
ரண்டு குண்டுகள்‌ 
2_ங்களுக்கு அறிவியல்‌ பிடிக்குமா? 
என்ன? அந்த வார்த்தையைக்‌ கேட்டதும்‌ பலர்‌ 
முகம்‌ சுளிக்கிறீர்கள்‌, சிலர்‌ வேறு பக்கம்‌ திரும்பிக்‌ 
கொள்கிறீர்கள்‌, அந்த அளவுக்கு அறிவியல்மீது 
பயமா? அல்லது வெறுப்பா? 
ஆனால்‌, நீங்கள்‌ நினைப்பதுபோல்‌, அறிவியல்‌ 
அப்படி யொன்றும்‌ கடினமானது அல்ல. இயற்பியல்‌, 
வேதியியல்‌, தாவரவியல்‌, விலங்கியல்‌, மருத்துவம்‌ 
எனப்‌ பல பிரிவுகளாக நாம்‌ பார்க்கிற அத்தனைக்கும்‌ 
அடிப்படை, ஒரே ஒரு விஷயம்‌, கேள்வி கேட்பது! 
நாம்‌ எல்லோரும்‌, ரொம்பச்‌ சின்ன வயதிலேயே 
கேள்வி கேட்‌ கத்‌ தொடங்கிவிடுகிறோம்‌. “வானம்‌ ஏன்‌ 
நீலமா இருக்கு ?', “நாய்க்கு மட்டும்‌ வால்‌ இருக்கே, 
ஏன்‌ ?', “மழை பெய்யும்போது அந்தத்‌ தண்ணீர்‌ 
எங்கிருந்து வருது ?”, 'வான வில்லில்‌ ஏன்‌ ஏழு கலர்‌? 
எட்டு, ஒன்பது இருந்தாத்‌ தப்பா?' இப்படி நாம்‌ 
விதவிதமாகக்‌ கேட்ட, கேட்கிற கேள்விகள்தான்‌, 
நம்முடைய அறிவை வளர்த்துக்கொண்டி ருக்கின்றன. 
உங்களுக்கும்‌ எனக்கும்மட்டுமில்லை, உலகெங்‌ 
ழ்‌ கும்‌ உள்ள ஒட்டுமொத்த அறிவியலின்‌ அடித்தளம்‌, 

இந்தக்‌ கேள்வி கேட்கும்‌ பழக்கம்தான்‌! 

கேள்விகள்மட்டும்‌ இல்லாவிட்டால்‌, உலகம்‌ பல ஆயிரம்‌ ஆண்டு 
களுக்கு முன்பே தேங்கி நின்றிருக்கும்‌, ஓர்‌ இஞ்ச்கூட முன்னேறியி 
ருக்காது. ஒரு சின்னக்‌ குண்டூசியில்‌ தொடங்கி, வானில்‌ பறக்கும்‌ 
விமானங்கள்‌, ராக்கெட்கள்வரை சகலமும்‌, விஞ்ஞானிகளின்‌ கேள்வி 
விதைகளில்‌ தொடங்கியவைதான்‌. 

இப்படிதான்‌, கலீலியோவுக்கு ஒரு கேள்வி. 

எந்த கலீலியோ? 

பதினேழாம்‌ நூற்றாண்டைச்‌ சேர்ந்த மாபெரும்‌ அறிவியல்‌ அறிஞர்‌ 
கலீலியோ. இயற்பியல்‌, கணக்கு, வானவியல்‌ எனப்‌ பல துறைகளில்‌ 
ஏகப்பட்ட கருத்துகளைச்‌ சொல்லி, கண்டுபிடிப்புகளைச்‌ செய்து 
அறிவியல்‌ புரட்சி ஏற்படுத்திய மேதை. 

இத்தனை சாதனைகளையும்‌ கலீலியோ எப்படி நிகழ்த்தினார்‌? 

ரொம்ப சுலபம்‌. அவர்‌ நிறையக்‌ கேள்வி கேட்டார்‌. அடுத்தவர்கள்‌ 
சொல்கிற எதையும்‌ அப்படியே நம்பிவிடாமல்‌, ஏன்‌, எதற்கு, எப்படி, 
எப்போது, எவ்வளவு, என்ன என்றெல்லாம்‌ கேள்விகளை வீசினார்‌. 
இது இப்படி இல்லாமல்‌ அப்படி இருந்தால்‌ என்ன ஆகும்‌ என்று 
கற்பனை செய்தார்‌. அந்த குணம்தான்‌, அவரை ஒரு மிகச்‌ சிறந்த 
விஞ்ஞானியாக ஆக்கியது. 

கலீவியோவுக்கு முன்பே ஏகப்பட்ட விஞ்ஞானிகள்‌ பல்வேறு 
ஆராய்ச்சிகளைச்‌ செய்திருக்கிறார்கள்‌, புதுப்புது விஷயங்களைக்‌ 
கண்டுபிடித்துச்‌ சொல்லியிருக்கிறார்கள்‌. 

ஆனால்‌, அவர்கள்‌ சொன்னதையெல்லாம்‌, கலீலியோ அப்படியே 
ஏற்றுக்கொள்ளவில்லை. “இது சரிதானா?” என்று அவரே ஆராய்ந்து 
பார்த்து, அதன்பிறகுதான்‌ ஒப்புக்கொண்டார்‌. ஒருவேளை சரியில்லை 
என்று தோன்றினால்‌, தைரியமாக அதை எதிர்த்துக்‌ கேள்வி கேட்டார்‌. 

இப்படிதான்‌, அவர்‌ அரிஸ்டாட்டிலின்‌ கருத்து ஒன்றை மறுத்துக்‌ 
கேள்வி எழுப்பினார்‌. 

அரிஸ்டாட்டில்‌ என்பவர்‌, கிறிஸ்து பிறப்பதற்கு நான்கு நூற்றாண்டு 
காலம்‌ முன்பாக இந்த மண்ணில்‌ வாழ்ந்த அறிவியல்‌ அறிஞர்‌, தத்துவ 
ஞானி, மாவீரன்‌ அலெக்ஸாண்டருக்குப்‌ பாடம்‌ சொல்லிக்கொடுத்த 
'பெரிய' வாத்தியார்‌ இவர்‌. 

அப்பேர்ப்பட்ட அரிஸ்டாட்டிலை, அன்றைய அறிவியல்‌ உலகம்‌ 
மிகவும்‌ மரியாதையுடன்‌ பார்த்தது. அரிஸ்டாட்டில்‌ இறந்து சுமார்‌ 2000 
ஆண்டுகள்‌ கழித்தும்‌, அவர்‌ சொன்னவற்றை மக்கள்‌ அப்படியே 
மதித்துப்‌ பின்பற்றிக்கொண்டிருந்தார்கள்‌. 

கலீலியோவுக்கும்‌, அரிஸ்டாட்டில்மீது நல்ல மரியாதை உண்டு. 
6 அறிவியல்‌ கதைகள்‌ 

ஆனால்‌ அதற்காக, அரிஸ்டாட்டில்‌ சொன்னதையெல்லாம்‌ அப்படியே 
ஏற்றுக்கொள்வதற்கு அவரால்‌ முடியவில்லை. 

அப்படி என்ன பெரிதாகச்‌ சொல்லிவிட்டார்‌ அரிஸ்டாட்டில்‌ ? 

இப்போது, உங்கள்‌ கையில்‌ ஒரு கல்‌ இருக்கிறது, அதை மேலே 
தூக்கி எறிகிறீர்கள்‌. என்ன ஆகும்‌ ? 

புவி ஈர்ப்பு விசை” என்று பாடத்தில்‌ படித்திருப்பீர்கள்‌. மேலே 
போகும்‌ எந்தப்‌ பொருளும்‌, மறுபடி கண்டிப்பாகக்‌ கீழே வரவேண்டும்‌. 

ஆகவே, நாம்‌ மேலே எறிந்த அந்தக்‌ கல்‌, சில விநாடிகளுக்குப்பிறகு 
கீழே வந்து விழும்‌. அல்லது, பக்கத்தில்‌ இருக்கிறவர்‌ தலையில்‌ பட்டு 
மண்டை உடையும்‌. 

சரி, இப்போது, அந்தக்‌ கல்லுக்குப்‌ பதிலாக, கொஞ்சம்‌ பஞ்சைச்‌ 
சுருட்டி மேலே போட்டால்‌ ? 

கல்‌ கனமானது. ஆனால்‌ பஞ்சு, லேசானது. ஆகவே, கல்லைவிட 
மெதுவாகதான பஞ்சு தரைக்கு இறங்கி வரும்‌. 

இதைத்தான்‌ அரிஸ்டாட்டில்‌ சொன்னார்‌: “ஒரு பொருள்‌ கீழே 
விழுகிற வேகம்‌, அதன்‌ எடையைப்‌ பொறுத்து மாறுகிறது" 

அதாவது, ஒரு பொருள்‌ கனமாக இருந்தால்‌ சட்டென்று கீழே 
விழுந்துவிடும்‌. லேசான பொருள்கள்‌ தாமதமாகதான்‌ கீழே வரும்‌. 

அரிஸ்டாட்டில்‌ சொன்ன இந்தக்‌ கருத்தை, வழக்கம்போல்‌ 
அறிவியல்‌ உலகம்‌ அப்படியே ஏற்றுக்கொண்டுவிட்டது. பல 
நூற்றாண்கிகளுக்குப்பிறகும்‌, அவரை யாரும்‌ எதிர்த்துக்‌ கேள்வி கேட்க 
வில்லை. 

ஆனால்‌, கலீவியோவுக்குமட்டும்‌ அரிஸ்டாட்டில்‌ ஏதோ தப்பாகச்‌ 
சொல்கிறார்‌ என்று தோன்றியது. 

கல்‌, பஞ்சு என நீங்கள்‌ எதைத்‌ தூக்கி மேலே எறிந்தாலும்‌, 
அதன்மூலம்‌ புவி ஈர்ப்பு விசை மாறப்போவதில்லை. ஆகவே, அவை 
இரண்டும்‌ ஒரே நேரத்தில்தான்‌ கீழே விழவேண்டும்‌ என்றார்‌ கலீலியோ. 

இப்படி அவர்‌ சொன்னதும்‌, மக்கள்‌ கொதித்துப்போய்விட்டார்கள்‌, 
'அரிஸ்டாட்டில்‌ எத்தனை பெரிய புத்திசாலி, அவர்‌ சொன்னதை இந்தச்‌ 
சின்னப்‌ பயல்‌ மறுத்துப்‌ பேசுகிறானே, இவனுக்கு என்ன பைத்தியம்‌ 
பிடித்திருக்கிறதா ?' 

பைத்தியம்தான்‌. ஆனால்‌, அறிவியல்‌ பைத்தியம்‌. 

ஆகவே, கலீலியோ தனது எண்ணத்திலிருந்து கொஞ்சமூம்‌ 
பின்வாங்கவில்லை. அரிஸ்டாட்டில்‌ சொன்னது சரியா, தவறா என்று 
பரிசோதித்துப்‌ பார்க்கக்‌ கிளம்பிவிட்டார்‌. 

அப்போது அவர்‌ பைசா நகரத்தில்‌ வாழ்ந்துகொண்டி ருந்தார்‌. 
அங்குதான்‌ உலகப்‌ புகழ்‌ பெற்ற “சாய்ந்த கோபுரம்‌” இருக்கிறது. 

ஒருநாள்‌, பைசா நகரச்‌ சாய்ந்த கோபுரத்தின்மீது கலீலியோ ஏறி 
நின்றார்‌. அவர்‌ கையில்‌ இரண்டு குண்டுகள்‌. 

அந்த இரண்டு குண்டுகளும்‌, பார்ப்பதற்கு ஒரேமாதிரி இருந்தன. 
ஆனால்‌ அவற்றில்‌ ஒன்று, கனமான இரும்புக்‌ குண்டு, இன்னொன்று, 
மரத்தால்‌ செய்யப்பட்ட குண்டு. 

உங்களுக்கே தெரியும்‌, இரும்பைவிட, மரம்‌ லேசானது. ஆகவே, 
அரிஸ்டாட்டில்‌ சொன்னது உண்மை என்றால்‌, மரக்‌ குண்டுக்குமுன்னால்‌ 
இரும்புக்‌ குண்டு தரையில்‌ வந்து விழவேண்டும்‌. 

நிஜமாகவே அப்படி விழுகிறதா, இல்லையா என்று சோதித்துப்‌ 
பார்க்க விரும்பினார்‌ கலீலியோ. அதற்காகதான்‌ அன்றைக்கு அவர்‌ 
பைசா கோபுரத்தின்மீது ஏறியிருந்தார்‌. 

கலீலியோவின்‌ இந்தப்‌ பரிசோதனையைப்பற்றிக்‌ கேள்விப்பட்ட 
மக்கள்‌, அதை நேரில்‌ பார்ப்பதற்காகக்‌ கூட்டம்‌ கூட்டமாக வந்தார்கள்‌. 
அவர்கள்‌ எல்லோருக்கும்‌ பயங்கர டென்ஷன்‌, ஜெயிக்கப்போவது 
கலீலியோவா, அல்லது அரிஸ்டாட்டிலா? 

பைசா கோபுரத்தின்‌ உச்சியில்‌ நின்ற கலீலியோ, அங்கிருந்து ஒரே 
நேரத்தில்‌ இரண்டு குண்டுகளையும்‌ கீழே போட்டார்‌, அவை மளமள 
வென்று தரையை நோக்கிப்‌ பாய்ந்தன. 

சில விநாடிகள்‌ கழித்து, “தொம்‌: என்று ஒரு சத்தம்‌ கேட்டது. 

கவனியுங்கள்‌, ஒரு சத்தம்‌, இரண்டு சத்தங்கள்‌ அல்ல! 

ஆக, கனமான இரும்புக்‌ குண்டு முதலில்‌ விழுந்து, அதன்பிறகு 
லேசான மரக்‌ குண்டு விழவில்லை. இரண்டு குண்டுகளும்‌ ஒரே 
நேரத்தில்தான்‌ தரைக்கு வந்திருக்கின்றன. 

அதிர்ச்சியில்‌ உறைந்திருந்த கூட்டம்‌, அசந்துபோய்க்‌ கை தட்டியது. 
அரிஸ்டாட்டில்‌ சொன்னது தவறு, மகா தவறு என்பதைக்‌ கண்முன்னே 
நிரூபித்துவிட்டார்‌ கலீலியோ! 

நாமூம்‌, அடுத்தவர்கள்‌ சொல்வதையெல்லாம்‌ அப்படியே நம்ப 
வேண்டிய அவசியம்‌ இல்லை. அது சரியா, தவறா என்று கேள்வி 
கேட்டு, அல்லது பரிசோதனை செய்து பார்த்து உண்மைகளைப்‌ 
புரிந்துகொள்ளவேண்டும்‌. அதுதான்‌ அறிவியல்‌ பாதை! 

அலெக்‌ ஸாண்டர்‌ 
கிரஹாம்பெல்‌ 


டிரிங்‌ டிரிங்‌ 


(இன்றைக்குத்‌ தொலைபேசி இல்லாத வீடுகளே 
இல்லை. சின்னச்‌ சின்னப்‌ பிள்ளைகள்கூட ஆளுக் 
கொரு செல்பேசியுடன்‌ சுற்றி வருகிறார்கள்‌. தொலை 
பேசியின்‌ டிரிங்‌ டிரிங்‌” சத்தம்‌ இல்லாத ஒரு வாழ்க்‌ 
கையை யாராலும்‌ கற்பனைகூடச்‌ செய்து பார்க்க 
முடிவதில்லை. 

இந்தத்‌ தகவல்‌ தொடர்புப்‌ புரட்சி எங்கே, எப்படித்‌ 
தொடங்கியது, தெரியுமா? 

தொலைபேசியைக்‌ கண்டுபிடித்தவர்‌ “அலெக்‌ 
ஸாண்டர்‌ கிரஹாம்பெல்‌' என்று பாடப்‌ புத்தகத்தில்‌ 
படித்திருப்பீர்கள்‌. வேறு யாருக்கும்‌ தோன்றாத 
“தொலைபேசி” என்கிற யோசனை, அல்லது கற்‌ 
பனை அவருக்குமட்டும்‌ எப்படித்‌ தோன்றியது ? 

அலெக்ஸாண்டர்‌ கிரஹாம்பெலின்‌ தாயார்‌ பெயர்‌ 
எலிஸா. அவருக்குக்‌ காது கேட்காது. 

மகன்‌ அலெக்ஸாண்டர்மீது எலிஸா அன்பைப்‌ 
பொழிந்தார்‌. ஆனால்‌, பதிலுக்கு இவர்‌ என்ன 
சொன்னாலும்‌ அது அம்மாவுக்குக்‌ கேட்காது. 

இதனால்‌, அலெக்ஸாண்டருக்கு ரொம்பவும்‌ 
சோகமாகிவிட்டது, எல்லாப்‌ பையன்களும்‌ அப்பா, 

அம்மாவுடன்‌ நன்றாகச்‌ சிரித்துப்‌ பேசுகிறார்கள்‌, நான்மட்டும்‌ என்‌ 
அம்மாவிடம்‌ பேசமுடிவதில்லையே, ஏன்‌? இதற்கு என்ன செய்‌ 
யலாம்‌? 

அவருடைய வேதனையைப்‌ புரிந்துகொண்ட உறவினர்கள்‌, அவ 
ருக்கு ஒரு சின்ன அட்டைக்‌ குழாயைக்‌ கொடுத்தார்கள்‌, “இந்தக்‌ 
குழாயை அம்மா காதில்‌ வைத்துப்‌ பேசு அலெக்ஸ்‌, அவருக்கு எல்லாம்‌ 
புரியும்‌ 

அதையும்‌ அலெக்ஸாண்டர்‌ முயற்சி செய்து பார்த்தார்‌, ம்ஹும்‌, 
பலன்‌ இல்லை. அவர்‌ எவ்வளவுதான்‌ கத்திப்‌ பேசினாலும்‌, அதில்‌ 
ஒரு சின்னப்‌ பங்குகூட எலிஸா காதுக்குச்‌ சென்று சேரவில்லை. 

கடைசியில்‌, அம்மாவுக்கும்‌ ஏமாற்றம்‌, அவர்‌ முகத்தில்‌ வேதனை 
யைப்‌ பார்த்த அலெக்ஸாண்டருக்கும்‌ வருத்தம்‌. 

அந்தச்‌ சிறு வயதிலேயே அலெக்ஸாண்டர்‌ பெரிய புத்தகப்‌ புழு, 
அறிவியல்‌ பைத்தியம்‌. அம்மாவின்‌ காது கேட்காத பிரச்னையைத்‌ 
தீர்ப்பதற்கு ஏதேனும்‌ வழி உண்டா என்று அறிவியல்‌ புத்தகங்களில்‌ 
தேடத்‌ தொடங்கினார்‌. அப்போதுதான்‌, அவர்‌ சத்தங்களைப்பற்றி 
நிறையப்‌ படிக்க ஆரம்பித்தார்‌. 

சத்தங்களைப்பற்றிப்‌ படிக்க என்ன இருக்கிறது ? 

நிறைய இருக்கிறது. முதலில்‌, நீங்கள்‌ எப்படிப்‌ பேசுகிறீர்கள்‌ ? சத்‌ 
தம்‌ எங்கிருந்து வருகிறது ? தொண்டையிலிருந்தா ? நாக்கிலிருந்தா ? 
அல்லது, உதடுகளில்‌ இருந்தா ? 

உங்களுக்குள்‌ இருக்கும்‌ சத்தம்‌ அங்கிருந்து வெளியேறி வருவது 
எப்படி? நீங்கள்‌ பேசுவதை எதிரில்‌ இருக்கும்‌ உங்கள்‌ நண்பர்‌ 
தெளிவாகக்‌ கேட்கிறாரே, அது எப்படி? 

உங்களுடைய வாயிலிருந்து வெளிவருகிற ஒலி அலைகள்‌, காற்றில்‌ 
பரவுகின்றன, உங்கள்‌ நண்பருடைய காதுகளுக்குச்‌ சென்று சேர்‌ 
கின்றன. 

ஒருவேளை, இந்த உலகத்தில்‌ காற்றே இல்லாவிட்டால்‌ ? அப்போது 
யார்‌ பேசுவதும்‌ யாருக்கும்‌ கேட்காது, இல்லையா? 

இப்படிப்‌ பல்வேறு விஷயங்களைப்‌ படித்து, சிந்தித்து, ஆராய்ந்தார்‌ 
அலெக்ஸாண்டர்‌ கிரஹாம்பெல்‌. அப்போது அவருக்கு ஒரு விஷயம்‌ 
தெளிவாகப்‌ புரிய ஆரம்பித்தது. 

நான்‌ பேசுவது எல்லோருக்கும்‌ கேட்கிறது, ஆனால்‌ அம்மா 
வுக்குமட்டும்‌ கேட்கவில்லை. காரணம்‌, ஒலி அலைகளை ஏற்றுக்‌ 
கொள்ளும்‌ திறன்‌ அவருடைய காதுக்கு இல்லை. 

அப்படியானால்‌, காதைப்‌ பயன்படுத்தாமல்‌, வேறுவழியில்‌ 
அவருக்குச்‌ சத்தத்தை உணரச்‌ செய்ய முடியுமா? 

கொஞ்சம்‌ கஷ்டம்தான்‌, ஆனால்‌ முயற்சி செய்தால்‌ முடியும்‌. 

இப்போது, ஒரு சின்னப்‌ பயிற்சி செய்யலாமா? ஒரு பெரிய வெள்‌ 
ளைக்‌ காகிதத்தை உங்கள்‌ வாய்க்குச்‌ சற்று முன்னால்‌ பிடித்துக்‌ 
கொள்ளுங்கள்‌, பிறகு சத்தமாக ஒரு பாட்டுப்‌ பாடுங்கள்‌. 

இப்போது என்ன ஆகிறது ? நீங்கள்‌ பாடப்‌ பாட, அந்த வெள்ளைக்‌ 
காகிதம்‌ லேசாக அதிர்கிறது, இல்லையா? 

இதன்‌ அர்த்தம்‌, நாம்‌ பேசும்போது, அல்லது பாடும்போது வெளி 
யாகும்‌ ஒலி அலைகள்‌, முன்னே, பின்னே அதிர்வுகளை உருவாக்கு 
கின்றன. இந்த அதிர்வுகளை எதிரில்‌ இருப்பவர்‌ கவனித்தால்‌, நாம்‌ 
என்ன பேசுகிறோம்‌ என்பதைப்‌ புரிந்துகொள்ள முடியும்‌. 

அதாவது, அலெக்ஸாண்டரின்‌ அம்மா எலிஸாவுக்குக்‌ காது கேட்கா 
விட்டாலும்கூடப்‌ பரவாயில்லை, அவரால்‌ அலெக்ஸாண்டர்‌ பேசும்‌ 
அதிர்வுகளை உணரமுடிந்தால்‌ போதும்‌. 

இந்த விஷயம்‌ தெரிந்ததும்‌, அலெக்ஸாண்டர்‌ உற்சாகமாகிவிட்டார்‌. 
அம்மாவின்‌ அருகே போய்‌ நின்று, அவருடைய தலைக்கு அருகே 
மெதுவாகப்‌ பேசத்‌ தொடங்கினார்‌. 

ஆரம்பத்தில்‌ அவர்‌ என்ன செய்கிறார்‌ என்று அம்மாவுக்குப்‌ 
புரியவே இல்லை. ஆனால்‌ சிறிது நேரத்தில்‌, அலெக்ஸாண்டர்‌ பேசும்‌ 
அதிர்வுகளை அவருடைய அம்மாவால்‌ புரிந்துகொள்ள முடிந்தது. 

அம்மா சாப்டியா?' 

அலெக்ஸாண்டரின்‌ குரல்‌ எலிஸாவுக்குக்‌ கேட்கவில்லை. ஆனால்‌ 
அதன்மூலம்‌ ஏற்பட்ட அதிர்வுகள்‌, அவருக்கு விஷயத்தைப்‌ 
புரியவைத்துவிட்டன. 

“இப்போதான்‌ சாப்பிட்டேன்‌ அலெக்ஸ்‌” 

அம்மா இப்படிப்‌ பதில்‌ சொன்னதும்‌, அலெக்ஸாண்டர்‌ துள்ளிக்‌ 
குதித்தார்‌. அவருடைய பரிசோதனை வெற்றி, காது கேட்காத அம்மா 
விடம்‌ பேசுவதற்கான ஒரு வழியைக்‌ கண்டுபிடித்துவிட்டார்‌ அவர்‌. 

இது வெறும்‌ தொடக்கம்தான்‌. இந்த விஷயத்தை அலெக்ஸாண்டர்‌, 
எலிஸா இருவரும்‌ தொடர்ந்து பயிற்சி செய்தபோது, அவர்களால்‌ 
ரொம்பச்‌ சுலபமாக வெகுநேரம்‌ பேசமுடிந்தது, ஒருவரை ஒருவர்‌ 
நன்றாகப்‌ புரிந்துகொள்ள முடிந்தது. 

இப்படிச்‌ சிறுவயதிலிருந்தே அம்மாவிடம்‌ ஓலி அலைகளின்மூலம்‌ 
இல்லாமல்‌ அதிர்வுகளின்மூலம்‌ பேசிப்‌ பழகிய அலெக்ஸாண்டர்‌, 
அதன்பிறகு இதைப்பற்றி நிறையப்‌ படித்தார்‌, ஆராய்ச்சிகள்‌ செய்து 
பார்த்து புதுப்புது விஷயங்கள்‌, உத்திகளைக்‌ கண்டுபிடித்தார்‌. 

ஸ்காட்லாந்தில்‌ பிறந்து வளர்ந்த அலெக்ஸாண்டர்‌ கிரஹாம்பெல்‌, 
இருபத்து நான்கு வயதில்‌ அமெரிக்காவுக்குச்‌ சென்றார்‌. அங்கே 

பாஸ்டன்‌ நகரில்‌ உள்ள ஒரு பள்ளியில்‌ ஆசிரியராகப்‌ பணியாற்றினார்‌. 

அலெக்ஸாண்டரின்‌ மாணவர்கள்‌, சாதாரணக்‌ குழந்தைகள்‌ அல்ல, 
அவருடைய அம்மா எலிஸாபோல்‌ காது கேட்காத குழந்தைகள்‌. 

பொதுவாக, காது கேட்கும்‌ சக்தியை இழந்த குழந்தைகள்‌, பேச 
வும்‌ முடியாமல்‌ சிரமப்படுவார்கள்‌. அப்படிப்பட்ட குழந்தைகளுக்குப்‌ 
பேசவும்‌ கேட்கவும்‌ பயிற்சி கொடுத்தார்‌ அலெக்ஸாண்டர்‌ 
கிரஹாம்பெல்‌. 

இந்தப்‌ பயிற்சி, அனுபவம்‌, உழைப்பு எல்லாமே, அலெக்சாண்டர்‌ 
கிரஹாம்பெல்லின்‌ ஆராய்ச்சிகளில்‌ கை கொடுத்தது. சத்தம்பற்றிய 
பல்வேறு ஆய்வுகளில்‌ ஈடுபட்ட அலெக்ஸாண்டர்‌, அதன்மூலம்‌ ஒலி 
அலைகளை ஓர்‌ இடத்திலிருந்து இன்னோர்‌ இடத்துக்குக்‌ கடத்தக்கூடிய 
ஒரு புதுமையான கருவியைக்‌ கண்டுபிடித்தார்‌. 

1876ம்‌ ஆண்டு மார்ச்‌ 10ம்‌ தேதி, அலெக்ஸாண்டர்‌ கிரஹாம்பெல்‌ 
தன்னுடைய ஆராய்ச்சி சாலையில்‌ நின்றுகொண்டிருந்தார்‌, அடுத்த 
அறையில்‌ அவருடைய உதவியாளர்‌ வாட்ஸன்‌ காத்திருந்தார்‌. 

அலெக்ஸாண்டர்‌ கிரஹாம்பெல்‌ தன்னுடைய கண்டுபிடிப்பைப்‌ 
பரிசோதிக்கத்‌ தயாரானார்‌. அதில்‌ வாய்‌ வைத்து, 'மிஸ்டர்‌ வாட்ஸன்‌, 
இங்கே வாருங்கள்‌” என்று சத்தமாகக்‌ கூப்பிட்டார்‌. 

அவர்‌ பேசிய ஓலி அலைகளை, அந்தக்‌ கருவி அதிர்வுகளாக 
மாற்றியது, அடுத்த அறைக்குக்‌ கொண்டுசென்றது, அங்கே இருந்த 
வாட்ஸனுக்கு, அலெக்சாண்டர்‌ கிரஹாம்பெலின்‌ குரல்‌ தெளிவாகக்‌ 
கேட்டது. அதுதான்‌, உலகின்‌ முதல்‌ தொலைபேசி அழைப்பு. 

அலெக்ஸாண்டரின்‌ காது கேட்காத அம்மா எலிஸாவுக்கு, 
நாமெல்லாம்‌ ஒரு பெரிய “நன்றி' சொல்லவேண்டும்‌. ஏனெனில்‌, 
அவருடன்‌ பேசுவதற்காக அலெக்ஸாண்டர்‌ கிரஹாம்பெல்‌ கற்றுக்‌ 
கொண்ட அந்தச்‌ சின்ன விஷயம்தான்‌, இன்றைக்கு உலகம்‌ முழுவதும்‌ 
பிரம்மாண்டமான தொலைபேசி வலைப்‌ பின்னலாகப்‌ பரந்து விரிந்திருக்‌ 
கிறது; பல இதயங்களை இணைத்துக்கொண்டிருக்கிறது ! 

கிரிகோர்‌ ஜோஹன்‌ 
மெண்டல்‌ 


பப்டாணசிச்‌ சாமியாரா 


(இத ஒரு சாமியாரைப்பற்றிய கதை. 

சாதாரண சாமியார்‌ இல்லை. நாம்‌ வாழும்‌ இந்த 
உலகத்தை, உயிர்களையெல்லாம்பற்றிய ஒரு மிகப்‌ 
பெரிய உண்மையை, ரகசியத்தைக்‌ கண்டுபிடித்துச்‌ 


சொன்ன “மகா' சாமியார்‌ அவர்‌. 

பொதுவாக, சாமியார்கள்‌ என்னவெல்லாம்‌ 
செய்வார்கள்‌ ? 

பெரிதாக தாடி வளர்ப்பார்கள்‌, ஆண்டவனுக்குப்‌ 
பூஜை செய்வார்கள்‌, தங்களைத்‌ தேடி வருகிறவர்க 
ளுக்கு ஆசிர்வாதம்‌ தருவார்கள்‌, அறிவுரை சொல்வார்‌ 
கள்‌, சின்னக்‌ குழந்தைகளுக்கு ஆன்மீகப்‌ பாடம்‌ 


நடத்துவார்கள்‌. 

இந்த சாமியார்‌ கொஞ்சம்‌ வித்தியாசமானவர்‌, 
அவருக்குப்‌ புத்தகங்கள்‌ என்றால்‌ உயிர்‌. அதுவும்‌ 
அறிவியல்‌ புத்தகங்கள்‌ என்றால்‌, சாப்பாடு, தண்‌ 
ணீரைக்கூட மறந்து எந்நேரமும்‌ படித்துக்‌ கொண்டே 
இருப்பார்‌. 

அவர்‌ பெயர்‌, கிரிகோர்‌ ஜோஹன்‌ மெண்டல்‌. 
நிறைய புத்தகங்களைப்‌ படிக்கவேண்டும்‌, பல்வேறு 

விஷயங்களைத்‌ தெரிந்துகொள்ளவேண்டும்‌ என்பதற்காகவே 
பாதிரியாராக மாறிவிட்ட அதிசயப்‌ பிறவி. 

புத்தகங்களைப்போலவே, மெண்டலுக்கு மிகவும்‌ பிடித்த இன்‌ 
னொரு விஷயம்‌, பச்சைப்‌ பசேல்‌ செடி, கொடிகள்‌! 

மெண்டல்‌ வசித்த தேவாலயத்தில்‌, ஒரு நல்ல நூலகம்‌ இருந்தது. 
அதற்குப்‌ பக்கத்திலேயே சின்னதாகக்‌ கொஞ்சம்‌ காலி இடம்‌. 

போதாதா? சட்டென்று அங்கே ஒரு குட்டித்‌ தோட்டம்‌ 
போட்டுவிட்டார்‌ மெண்டல்‌. பல நூறு வகையான செடிகளைத்‌ தேடித்‌ 
தேடிப்‌ பயிரிட்டு, தண்ணீர்‌ ஊற்றி, உரம்‌ போட்டுப்‌ பராமரித்து 
அக்கறையோடு வளர்க்கத்‌ தொடங்கினார்‌. 

உண்மையில்‌, மெண்டல்‌ ஒரு விவசாயக்‌ குடும்பத்தில்‌ பிறந்தவர்‌. 
சின்ன வயதிலிருந்தே பசுமையான தாவரங்களுக்கு மத்தியில்‌ வளர்ந்த 
அவருக்கு, சாமியாரானபிறகும்‌ இந்தச்‌ செடி, கொடிகளுடன்‌ வாழ்வது 
தான்‌ பிடித்திருந்தது. 

இதற்காகவே, இயற்கை அறிவியலை ஆழ்ந்து படித்தார்‌ மெண்டல்‌. 
பல தாவரங்கள்‌ எப்படி வளர்கின்றன, தங்களுக்குத்‌ தேவையான 
சத்தை எப்படி உற்பத்தி செய்துகொள்கின்றன என்றெல்லாம்‌ 
வாசித்துப்‌ புரிந்துகொண்டபிறகு, இயற்கையை இன்னும்‌ ஆசையோடு 
ரசிக்க ஆரம்பித்துவிட்டார்‌ அவர்‌. 

அப்போதுதான்‌, மெண்டலுக்குள்‌ ஒரு கேள்வி, “என்னுடைய 
தோட்டத்தில்‌ எல்லாத்‌ தாவரங்களும்‌ ஒரேமாதிரி இருப்பதில்லையே, 
ஏன்‌?” 

அவர்‌ இப்படிக்‌ கேட்டதும்‌, மற்ற பாதிரியார்கள்‌ சிரித்தார்கள்‌, 
“என்னப்பா, உனக்குப்‌ பைத்தியம்‌ எதுவும்‌ பிடித்துவிட்டதா ?' என்று 
கிண்டலடித்தார்கள்‌, 'ஒவ்வொரு செடியும்‌ ஒவ்வொருமாதிரிதான்‌ 
இருக்கும்‌, கடவுள்‌ அப்படிதான்‌ படைத்திருக்கிறார்‌' 

இந்த விளக்கத்தை மெண்டல்‌ ஏற்றுக்கொள்ளவில்லை, “நிச்சயமாக 
இதற்கு வேறு ஏதோ ஒரு காரணம்‌ இருக்கவேண்டும்‌” என்றார்‌. 

உதாரணமாக, இந்த இரண்டு பட்டாணிச்‌ செடிகளை எடுத்துக்‌ 
கொள்ளுங்கள்‌. இரண்டையும்‌ நான்‌ ஒரே நேரத்தில்தான்‌ நட்டுவைத்‌ 
தேன்‌, ஒரேமாதிரிதான்‌ பராமரிக்கிறேன்‌, அப்படியானால்‌, இவை 
இரண்டும்‌ அச்சு அசல்‌ ஒரேமாதிரிதானே வளரவேண்டும்‌ ?' 

'ஆனால்‌ நிஜத்தில்‌ என்ன நடக்கிறது ? ஒரு செடி நன்கு உயரமாக 
வளர்கிறது, இன்னொன்று குட்டையாக நின்றுவிடுகிறது, என்ன 
காரணம்‌ ?' 

இந்தக்‌ கேள்விக்கு விடை தேடி, ஏராளமான புத்தகங்களைப்‌ 
புரட்டினார்‌ மெண்டல்‌, பல நிபுணர்கள்‌, அறிஞர்களிடம்‌ கருத்துக்‌ 

கேட்டார்‌, யாரும்‌ அவருக்குச்‌ சரியான பதிலைச்‌ சொல்லவில்லை. 

அப்போதும்‌, மெண்டல்‌ நம்பிக்கை இழக்கவில்லை. நாமே இதைக்‌ 
கண்டுபிடித்துவிடலாம்‌ என்று சுறுசுறுப்பாகக்‌ களத்தில்‌ இறங்கினார்‌. 

இதற்காக, தன்னுடைய தோட்டம்முழுவதையும்‌, பட்டாணிச்‌ செடி 
களால்‌ நிரப்பினார்‌ மெண்டல்‌. அதுவும்‌ எல்லாம்‌ ஒரேமாதிரியாக 
இல்லாமல்‌, பலவிதமான பட்டாணிச்‌ செடிகளைத்‌ தேடிப்‌ பிடித்து 
வளர்க்க ஆரம்பித்தார்‌. உதாரணமாக: 

* உயரமான பட்டாணிச்‌ செடிகள்‌ பத்து, குட்டையான பட்டாணிச்‌ 
செடிகள்‌ பத்து 

* மஞ்சள்‌ பட்டாணிச்‌ செடிகள்‌ எட்டு, பச்சைப்‌ பட்டாணிச்‌ செடி 
கள்‌ எட்டு 

* ஊதா வண்ணப்‌ பூக்களைக்‌ கொண்ட பட்டாணிச்‌ செடிகள்‌ பத்து, 
வெள்ளைப்‌ பூப்‌ பட்டாணிச்‌ செடிகள்‌ பத்து 

இப்படி வெவ்வேறு வகையான செடிகளை வளர்த்த மெண்டல்‌, 
இவை ஒவ்வொன்றையும்‌ கவனமாக நோட்டுப்‌ புத்தகத்தில்‌ குறித்து 
வைத்துக்கொண்டார்‌. அதன்பிறகு, இந்த வகைகளைப்‌ பலவிதமாகக்‌ 
கலந்து பார்த்துப்‌ பரிசோதனை செய்யத்‌ தொடங்கினார்‌. 

அதாவது, உயரமான பட்டாணிச்‌ செடி ஒன்றையும்‌, குட்டையான 
பட்டாணிச்‌ செடி ஒன்றையும்‌ சேர்த்து, இன்னொரு விதையை 
உருவாக்குவது, இப்போது அந்த விதையை நட்டுவைத்து வளர்த்தால்‌, 
உயரமான செடி கிடைக்குமா? குட்டையான செடி கிடைக்குமா ? 

அப்புறம்‌, மஞ்சள்‌ பட்டாணிச்‌ செடியையும்‌, பச்சைப்‌ பட்டாணிச்‌ 
செடியையும்‌ சேர்த்துப்‌ பார்ப்பது, இப்போது கிடைக்கும்‌ புதுச்‌ செடி 
யில்‌ மஞ்சள்‌ பட்டாணி இருக்குமா, அல்லது பச்சைப்‌ பட்டாணியா? 

இதேபோல்‌, பலவிதமான பட்டாணிப்‌ பரிசோதனைகளை 
வரிசையாகப்‌ பலமுறை நிகழ்த்திப்‌ பார்த்தார்‌ மெண்டல்‌. ஒவ்வொரு 
முறையும்‌ என்ன விடை கிடைக்கிறது என்று குறிப்பெடுத்துச்‌ சேகரித்‌ 
தார்‌. 

இப்படி ஒரு வருடம்‌, இரண்டு வருடம்‌ இல்லை, முழுசாக ஏழு 
வருடங்கள்‌ வேறு சிந்தனையே இல்லாமல்‌ கடுமையாக உழைத்தார்‌ 
மெண்டல்‌. இந்தக்‌ காலகட்டத்தில்‌ கிட்டத்தட்ட முப்பதாயிரம்‌ பட்டா 
ணிச்‌ செடிகளை ஆராய்ச்சி செய்து முடித்துவிட்டார்‌ அவர்‌. 

கடைசியாக, எல்லாப்‌ பரிசோதனை முடிவுகளையும்‌ ஒன்றாகச்‌ 
சேர்த்து அலசிப்‌ பார்த்தபோது, மெண்டலுக்கு ஏராளமான ஆச்சர்யங்‌ 
கள்‌ காத்திருந்தன, பல பெரிய உண்மைகள்‌ புரியத்‌ தொடங்கின. 
அவற்றை முறைப்படி தொகுத்து, மூன்று விதிமுறைகளாக 
வெளியிட்டார்‌ அவர்‌. 

ஒரு பட்டாணிச்‌ செடி உயரமாக வளர்கிறதா, குட்டையாக வளர்கி 
றதா, அதில்‌ வளரும்‌ பட்டாணி விதை உருண்டையா, தட்டையா, 
மஞ்சள்‌ நிறமா, பச்சை நிறமா, அதன்‌ பூ ஊதாவா, வெள்ளையா, 
இப்படி ஒவ்வொரு விஷயமும்‌, அந்தச்‌ செடியின்‌ அப்பா, அம்மா 
யார்‌ என்பதைப்‌ பொறுத்துதான்‌ அமைகிறது என்றார்‌ மெண்டல்‌. 

இந்த விதிமுறை பட்டாணிச்‌ செடிக்குமட்டுமில்லை, மனிதர்களுக் 
குக்கூடப்‌ பொருந்தும்‌. 

நீங்கள்கூடப்‌ பார்த்திருப்பீர்கள்‌, பக்கத்து வீட்டில்‌ புதுசாக ஒரு 
பாப்பா பிறந்தால்‌, அதைக்‌ கொஞ்சுகிறவர்கள்‌, “அப்படியே அம்மா 
ஜாடை” என்று ஆசையாகச்‌ சொல்வார்கள்‌. 

இதன்‌ அர்த்தம்‌, அந்தக்‌ குழந்தையின்‌ அம்மாவுக்குச்‌ சின்னக்‌ 
கண்கள்‌, கூர்‌ மூக்கு, இந்த விஷயமெல்லாம்‌ அப்படியே அந்தக்‌ 
குழந்தைக்கும்‌ வந்திருக்கிறது. 

இதே குழந்தையின்‌ அப்பா, நன்கு ஆறடி இரண்டு அங்குலத்துக்கு 
நெடுநெடுவென்று உயரமான மனிதர்‌. நாளைக்கு இந்தக்‌ குழந்தை 
பெரிதாக வளர்ந்து, அப்பாவையே மிஞ்சும்‌ அளவுக்கு உயரமாகலாம்‌. 

இப்படி நம்முடைய உயரம்‌, நிறம்‌, எடை தொடங்கி, நம்‌ உடம்பில்‌ 
வரக்கூடிய வியாதிகளவரை அத்தனையும்‌, நமது அப்பா, அம்மா, 
தாத்தா, பாட்டி, கொள்ளுத்‌ தாத்தா, கொள்ளுப்‌ பாட்டியிடமிருந்துதான்‌ 
நமக்கு வருகிறது. 

பட்டாணிச செடியில்‌ ஆராய்ச்சி செய்து இந்த விஷயத்தைக்‌ 
கண்டுபிடித்தவர்‌ மெண்டல்தான்‌. செடி, கொடிகள்‌, மிருகங்கள்‌, 
மனிதர்கள்‌ இவை அனைத்தின்‌ எல்லா குணங்களும்‌, 'ஜீன்‌ கள்‌ என்று 
சொல்லப்படும்‌ மரபு அணுக்களால்தான்‌ தீர்மானிக்கப்படுகின்றன 
என்பதை முதன்முதலாக உலகத்துக்குச்‌ சொன்ன பெருமை அவருக்கு 
உண்டு. 

அதனால்தான்‌, “பட்டாணிச்‌ சாமியார்‌” கிரிகோர்‌ ஜோஹன்‌ 
மெண்டலை, அறிவியல்‌ உலகம்‌ “மரபியலின்‌ தந்தை” என்று 
மரியாதையுடன்‌ அழைக்கிறது ! 

௬னே டஸ்கார்டெஸ்‌ 


பூச்சிக்கு நன்றி 


(1னேவுக்கு மறுபடியும்‌ உடம்பு சரியில்லை. 

அவர்‌ சோர்வாகச்‌ சுருண்டு படுத்திருந்தார்‌. கை, 
காலெல்லாம்‌ அடித்துப்‌ போட்டதுபோல்‌ வலி, 
தலையை நிமிர்த்திப்‌ பார்க்கக்கூடத்‌ தெம்பு இல்லை. 

சின்ன வயதிலிருந்தே, ருனேவுக்கு அடிக்கடி 
உடல்‌ நலம்‌ கெட்டுப்போகும்‌. ஏதாவது ஒரு 
பிரச்னை வந்து படுத்துவிடுவார்‌. ஆகவே, ருனேவின்‌ 
ஆசிரியர்களுக்கு அவர்மேல்‌ கூடுதல்‌ அக்கறை, 
பாசம்‌. 

இதனால்‌, ருனேவின்‌ முகத்தில்‌ லேசாகக்‌ களைப்பு 
தெரிந்தால்கூடப்‌ போதும்‌, “நல்லா ரெஸ்ட்‌ எடுக்க 
ணும்‌ கண்ணு” என்று சொல்லி அவருடைய ஆசிரியர்‌ 
கள்‌ அவரைப்‌ படுத்த படுக்கையாக்கிவிடுவார்கள்‌. 

மற்ற மாணவர்களுக்கு இப்படி ஒரு சான்ஸ்‌ 
கிடைத்தால்‌, அவ்வளவுதான்‌. “ஹையா ஜாலி, 
க்ளாஸுக்கு மட்டம்‌ போடலாம்‌' என்று 
குஷியாகிவிடுவார்கள்‌, ஒரு நாளைக்குப்‌ பத்து நாள்‌ 
வகுப்புக்கு வராமல்‌ கட்‌ அடித்துவிடுவார்கள்‌. 

ஆனால்‌ ரூனே அப்படியில்லை. அவர்‌ நன்றாகப்‌ 

படிக்கக்கூடிய புத்திசாலிப்‌ பையன்‌. வெறுமனே படிப்பதோடு நிறுத்‌ 
திவிடாமல்‌ நிறையக்‌ கேள்விகள்‌ கேட்டு, புதுசு புதுசாக யோசிக்கக்‌ 
கூடிய கில்லாடி. 

ஆகவே, இப்படி அடிக்கடி உடம்புக்குப்‌ பிரச்னை வந்து படுத்துக்‌ 
கொள்வது அவருக்குப்‌ பிடிக்கவில்லை. இதனால்‌ ஒழுங்காக வகுப்பு 
களுக்குப்‌ போகமுடியவில்லையே என்றுதான்‌ அவர்‌ ரொம்பவும்‌ 
கவலைப்பட்டார்‌. 

அதுமட்டுமில்லை. ஓய்வு எடுப்பது என்றால்‌, சும்மா படுக்கையில்‌ 
விட்டத்தைப்‌ பார்த்துக்கொண்டு படுத்திருக்கவேண்டும்‌. ரொம்ப 
போரடிக்கும்‌. 

பள்ளிப்‌ பருவத்தில்‌ தொடங்கிய இந்தப்‌ பிரச்னை, ருனே வளர்ந்து 
பெரியவரானபிறகும்‌ எந்த மாற்றமும்‌ இல்லாமல்‌ தொடர்ந்து 
கொண்டிருந்தது. தினமும்‌ காலை 11 மணி, 12 மணிவரை ருனே 
தளர்ந்து படுத்திருப்பது வழக்கமாகிவிட்டது. 

அன்றைக்கும்‌ அப்படிதான்‌, ருனே மேல்‌ கூரையைப்‌ பார்த்துக்‌ 
கொண்டு சும்மா படுத்திருந்தார்‌. அவருக்குள்‌ சமீபத்தில்‌ படித்த, கேட்ட, 
சிந்தித்த விஷயங்கள்‌ அலைமோதிக்கொண்டிருந்தன. 

அப்போது, அவர்‌ வீட்டுக்‌ கூரையில்‌ ஒரு சின்னப்‌ பூச்சி. அங்கேயும்‌ 
இங்கேயுமாகப்‌ பறந்து ஓடியது. 

உடனே, ருனே அந்தப்‌ பூச்சியை வேடிக்கை பார்க்க ஆரம்பித்தார்‌. 
இத்தனூண்டு கூரைக்குள்‌ இந்தப்‌ பூச்சி எப்படியெல்லாம்‌ ஓடி ஆடி 
வேடிக்கை காட்டுகிறது என்று சுவாரஸ்யமாகப்‌ பார்த்துக்கொண்டி ருந்தார்‌ 
அவர்‌. 

சாதாரணப்‌ பூச்சி, அதைப்போய்‌ யாராவது வேடிக்கை 
பார்ப்பார்களா ? 

ருனேவுக்கு வேறு வழியில்லை. சும்மா போரடித்துப்போய்ப்‌ 
படுத்திருப்பதைவிட, இதையாவது பார்க்கலாமே என்று நினைத்தார்‌. 

கூரையில்‌ அந்த இத்தனூண்டு பூச்சி செம குறும்பு செய்துகொண்டிருந்‌ 
தது. ஓர்‌ இடத்தில்‌ உட்காரப்‌ பிடிக்காமல்‌ அங்கேயும்‌ இங்கேயும்‌ துள்ளி 
ஓடியது. 

முதலில்‌ இடது பக்கம்‌ சமர்த்தாக உட்கார்ந்திருந்த பூச்சி, பிறகு சட்‌ 
டென்று வலது பக்கம்‌ நோக்கிப்‌ பறந்தது, அங்கே அரை விநாடிமட்டுமே 
உட்கார்ந்திருந்தது, பின்னர்‌ அங்கிருந்து உடனடியாக இன்னொரு 
மூலைக்கு ஓடியது, கடைசியில்‌ மீண்டும்‌ முதல்‌ இடத்திற்கே திரும்பி 
வந்து சேர்ந்தது. 

அந்தப்‌ பூச்சி எங்கெல்லாம்‌ ஓடியதோ, அங்கெல்லாம்‌ ருனேவின்‌ 
கண்களும்‌ பறந்தன. கூரையில்‌ ஏதோ விநோத நாடகம்‌ நடப்பதுபோல்‌ 

இந்த விளையாட்டு அவருக்கு மிகவும்‌ பிடித்திருந்தது. 

அப்போதுதான்‌, ருனேவுக்கு திடீரென்று ஒரு யோசனை, இந்தப்‌ 
பூச்சி ஓர்‌ இலக்கே இல்லாமல்‌ அங்கேயும்‌ இங்கேயும்‌ இஷ்டப்படி 
ஓடுகிறதே, இதை நாம்‌ எப்படிச்‌ சரியாக ஞாபகம்‌ வைத்துக்கொள்வது ? 
இப்போது இன்னொருவரிடம்‌ இதைப்பற்றிச்‌ சொல்லவேண்டும்‌ 
என்றால்‌, எப்படித்‌ துல்லியமாகக்‌ குறிப்பிட்டுச்‌ சொல்வது ? 

கஷ்டம்தான்‌. ஆனால்‌ கொஞ்சம்‌ முயற்சி செய்தால்‌ நிச்சயமாக 
இதனைக்‌ கண்டுபிடித்துவிடலாம்‌ என்று அவர்‌ யோசித்தார்‌. 

ருனே வீட்டுக்‌ கூரை, சதுர வடிவத்தில்‌ இருந்தது. அந்தச்‌ சதுரத்தில்‌ 
இந்தப்‌ பூச்சி சரியாக எங்கே உட்கார்ந்திருக்கிறது என்பதைக்‌ 
குறிப்பிட்டுச்‌ சொல்வது எப்படி என்கிற பிரமாதமான சூட்சுமம்‌, 
அடுத்த சில நிமிடங்களுக்குள்‌ அவருக்குப்‌ புரிந்துவிட்டது. 

இதற்கு வசதியாக, அந்தச்‌ சதுரக்‌ கூரையில்‌ அருகருகே உள்ள 
இரண்டு விளிம்புகளை ருனே எடுத்துக்கொண்டார்‌. இந்த இரண்டு 
விளிம்பிலிருந்தும்‌ பூச்சி எத்தனை தூரத்தில்‌ உள்ளது என்பதைக்‌ 
கணக்கிடுவது அவருக்குச்‌ சுலபமாக இருந்தது. 

உதாரணமாக, இந்தப்‌ படத்தைப்‌ பாருங்கள்‌: 

இடது மூலையிலிருந்து பூச்சி 10 இஞ்ச்‌ தொலைவில்‌ இருக்கிறது, 
கீழ்‌ மூலையிலிருந்து 3 இஞ்ச்‌ தொலைவு. ஆக, அதன்‌ இருப்பிடத்தை 
(10, 3) என்று குறிக்கலாம்‌. 

இப்போது, அங்கிருந்து பூச்சி பறந்து போய்‌ இன்னோர்‌ இடத்தில்‌ 
உட்கார்ந்திருக்கிறது. அதை இந்தப்‌ படத்தில்‌ காணலாம்‌: 

இந்தமுறை, பூச்சி இடது மூலையிலிருந்து 6 இஞ்ச்‌ தொலைவில்‌ 
இருக்கிறது, கீழ்‌ மூலையிலிருந்து 5 இஞ்ச்‌ தொலைவு. இப்போது அதன்‌ 
இருப்பிடத்தை (6, 5) என்று குறிக்கலாம்‌. 

இப்படியே கொஞ்சம்‌ கொஞ்சமாகக்‌ கணக்குப்‌ போட்டுப்‌ பழகிய 
ருனே, அந்த சதுரக்‌ கூரையில்‌ பூச்சி எங்கெல்லாம்‌ உட்கார்ந்திருக்கிறது 
என்பதையும்‌, அதன்‌ பாதையையும்‌ துல்லியமாகக்‌ குறிப்பிடும்‌ அளவு 
தன்னுடைய புதிய யோசனையை மெருகேற்றிவிட்டார்‌. 

உதாரணமாக, பூச்சி (10, 3)ல்‌ இருந்து (6, 5)க்குப்‌ போனது, 
பின்னர்‌ அங்கிருந்து (7, 4)ல்‌ போய்‌ உட்கார்ந்தது, அங்கிருந்து 11, 
1)க்கு வந்தது, பிறகு (2, 8)க்குப்‌ பறந்தது ... இப்படிச்‌ சொல்‌ 
லிக்கொண்டே போகலாம்‌. 

இதுபற்றி மேலும்‌ யோசித்தபோது ருனேவுக்கு அந்த அபூர்வமான 
உண்மை புலப்பட்டது. இந்தப்‌ பூச்சியைமட்டுமலல, பூமியில்‌ உள்ள 
எந்தப்‌ பொருளையும்‌ அதன்‌ இருப்பிடத்தை, நகர்வதைக்‌ குறிப்பதற்கு 
இந்த வழிமுறையைப்‌ பயன்படுத்தமுடியும்‌ ! 

“ஆஹா?” என்று குஷியாக எழுந்து உட்கார்ந்தார்‌ ருனே. “பூச்சி 
நண்பனே, நீ வாழ்க!” என்று சொல்லிவிட்டு தன்னுடைய புத்தம்புதுக்‌ 
கண்டுபிடிப்பை எழுத்தில்‌ பதிவு செய்ய ஆரம்பித்தார்‌. 

ருனேவின்‌ அந்தப்‌ புதிய கண்டுபிடிப்பு எது என்பதை ஏற்கெனவே 
ஊகித்திருப்பீர்கள்‌. % Y என்கிற இரண்டு அச்சுகளை வைத்து, 
அவற்றின்‌ நடுவே புள்ளிகள்‌, கோடுகளைக்‌ குறித்து உருவாக்கும்‌ 
வரைபடங்களைதான்‌, அந்தப்‌ பூச்சியின்‌ துணையோடு அன்றைக்குக்‌ 
கண்டுபிடித்தார்‌ ருனே டஸ்கார்டெஸ்‌. அவருடைய நினைவாக 
அவற்றை நாம்‌ 'கார்ட்டீசியன்‌ வரைபடங்கள்‌” என்று பெருமையோடு 
அழைக்கிறோம்‌. 

ஃப்ரெஞ்சுக்காரரான ருனே டஸ்கார்டெஸின்‌ பூச்சிக்‌ 
கண்டுபிடிப்பை, இன்றைக்கும்‌ பள்ளி, கல்லூரி மாணவர்கள்‌ தொடங்கி, 
பெரிய கணித மேதைகள்‌, அறிவியல்‌ அறிஞர்கள்‌, 
கண்டுபிடிப்பாளர்கள்கூட உபயோகப்படுத்துகிறார்கள்‌. நிறுவனங்‌ 
களின்‌ வரவு, செலவுக்‌ கணக்குகள்‌, பங்குச்‌ சந்தை ஏற்ற இறக்கங்கள்‌, 
மருத்துவமனையில்‌ நோயாளிகளின்‌ இதயத்‌ துடிப்பு விவரங்கள்‌, 
கிரிக்கெட்‌ ஸ்கோர்‌ என்று எத்தனையோ விஷயங்களைக்‌ கச்சிதமான 
வரைபடங்களாக வடித்துக்‌ காட்டி விளக்குவதற்கு இந்த எளிய முறை 
பயன்படுகிறது. 

ருனேவுக்கு நன்றி, அவருக்கு வழி காட்டிய அந்தப்‌ பூச்சிக்கும்தான்‌! 

DHMO அபாயம்‌ 


ங்கள்‌ டைஹைட்ரஜன்‌ மோனாக்ஸைட்‌ 'பற்றிக்‌ 
கேள்விப்பட்டிருக்கிறீர்களா ? 

ஆபத்தான இந்த வேதிப்‌ பொருளைப்பற்றிப்‌ 
பலருக்குத்‌ தெரியாது. ஆனால்‌ நம்மைச்‌ சுற்றி 
வீட்டில்‌, பள்ளியில்‌, மற்ற இடங்களில்‌ என எங்கு 
பார்த்தாலும்‌ இந்தப்‌ பொருள்‌ ஏராளமாக நிறைந்து 
கிடக்கிறது. 

“HMO” என்று செல்லமாக அழைக்கப்படும்‌ டை 
ஹைட்ரஜன்‌ மோனாக்ஸைடில்‌ அப்படி என்ன 
பெரிய ஆபத்து ? 

ஒன்றா, இரண்டா. ஒரு பெரிய ஆபத்துப்‌ 
பட்டியலே போடவேண்டியிருக்கும்‌. பாருங்கள்‌: 

* டைஹைட்ரஜன்‌ மோனாக்ஸைடுக்கு வண்ணம்‌ 
இல்லை, ௬வை இல்லை, மணம்‌ இல்லை, இது 
நம்முடைய உணவுப்‌ பொருளில்‌ கலந்திருக்கிறதா 
என்பதை நம்மால்‌ கண்டுபிடிக்கவே முடியாது 

* நம்முடைய உலோகப்‌ பொருள்கள்‌ 
துருப்பிடித்துக்‌ கெட்டுப்போவதற்கு DHMOதான்‌ 
முக்கியக்‌ காரணம்‌ 

* பொருள்களுக்குமட்டுமில்லை, மனிதர்களுக்கும்‌ டை ஹைட்ரஜன்‌ 
மோனாக்ஸைட அபாயமானது. உலகமெங்கும்‌ இதனைத்‌ தவறுதலாக 
உட்கொண்டு மரணம்‌ அடைகிறவர்கள்‌ ஏராளம்‌ 

* டை ஹைட்ரஜன்‌ மோனாக்ஸைடை அதிகம்‌ சாப்பிட்டுவிட்டால்‌, 
உடல்‌ கண்டபடி வியர்க்கும்‌, அதிகமாகச்‌ சிறுநீர்‌ போகும்‌, வயிறு 
குண்டாகும்‌, தலைசுற்றி வாந்தி, மயக்கம்‌ வரும்‌, நடக்கமூடியாமல்‌ 
உடல்‌ தடுமாறும்‌ 

* அதற்காக, டை ஹைட்ரஜன்‌ மோனாக்ஸைடைத்‌ தவிர்ப்பதும்‌ 
சிரமம்‌. ஏனெனில்‌, இதற்கு நம்‌ உடல்‌ பழகிவிட்டால்‌, அதன்பிறகு 
இந்தப்‌ பொருள்‌ இல்லாமல்‌ நம்மால்‌ உயிர்‌ வாழவே முடியாது 

* புற்றுநோய்‌ போன்ற பெரும்‌ வியாதிகளின்மூலம்‌ மரணம்‌ 
அடைந்தவர்கள்‌ உடலைப்‌ பரிசோதித்தபோது, அங்கே டை 
ஹைட்ரஜன்‌ மோனாக்ஸைட்‌ நிறைய இருப்பதைக்‌ கண்டறிந்‌ 
திருக்கிறார்கள்‌ 

இப்படி எல்லாவிதத்திலும்‌ நமக்கு ஆபத்து உண்டாக்கும்‌ இந்த 
டை ஹைட்ரஜன்‌ மோனாக்ஸைடை என்ன செய்வது? எப்படித்‌ 
தடுப்பது ? 

அது அத்தனை சுலபம்‌ இல்லை. ஏனெனில்‌, இன்றைய தேதிக்கு 
உலகெங்கும்‌ டை ஹைட்ரஜன்‌ மோனாக்ஸைட்‌ பரவியிருக்கிறது. 
இதன்‌ ஆபத்தைப்‌ புரிந்துகொள்ளாமலே மக்கள்‌ இதனைப்‌ 
பலவிதமாகப்‌ பயன்படுத்திக்கொண்டிருக்கிறார்கள்‌. 

உதாரணமாக, தொழிற்சாலைகளில்‌ இயந்திரங்கள்‌ சூடாகிவிட்டால்‌ 
அவற்றைக்‌ குளிர்ச்சிப்படுத்துவதற்காக சில வேதிப்‌ பொருள்களைப்‌ 
பயன்படுத்துவார்கள்‌. இதில்‌ டை ஹைட்ரஜன்‌ மோனாக்ஸைட்‌ 
கலந்திருக்கிறது. 

விவசாயத்துக்குப்‌ பயன்படுகிற நவீன பூச்சிக்‌ கொல்லி 
மருந்துகளிலும்‌ டை ஹைட்ரஜன்‌ மோனாக்ஸைட்‌ உண்டு. இதன்மூலம்‌ 
நாம்‌ சாப்பிடும்‌ காய்கறிகள்‌ அனைத்திலும்‌ DHMO கணிசமான அளவில்‌ 
பரவியுள்ளது. 

இதேபோல்‌, நாம்‌ குடிக்கும்‌ குளிர்‌ பானங்கள்‌, பால்‌, மோர்‌ 
ஆகியவற்றில்கூட DHMO கலந்திருப்பது கண்டறியப்பட்டுள்ளது. நம்‌ 
வீட்டில்‌ துணி துவைக்கப்‌ பயன்படுத்தும்‌ சொட்டு நீலம்‌, பாத்திரம்‌ 
தேய்க்கும்‌ கரைசல்‌ போன்றவற்றிலும்‌ டை ஹைட்ரஜன்‌ மோனாக்ஸைட்‌ 
ஆதிக்கம்‌ அதிகம்‌. 

இவ்வளவு ஏன்‌? உங்களுக்கு சாக்லெட்‌ பிடிக்கும்தானே ? அந்த 
சாக்லெட்‌ தயாரிப்பதற்கும்‌ டை ஹைட்ரஜன்‌ மோனாக்ஸைடைப்‌ 
பயன்பபடுத்துகிறார்கள்‌. 

இப்போது உங்களுக்குப்‌ புரிந்திருக்கும்‌. டை ஹைட்ரஜன்‌ 
மோனாக்ஸைட்‌ பிரம்மாண்டமாக நம்‌ உலகத்தை ஆக்கிரமித்துவிட்டது. 
அதன்‌ பிடியிலிருந்து விடுபடுவது மிகவும்‌ சிரமம்‌. 

முதன்முதலாக இந்த DHMO ஆபத்தைக்‌ கண்டறிந்தவர்கள்‌ எரிக்‌ 
லெச்னர்‌, லார்ஸ்‌ நார்ப்சென்‌, மேத்யூ கெளஃப்மென்‌ என்கிற மூன்று 
அறிவியல்‌ மாணவர்கள்‌. கலிஃபோர்னியா பல்கலைக்கழகத்தில்‌ 
படித்துக்கொண்டிருந்த இவர்கள்‌ மூவரும்‌, மிக எதேச்சையாக “டை 
ஹைட்ரஜன்‌ மோனாக்ஸைட்‌' அபாயங்களை உணர்ந்தார்கள்‌. 

உடனடியாக, இந்த வேதிப்‌ பொருளைப்பற்றியும்‌ அதனால்‌ 
வரக்கூடிய பின்‌ விளைவுகளைப்பற்றியும்‌ ஒரு பட்டியல்‌ தயார்‌ 
செய்தார்‌ எரிக்‌ லெச்னர்‌. அவருடைய நண்பர்கள்‌ அதனைத்‌ துண்டுப்‌ 
பிரசுரங்களாக அச்சிட்டு, சக மாணவர்கள்‌, ஆசிரியர்கள்‌ மத்தியில்‌ 
விநியோகித்தார்கள்‌. 

இது நடந்தது 1989ல்‌. இப்போது இருபது ஆண்டுகள்‌ 
கடந்துவிட்டன. ஆனால்‌ இன்னும்‌, டை ஹைட்ரஜன்‌ மோனாக்ஸைடின்‌ 
பிடியிலிருந்து உலகம்‌ விடுபடவில்லை. 

இந்த இருபது வருடங்களில்‌, டை ஹைட்ரஜன்‌ மோனாக்ஸைடைத்‌ 
தடை செய்யவேண்டும்‌ என்று எத்தனையோ பேர்‌ முயற்சி 
செய்திருக்கிறார்கள்‌. பத்திரிகைகள்‌, வானொலி, தொலைக்காட்சி, 
இன்டர்நெட்‌ என்று பல வழிகளில்‌ இதற்கான தீவிரப்‌ பிரசாரங்கள்‌ 
நடந்துவருகின்றன. 

ஆனால்‌, பெரும்பாலான அரசாங்கங்கள்‌ இந்தக்‌ கோரிக்கையை 
ஏற்க மறுத்துவிட்டன. டை ஹைட்ரஜன்‌ மோனாக்ஸைட்‌ தயாரிப்பு, 
விற்பனை, பயன்படுத்துவதைத்‌ தடை செய்யமுடியாது என்று 
பிடிவாதமாகச்‌ சொல்லிவிட்டார்கள்‌. 

கடைசியாக, கடந்த 2007ம்‌ வருடம்‌ நியூசிலாந்து நாட்டைச்‌ 
சேர்ந்த பாராளுமன்ற உறுப்பினர்‌ ஒருவர்‌, டை ஹைட்ரஜன்‌ 
மோனாக்ஸைடின்‌ அபாயத்தை உணர்ந்துகொண்டார்‌. அவர்‌ பெயர்‌ 
ஜாக்வி டீன்‌. 

உடனடியாக டை ஹைட்ரஜன்‌ மோனாக்ஸைடைத்‌ தடுத்து 
நிறுத்தவேண்டும்‌. நம்‌ நாட்டைக்‌ காப்பாற்றவேண்டும்‌ ' என்று துடித்த 
அவர்‌, இதுபற்றி அரசாங்கத்துக்கு ஒரு கடிதம்‌ எழுதினார்‌. “நாளுக்கு 
நாள்‌, நம்மைச்‌ சுற்றிலும்‌ டை ஹைட்ரஜன்‌ மோனாக்ஸைட்‌ ஆதிக்கம்‌ 
அதிகரித்துக்கொண்டிருக்கிறது. தயவுசெய்து, மக்களின்‌ நலன்‌ கருதி 
சீக்கிரம்‌ ஏதாவது செய்யுங்கள்‌” 

ஜாக்வி டீன்‌ எழுதிய அந்தக்‌ கடிதத்தைப்‌ பார்த்ததும்‌ நியூசிலாந்து 
அரசாங்கம்‌ அதிர்ச்சி அடையவில்லை. விழுந்து விழுந்து சிரித்தார்கள்‌. 

ஏன்‌ தெரியுமா? 

நீங்கள்‌ பள்ளியில்‌ வேதியியல்‌ பாடம்‌ படித்திருக்கிறீர்கள்தானே ? 
டை ஹைட்ரஜன்‌ மோனாக்ஸைட்‌' என்பது உண்மையில்‌ என்ன? 
கொஞ்சம்‌ யோசியுங்கள்‌. 

டை ஹைட்ரஜன்‌” என்றால்‌ இரண்டு பங்கு ஹைட்ரஜன்‌. “மோனோ 
ஆக்ஸைட்‌” என்றால்‌ ஒரு பங்கு ஆக்ஸிஜன்‌. 

அதாவது “டை ஹைட்ரஜன்‌ மோனாக்ஸைட்‌' - 120. சாதாரணத்‌ 
தண்ணீர்‌! 

இப்போது மேலே சொன்ன ஆபத்துப்‌ பட்டியலை மறுபடி 
வாசித்துப்‌ பாருங்கள்‌: தண்ணீருக்கு நிறம்‌, மணம்‌, ௬வை இல்லை, 
உலோகங்கள்‌ துருப்பிடிக்கவும்‌ தண்ணீர்தான்‌ காரணம்‌, நாம்‌ தண்ணீரை 
அதிகம்‌ உட்கொண்டுவிட்டால்‌ உடல்‌ பெருக்கும்‌, வாந்தி, மயக்கம்‌ 
வரும்‌, தண்ணீர்‌ இல்லாமல்‌ நம்மால்‌ வாழவும்‌ முடியாது. 

என்ன ? சிரிப்பு வருகிறதா ? சிரிக்காதீர்கள்‌, இது ரொம்ப சீரியஸான 
விஷயம்‌. 

'DHMO”, ‘டை ஹைட்ரஜன்‌ மோனாக்ஸைட்‌ ' என்கிற கற்பனையான 
விநோதப்‌ பெயர்களைப்‌ பார்த்து ஏமாந்தவர்கள்‌ ஆயிரக்கணக்கில்‌ 
இருக்கிறார்கள்‌. பெரிய அதிகாரிகள்‌, அரசியல்வாதிகள்‌, தலைவர்கள்‌, 
சிந்தனையாளர்களெல்லாம்கூட, “20” என்கிற சாதாரண ஃபார்முலா 
வைக்‌ கண்டறியமுடியாமல்‌ திணறிப்போயிருக்கிறார்கள்‌. 

இதன்‌ அர்த்தம்‌, நம்‌ மக்கள்‌ வேதியியல்‌ போன்ற பாடங்களை 
உணர்ந்து படிப்பது இல்லை, வாழ்க்கையில்‌ பயன்படுத்துவது 
இல்லை. 

அறிவியலை வெறுமனே மனப்பாடம்‌ செய்து ஒப்புவிப்பதால்‌ 
எந்தப்‌ பலனும்‌ இல்லை. படிப்பு என்பது சும்மா மார்க்‌ வாங்கி பாஸ்‌ 
செய்வதுடன்‌ நின்றுவிடாமல்‌, நம்‌ வாழ்க்கைக்கு 
உபயோகப்படவேண்டும்‌. அதுதான்‌ படிப்பின்‌ நிஜமான மதிப்பு! 

அபூர்வமான இந்த உண்மையை நமக்கு விளக்கிச்‌ சொல்லும்‌ ஓர்‌ 
அடையாளச்‌ சின்னம்‌, “டை ஹைட்ரஜன்‌ மோனாக்ஸைட்‌' கதை! 

சரி, வெயில்‌ நேரம்‌, ரொம்பக்‌ களைப்பாக இருக்கிறது. ஜில்லென்று 
ஒரு தம்ளர்‌ டை ஹைட்ரஜன்‌ மோனாக்ஸைட்‌ குடிக்கலாம்‌, வாங்க! 

ஓர்வில்‌ ரைட்‌ 


எவற்றியின்‌ விளிம்பு 


2 _ங்களுக்கு சாமுவெல்‌ லாங்க்லி தெரியுமா? 

தெரியாதா? சரி பரவாயில்லை, ரைட்‌ சகோதரர்‌ 
களைத்‌ தெரியுமா? 

ஓ, நன்றாகத்‌ தெரியுமே. ஆகாய விமானத்தைக்‌ 
கண்டுபிடித்தவர்கள்‌. 

சபாஷ்‌, சரியான பதிலதான்‌. ஆனால்‌, ரைட்‌ 
சகோதரர்களைப்பற்றி “ரைட்‌'டாகத்‌ தெரிந்து 
வைத்திருக்கிற நமக்கு, சாமுவெல்‌ லாங்லியைமட்டும்‌ 
ஏன்‌ தெரியவில்லை ? இதன்‌ பின்னணியில்‌ ஒரு 
முக்கியமான அறிவியல்‌ பாடம்‌ இருக்கிறது. 

அதற்குமுனனால்‌, யார்‌ இந்த சாமுவெல்‌ 
லாங்கலி? அவருக்கு ரைட்‌ சகோதரர்களுக்கும்‌ என்ன 
சம்பந்தம்‌ ? 

மனிதனுக்குப்‌ பறக்கும்‌ ஆசை பல நூற்றாண்டு 
களாக இருக்கிறது. இதனால்தான்‌, அநேகமாக எல்லா 
ஊர்ப்‌ புராணக்‌ கதைகளிலும்‌ ஜாலியாகப்‌ பறந்து 
செல்கிற கடவுள்கள்‌, தேவ தூதர்களைப்‌ பார்க்க 
முடிகிறது. 
கதைகளில்‌ யார்‌ வேண்டுமானாலும்‌ பறக்கலாம்‌. 

நிஜத்தில்‌ 2? அதற்கு அறிவியலின்‌ துணை வேண்டும்‌. 

இன்றைக்குச்‌ சுமார்‌ 125 வருடங்களுக்கு முன்னால்தான்‌, மனிதனால்‌ 
பறக்கமூடியும்‌ என்கிற சிந்தனை வலுப்பட்டது. பல அறிவியல்‌ அறி 
ஞர்கள்‌ விமானத்தை உருவாக்கும்‌ கனவோடு ஆராய்ச்சியில்‌ இறங்‌ 
கினார்கள்‌. 

அமெரிக்காவின்‌ மாஸாஷூட்ஸ்‌ மாகாணத்தில்‌ பிறந்த சாமுவெல்‌ 
லாங்க்லி கணிதப்‌ பேராசிரியர்‌, வானவியல்‌, இயற்பியல்‌ சார்ந்த 
துறைகளிலும்‌ அவருக்கு ஆர்வம்‌ அதிகம்‌. 

சாமுவெல்‌ லாங்க்லிக்கு ஐம்பது வயதாகியிருந்தபோது, அவருக்குப்‌ 
“பறக்கும்‌” ஆசை வந்தது. மனிதன்‌ உட்கார்ந்து பறக்கும்படியான ஒரு 
விமானத்தை உருவாக்கவேண்டும்‌ என்று கனவு கண்டார்‌. 

அன்றைய அமெரிக்காவிலும்‌ மற்ற நாடுகளில்‌ ஏகப்பட்ட பேர்‌ 
அப்படிக்‌ கனவு கண்டுகொண்டிருந்தார்கள்‌. இவர்கள்‌ ஒவ்வொருவரும்‌ 
பல்வேறு வழிகளில்‌ விமானம்‌ உருவாக்குவதற்கான ஆராய்ச்சிகளில்‌ 
ஈடுபட்டிருந்தார்கள்‌. 

ஆனால்‌, இவர்களையெல்லாம்விட, சாமுவெல்‌ லாங்க்லிக்கு 
அனுபவமும்‌ அதிகம்‌, திறமையும்‌ அதிகம்‌. ஆகவே, கச்சிதமாக ஒரு 
திட்டம்‌ தயார்‌ செய்துகொண்டு வேலைகளைத்‌ தொடங்கினார்‌. 

மிக விரைவில்‌, சாமுவெல்‌ லாங்க்லியின்‌ மாடல்‌ விமானம்‌ தயா 
ராகிவிட்டது. அதை வெற்றிகரமாகப்‌ பறக்கவைத்துக்‌ காண்பித்தார்‌ 
அவர்‌. 

அவ்வளவுதான்‌. அறிவியல்‌ அறிஞர்கள்‌, கண்டுபிடிப்பாளர்கள்‌ 
வட்டாரத்தில்‌ சாமுவெல்‌ லாங்க்லி ஒரு பெரிய ஹீரோவாகிவிட்டார்‌. 
அவர்தான்‌ மனிதர்கள்‌ உட்கார்ந்து பயணம்‌ செய்யக்கூடிய ஒரு 
விமானத்தைக்‌ கண்டறியப்போகிறார்‌ என்று எல்லோரும்‌ பேசிக்‌ 
கொண்டார்கள்‌. 

அப்போது, ரைட்‌ சகோதரர்களும்‌ இதே ஆராய்ச்சியில்தான்‌ 
ஈடுபட்டிருந்தார்கள்‌. ஆனால்‌, அவர்களை யாருக்கும்‌ தெரிந்திருக்க 
வில்லை. 

காரணம்‌, ரைட்‌ சகோதரர்கள்‌ அதிகம்‌ படிக்கவில்லை, பெரிய 
அனுபவமோ, பின்னணியோ, பணமோ எதுவும்‌ அவர்களிடம்‌ 
கிடையாது, அவர்களோடு ஒப்பிடும்போது சாமுவெல்‌ லாங்க்லி 
எங்கேயோ உயரத்தில்‌ இருந்தார்‌. 

1898ம்‌ ஆண்டு, சாமுவெல்‌ லாங்க்லி அமெரிக்க ராணுவத்தை 
அணுகினார்‌, “நான்‌ ஒரு விமானம்‌ தயார்‌ செய்யப்போகிறேன்‌. அதற்கு 
நீங்கள்‌ நிதி உதவி செய்யவேண்டும்‌” என்று கேட்டார்‌. 

ராணுவ அதிகாரிகள்‌ யோசித்தார்கள்‌, 'நம்மிடம்‌ ஒரு விமானம்‌ 

இருந்தால்‌, பல விதத்தில்‌ வசதி' என்று முடிவு செய்தார்கள்‌, “உங்களுக்கு 
எவ்வளவு பணம்‌ வேண்டும்‌ ?' 

'ஐம்பதாயிரம்‌ டாலர்‌” என்றார்‌ சாமுவெல்‌ லாங்க்லி, 

அந்தக்‌ காலத்தில்‌, அது ரொம்பப்‌ பெரிய தொகை. ஆனால்‌ சாமு 
வெல்‌ லாங்க்லியை நம்பி அவ்வளவு பணத்தை ஒப்படைக்க அமெரிக்க 
ராணுவம்‌ தயாராக இருந்தது. 

பணத்தை வாங்கிக்கொண்டு, சாமுவெல்‌ லாங்க்லி சும்மா உட்கார்ந்து 
விடவில்லை. ராப்பகலாக உழைத்து விமான மாடல்களை உருவாக்‌ 
கினார்‌. பறக்கவிட்டுப்‌ பரிசோதனை செய்தார்‌. சின்னச்‌ சின்ன 
தவறுகளைக்‌ கண்டுபிடித்துச்‌ செதுக்கிச்‌ சரி செய்தார்‌. 

ஒருவழியாக, ஐந்து வருடங்கள்‌ கழித்து சாமுவெல்‌ லாங்க்லியின்‌ 
விமானம்‌ பறக்கத்‌ தயாராகிவிட்டது. அந்த விமானத்துக்கு “கிரேட்‌ 
ஏரோட்ராம்‌” என்று பெயர்‌ சூட்டியிருந்தார்‌ அவர்‌. 

1903ம்‌ வருடம்‌ அக்டோபர்‌ மாதம்‌, “கிரேட்‌ ஏரோட்ராம்‌' 
பறக்கவிடப்பட்டது. இந்த விமானத்தில்‌ பைலட்டாக அமர்ந்து பயணம்‌ 
செய்தவர்‌, சாமுவெல்‌ லாங்க்லியின்‌ ஆராய்ச்சிகளில்‌ முக்கியப்‌ பங்கு 
வகித்த சார்லஸ்‌ மான்லெ. 

“சார்லஸ்‌, நம்முடைய பல வருடக்‌ கனவு இன்றைக்கு 
நிறைவேறபோகிறது ' என்றார்‌ சாமுவெல்‌ லாங்க்லி. 

“ஆமாம்‌ சாமுவெல்‌: என்று சிரித்தார்‌ சார்லஸ்‌ மான்லெ, “நமது 
விமானம்‌ பறப்பதைப்‌ பார்க்க எல்லோரும்‌ ஆவலாக இருக்கிறார்கள்‌ ' 
'சரி சார்லஸ்‌, நீ புறப்படு, ஆல்‌ தி பெஸ்ட்‌” என்று கட்டை விரல்‌ 
உயர்த்திக்‌ காட்டினார்‌ சாமுவெல்‌ லாங்க்லி. விமானம்‌ கிளம்பியது. 

ஆனால்‌, புறப்பட்ட சில நிமிடங்களுக்குள்‌, அந்த விமானம்‌ 
தடுமாறித்‌ தண்ணீரில்‌ விழுந்தது. மான்லெ உயிர்‌ தப்பியதே பெரிய 
விஷயம்தான்‌. 

சாமுவெல்‌ லாங்க்லியின்‌ முதல்‌ “பறக்கும்‌' முயற்சி படுதோல்வியில்‌ 
முடிந்தது. அப்போதும்‌ அவர்‌ நம்பிக்கை இழக்கவில்லை, “இந்த 
விமானத்தில்‌ என்ன பிரச்னை?” என்று மீண்டும்‌ ஆராய்ச்சியைத்‌ 
தொடங்கிவிட்டார்‌. 

அடுத்த பல வாரங்கள்‌, சாமுவெல்‌ லாங்க்லியும்‌ சார்லஸ்‌ 
மான்லெயும்‌ “கிரேட்‌ ஏரோட்ராம்‌' விமானத்தைத்‌ தலைகீழாகப்‌ 
புரட்டிப்போட்டுவிட்டார்கள்‌. எல்லாத்‌ தவறுகளையும்‌ சரி செய்து 
முடித்தபிறகு, அடுத்த பயணத்துக்கு நாள்‌ குறிக்கப்பட்டது. 

“இந்தமுறை எதுவும்‌ தவறாக நடக்க வாய்ப்பே இல்லை” என்றார்‌ 
சாமுவெல்‌ லாங்க்லி, “எங்கள்‌ விமானம்‌ நன்றாக வானில்‌ பறக்கும்‌, 
நீங்கள்‌ அதைப்‌ பார்க்கதான்‌ போகிறீர்கள்‌” 

ஆனால்‌, இப்போதும்‌ அவருடைய நம்பிக்கை பலிக்கவில்லை. 
இரண்டாவதுமுறையாக “கிரேட்‌ ஏரோட்ராம்‌' விமானம்‌ உடைந்து 
தண்ணீருக்குள்‌ விழுந்தது. 

சாமுவெல்‌ லாங்க்லி மனம்‌ உடைந்து போனார்‌. தான்‌ எவ்வளவோ 
கஷ்டப்பட்டு உழைத்தும்கூட, அதற்குத்‌ தகுந்த பலன்‌ கிடைக்க 
வில்லையே என்கிற வேதனை அவரை வாட்டியது. 

அத்துடன்‌, சாமுவெல்‌ லாங்கலியின்‌ பறக்கும்‌ கனவு முடிவுக்கு 
வந்தது. அதன்பிறகு அவர்‌ தன்னுடைய ஆகாய விமானத்தைச்‌ சரி 
செய்து பறக்கவிடும்‌ முயற்சிகளில்‌ ஈடுபடவே இல்லை. 

இங்கேதான்‌, ரைட்‌ சகோதரர்கள்‌ வித்தியாசப்பட்டார்கள்‌. அவர்‌ 
களும்‌, ஆகாய விமானத்தைக்‌ கண்டுபிடிக்கும்‌ முயற்சியில்‌ ஏகப்பட்ட 
தோல்விகள்‌, சறுக்கல்களைப்‌ பார்த்திருந்தார்கள்‌. ஆனால்‌, இதுபோன்ற 
பிரச்னைகளால்‌ அவர்கள்‌ நம்பிக்கை இழக்கவில்லை, எப்போதும்போல்‌ 
தங்களுடைய பரிசோதனை முயற்சிகளைத்‌ தொடர்ந்தார்கள்‌. 

சாமுவெல்‌ லாங்க்லியின்‌ இரண்டாவது விமானப்‌ பரிசோதனை 
ஓட்டம்‌ தோல்வியடைந்து சில நாள்‌ கழித்து, ரைட்‌ சகோதரர்கள்‌ தங்க 
ளுடைய விமானத்தை விண்ணில்‌ செலுத்தினார்கள்‌. முதன்‌ முறையாக, 
மனிதன்‌ விண்ணில்‌ பறப்பதை உலகம்‌ வாய்‌ பிளந்து பார்த்தது. 

அந்த வெற்றிக்குப்‌ பின்னால்‌, சாமுவெல்‌ லாங்கலியின்‌ தோல்வியை 
எல்லோரும்‌ மறந்துபோனார்கள்‌. அத்தனை ஆண்டுகளாக அவர்‌ 
கஷ்டப்பட்டுச்‌ செய்த ஆராய்ச்சிகள்‌ அனைத்தும்‌, வெற்றியின்‌ 
விளிம்பில்‌ துவண்டுபோனதால்‌ மொத்தமாக வீணாகிப்போயின. 

அறிவியல்‌, தொழில்நுட்ப ஆராய்ச்சிகள்‌, கண்டுபிடிப்புகள்‌ 
அனைத்துக்கும்‌ நிறையப்‌ பொறுமை அவசியம்‌. சும்மா சட்டைப்‌ 
பைக்குள்‌ கை விட்டுப்‌ பேனாவை எடுப்பதுபோல்‌ எதையும்‌ 
கண்டறிந்துவிடமுடியாது. நிறைய மெனக்கெடல்‌, முனைப்பு, எடுத்துக்‌ 
கொண்ட விஷயத்தின்‌ ஆழம்வரை சென்று ஆராய்கிற ஆர்வம்‌, 
வெவ்வேறு விஷயங்களுக்கு இடையே உள்ள தொடர்புபற்றிய 
புரிதல்‌, இவை எல்லாவற்றுக்கும்‌ மேலே, அவ்வப்போது வரும்‌ 
தோல்விகளில்‌ துவண்டுவிடாமல்‌ அடுத்தடுத்த பரிசோதனைகளில்‌ 
ஈடுபடும்‌ மன திடம்‌ அவசியம்‌. 

இதெல்லாம்‌, சாமுவெல்‌ லாங்க்லிக்கும்‌ நன்றாகத்‌ தெரியும்‌. 
ஆனாலும்‌, ஒரு தருணத்தில்‌ அவர்‌ தனது நம்பிக்கையை இழந்தார்‌. 
சரித்திரம்‌ அவரை மறந்துவிட்டது, அவருக்குப்‌ பதிலாக, ரைட்‌ 
சகோதரர்கள்‌ நம்‌ நினைவில்‌ இடம்‌ பிடித்துவிட்டார்கள்‌! 

ஜார்ஜ்‌ வாஷிங்டன்‌ 


கார்வர்‌ 


புதிய உலகம்‌ . 


இந்த விவசாயி மண்ணைக்‌ குனிந்து பார்த்தார்‌, 
லேசாகக்‌ கிளறினார்‌, வேதனையுடன்‌ உதட்டைப்‌ 
பிதுக்கிக்கொண்டு வானத்தை நிமிர்ந்து பார்த்தார்‌. 

எப்படி இருந்த மண்‌! ஒருகாலத்தில்‌, இந்த பூமியில்‌ 
எதைப்‌ போட்டாலும்‌ விளையும்‌, அதிகக்‌ கவனிப்பு 
இல்லாமலேயே பயிர்கள்‌ நன்றாகச்‌ செழித்து வளரும்‌, 
அறுவடை செய்து முடிப்பதற்குமுன்னால்‌ காசு 
கொட்டும்‌; வசதிகள்‌ பொங்கும்‌! 

ஆனால்‌ இப்போது, இந்த பூமியின்‌ சத்துகள்‌ 
அனைத்தும்‌ உறிஞ்சப்பட்டுவிட்டன. மிச்சமிருப்பது 
வெறும்‌ வறட்டு மண்தான்‌. நெல்‌, கோதுமை, சோளம்‌ 
என்று எதை விதைத்தாலும்‌ பிரயோஜனம்‌ இல்லை. 

இதனால்‌, அந்த ஊர்‌ விவசாயிகள்‌ மிகவும்‌ 
பரிதாபமான நிலைக்குத்‌ தள்ளப்பட்டிருந்தார்கள்‌. 
அவர்களுடைய ஓரே வாழ்க்கை ஆதாரமான வயல்‌ 
வெளிகள்‌, தங்களுடைய வளத்தையெல்லாம்‌ இழந்து 
வெற்று நிலமாகிவிட்டன. 

“இனிமேல்‌ நாங்கள்‌ என்ன செய்வோம்‌ ?' விவசா 
யிகள்‌ வேதனையோடு கதறினார்கள்‌, “இந்த வருஷமும்‌ 

விளைச்சல்‌ போதவில்லை, வீட்டில்‌ ஒரு வேளைச்‌ சாப்பாடுகூட 
நிச்சயமில்லாத சூழ்நிலை, ஆண்கள்‌, பெண்கள்‌, வயதானவர்கள்‌, 
குழந்தைகள்‌ எல்லோரும்‌ பட்டினி கிடக்கிறார்கள்‌” 

இப்படிப்‌ புலம்பிக்கொண்டிருந்த விவசாயிகளை, மற்றவர்கள்‌ 
பரிதாபத்துடன்‌ பார்த்தார்கள்‌, ஐயோ, பாவம்‌' என்று உச்சுக்‌ 
கொட்டினார்கள்‌, அவர்களுக்காகக்‌ கடவுளிடம்‌ பிரார்த்தனை 
செய்தார்கள்‌. 

ஒரே ஒருவர்மட்டும்‌ அவர்களுக்காக ஏதாவது உருப்படியாகச்‌ 
செய்யவேண்டும்‌ என்று நினைத்தார்‌. அவர்‌ பெயர்‌, ஜார்ஜ்‌ வாஷிங்டன்‌ 
கார்வர்‌. 

அமெரிக்க முன்னாள்‌ ஜனாதிபதி ஜார்ஜ்‌ வாஷிங்டன்‌ அல்ல, இவர்‌ 
ஓர்‌ அறிவியல்‌ நிபுணர்‌; ஆராய்ச்சியாளர்‌. 

ஆராய்ச்சி என்றால்‌, எங்கேயோ மூடிய அறைக்குள்‌ சோதனைக்‌ 
குழாய்களை உருட்டுவது அலல. அது மக்களுக்குப்‌ பயன்பட 
வேண்டும்‌, அவர்கள்‌ வாழ்க்கையில்‌ மாற்றத்தை உருவாக்கவேண்டும்‌, 
அதுதான்‌ அறிவியலின்‌ உண்மையான நோக்கம்‌. 

ஜார்ஜ்‌ வாஷிங்டன்‌ கார்வர்‌, இந்த விவசாயிகளின்‌ நலனுக்காகத்‌ 
தன்னுடைய அறிவியல்‌ திறமைகளைப்‌ பயன்படுத்த முடிவு செய்தார்‌. 
அவர்களுடைய நிலத்திலிருந்து மண்ணைச்‌ சேகரித்து, பலவிதமான 
ஆய்வுகளைச்‌ செய்ய ஆரம்பித்தார்‌. 

இந்த ஆராய்ச்சிகளின்‌ அடிப்படையில்‌, அவர்‌ ஒரு முக்கியமான 
விஷயத்தைக்‌ கண்டுபிடித்தார்‌. அந்த ஊர்‌ விவசாயிகளின்‌ வில்லன்‌ 
யார்‌ என்பது அவருக்குத்‌ தெளிவாகப்‌ புரிந்துவிட்டது. 

பருத்தி! 

எத்தனை செழிப்பான மண்ணிலும்‌, பருத்தியைப்‌ பயிரிட்டால்‌ 
போச்சு. கொஞ்சம்‌ கொஞ்சமாக அந்த மண்ணில்‌ இருக்கும்‌ நல்ல சத்‌ 
துகள்‌ எல்லாவற்றையும்‌ பருத்தி சாப்பிட்டுவிடும்‌. அதன்பிறகு, அங்கே 
எதைப்‌ போட்டாலும்‌ நன்றாக விளையாது. 

உடனடியாக, ஜார்ஜ்‌ வாஷிங்டன்‌ கார்வர்‌ தனது விவசாயி 
நண்பர்களை அழைத்தார்‌, “தோழர்களே, நீங்கள்‌ உங்களுடைய 
நிலத்தில்‌ பருத்தியைமட்டும்‌ தொடர்ந்து பயிரிட்டுக்கொண்டிருந்தீர்கள்‌, 
அதனால்தான்‌ இந்தப்‌ பரிதாபமான நிலைமை உங்களுக்கு ஏற்பட்டு 
விட்டது” என்று அறிவித்தார்‌. 

விவசாயிகள்‌ அவரை நம்பமுடியாமல்‌ பார்த்தார்கள்‌. பருத்தியைப்‌ 
பயிரிடுவதில்‌ இப்படி ஓர்‌ ஆபத்து இருக்கிறதா ? 

'ஆமாம்‌' என்றார்‌ கார்வர்‌, “ஆனால்‌, நாம்‌ இனிமேல்‌ அதைப்பற்றிப்‌ 
பெரிதாகக்‌ கவலைப்படவேண்டியதில்லை, நீங்கள்‌ இழந்த நிலத்தை, 

மறுபடியும்‌ திரும்பப்‌ பெறுவதற்கு நான்‌ ஒரு வழி கண்டுபிடித்து 
விட்டேன்‌” 

“என்ன வழி?” 

'பருத்திக்குப்‌ பதிலாக, வேறு சில பயிர்கள்‌ இருக்கின்றன, அதை 
யெல்லாம்‌ மாற்றி மாற்றிப்‌ பயிரிட்டால்‌, நிலத்தில்‌ காணாமல்‌ போன 
சத்துகள்‌ திரும்பக்‌ கிடைத்துவிடும்‌” 

ஆஹா என்று விவசாயிகள்‌ உற்சாகமானார்கள்‌. ஜார்ஜ்‌ வாஷிங்டன்‌ 
கார்வரின்‌ யோசனைகளை உடனடியாகச்‌ செயல்படுத்த ஆரம்பித்‌ 
தார்கள்‌. 

அடுத்த பல மாதங்கள்‌, அந்த விவசாயிகளின்‌ நிலங்களில்‌ சர்க்கரை 
வள்ளிக்‌ கிழங்கு பயிரிடப்பட்டது. அதன்பிறகு, நிலக்கடலையைப்‌ 
பயிர்‌ செய்தார்கள்‌, பின்னர்‌ மீண்டும்‌ சர்க்கரைவள்ளிக்‌ கிழங்கு, 
மீண்டும்‌ நிலக்கடலை, ... 

இப்படியே சுழற்சி முறையில்‌ மாற்றி மாற்றிப்‌ பயிர்‌ செய்ததில்‌, 
நிலம்‌ இழந்த சத்துகள்‌ திரும்பக்‌ கிடைத்தன. கொஞ்சம்‌ கொஞ்சமாக 
அந்த ஊர்‌ வயல்வெளிகள்‌ மறுபடிப்‌ பொன்‌ விளையும்‌ பூமியாக 
மாறிவிட்டன. 

ஆனால்‌, ஒரு கிராமம்முழுக்க எல்லோரும்‌ சர்க்கரைவள்ளிக்‌ கிழங்கு, 
நிலக்கடலை பயிர்‌ செய்தால்‌ என்ன ஆகும்‌ ? மூட்டை மூட்டையாகக்‌ 
கிழங்குகள்‌, கடலைகள்‌ குவிந்துவிட்டன, அதை வைத்துக்கொண்டு 
என்ன செய்வது? 

கொஞ்சம்‌ கிழங்குகளை மக்கள்‌ சமைத்துச்‌ சாப்பிட்டார்கள்‌, 
நிலக்கடலையில்‌ ௬ண்டல்‌ செய்தார்கள்‌, மற்ற உணவுப்‌ பண்டங்களிலும்‌ 
கடலையை நிறையச்‌ சேர்த்துக்கொண்டார்கள்‌. 

ஆனால்‌ அப்போதும்‌, மூட்டைகள்‌ குறையவில்லை. இன்னும்‌ 
ஏகப்பட்ட கிழங்கு, கடலை மிச்சமிருந்தது. 

விவசாயிகள்‌ நேராக ஜார்ஜ்‌ வாஷிங்டன்‌ கார்வரிடம்‌ ஓடினார்கள்‌, 
தங்களுடைய பிரச்னையைச்‌ சொல்லி ஆலோசனை கேட்டார்கள்‌, 
இந்த மூட்டைகளையெல்லாம்‌ ஏதாவது செய்தாகவேண்டும்‌, 
இல்லையென்றால்‌ மொத்தமும்‌ அழுகிப்போய்‌ வீணாகிவிடும்‌” 

கார்வர்‌ யோசித்தார்‌, இவ்வளவு சர்க்கரைவள்ளிக்‌ கிழங்கு, நிலக்‌ 
கடலையை வைத்துக்கொண்டு வேறு என்ன செய்யலாம்‌ ? 

மறுபடியும்‌, அவர்‌ தனது ஆராய்ச்சி சாலைக்குள்‌ புகுந்துகொண்டார்‌. 
கிழங்குகள்‌, கடலையை வைத்து விதவிதமான பொருள்களை 
உருவாக்கிப்‌ பரிசோதனை செய்ய ஆரம்பித்தார்‌. 

ஆரம்பத்தில்‌, கார்வரின்‌ முயற்சிகள்‌ எவையும்‌ சரிப்படவில்லை. 
ஆனால்‌ அந்தத்‌ தோல்விகளை நினைத்து மனம்‌ தளராமல்‌ அவர்‌ 


என்‌. சொக்கன்‌ 31 


Join Our Group: -> https://telegram.me/tamilbooksworld 


தொடர்ந்து தனது ஆராய்ச்சிகளைச்‌ செய்துகொண்டிருந்தார்‌. 

இப்படி அவர்‌ கண்டுபிடித்த விஷயங்களை, விவசாயிகளுக்காக 
எழுதி வெளியிட்டார்‌ கார்வர்‌. கிழங்கு, கடலையை வைத்து நூற்றுக்க 
ணக்கான உணவுப்‌ பண்டங்களை விதவிதமாகச்‌ சமைப்பது எப்படி 
என்று இந்தக்‌ குறிப்புகளில்‌ விளக்கப்பட்டி ருந்தது. 

அதுமட்டுமா ? சர்க்கரைவள்ளிக்‌ கிழங்கிலிருந்து மிட்டாய்‌ செய்வது, 
சாயம்‌ தயாரிப்பது, பசை காய்ச்சுவது, நிலக்கடலையிலிருந்து அழகுப்‌ 
பொருள்களைத்‌ தயாரிப்பது, பெயின்ட்‌ செய்வது, வண்டி ஓட்‌ 
டுவதற்கான எரிபொருளைக்‌ காய்ச்சுவது, பல நோய்களுக்கான 
மருந்துகளை உருவாக்குவது என்று ஏகப்பட்ட புது விஷயங்களை 
ஆராய்ச்சி செய்து வெளியிட்டார்‌ கார்வர்‌. 

இப்படி ஒன்று, இரண்டு இல்லை, நூற்றுக்கணக்கான தயாரிப்புகள்‌. 
அத்தனையும்‌ விவசாயிகளின்‌ நலனுக்காகக்‌ கார்வர்‌ பாடுபட்டு 
உருவாக்கியவை. 

அன்றுவரை, சர்க்கரைவள்ளிக்‌ கிழங்கு, நிலக்கடலை என்றால்‌ 
சாப்பிடுவதற்குமட்டும்தான்‌ லாயக்கு என்று நினைத்துக்‌ 
கொண்டி ருந்தவர்கள்கூட, கார்வரின்‌ ஆராய்ச்சியைப்‌ பார்த்து வாய்‌ 
பிளந்தார்கள்‌. உலக விவசாயத்தின்‌ முகத்தையே அவருடைய 
கண்டுபிடிப்புகள்‌ மாற்றிவிட்டன. விவசாயம்‌ என்பது வெறும்‌ சாப்‌ 
பாட்டு சமாசாரம்‌ அல்ல; அதனைத்‌ தொழில்துறையுடன்‌ இணைத்து 
நல்ல பலன்‌ பெறமூடியும்‌ என்று ஆதாரத்துடன்‌ நிரூபித்துவிட்டார்‌ 
கார்வர்‌. 

அதுதான்‌, அறிவியலின்‌ மகத்துவம்‌. நேற்றைய உலகத்தை 
உருவாக்கியதும்‌, இன்றைய உலகத்தை வழிநடத்துவதும்‌, நாளைய 
உலகத்தை நிஜமாக்கப்போவதும்‌ அறிவியல்தான்‌, கார்வர்போல, 
உங்களைப்போல முன்னோக்கிச்‌ சிந்திக்கும்‌ அறிவியல்‌ 
ஆர்வலர்கள்தான்‌! 

அ 
ஆபிரஹாம்‌ லிங்கன்‌ 


நானும்‌ ஒரு விஞ்ஞாணி! 


அந்தப்‌ படகு தண்ணீரில்‌ மெல்ல ஊர்ந்து 
சென்றுகொண்டிருந்தது. 

படகின்‌ மூக்குப்‌ பகுதியில்‌ உட்கார்ந்திருந்த 
இளைஞர்‌ ஆபிரஹாம்‌, இதமான குளிர்‌ காற்றை 
அனுபவித்தபடி சுற்றிலும்‌ வேடிக்கை பார்த்துக்‌ 
கொண்டிருந்தார்‌. மனத்துக்குள்‌, “இந்தப்‌ படகு 
எப்போது நியூ ஆர்லியான்ஸ்‌ நகரத்துக்குச்‌ சென்று 
சேரும்‌' என்று ஒரு கணக்கு ஓடிக்கொண்டிருந்தது. 

திடீரென்று, அவருடைய எண்ண ஓட்டத்தைத்‌ 
தடை செய்வதுபோல, 'தட்‌' என்று ஒரு பெரிய சத்‌ 
தம்‌. பரபரப்பாக எழுந்து நின்றார்‌ ஆபிரஹாம்‌. 

அவரைப்போலவே, அந்தப்‌ படகில்‌ இருந்த 
எல்லோரும்‌ பதற்றத்துடன்‌ அங்கேயும்‌ இங்கேயும்‌ 
ஓடினார்கள்‌. என்ன நடக்கிறது என்று யாருக்கும்‌ 
புரியவில்லை. 

“என்ன ஆச்சு ?' யாரையோ நிறுத்தி விசாரித்தார்‌ 
ஆபிரஹாம்‌. 
“நம்ம படகு மணல்ல சிக்கிடுச்சு' 
அச்சச்சோ, இப்ப என்ன பண்றது ?' 

“அது தெரிஞ்சா நான்‌ ஏன்‌ இப்படி நின்னுகிட்டிருக்கேன்‌ ?' அந்த 
ஆள்‌ ஆபிரஹாம்மீது எரிந்து விழுந்தார்‌, 'நீயும்‌ சும்மா வெட்டிப்‌ பேச்சு 
பேசிகிட்டிருக்காதே, சீக்கிரமா ஓடிப்‌ போய்‌ ஏதாவது செய்ய 
முடியுமான்னு பாரு, இல்லைன்னா படகுக்குள்ளே தண்ணி புகுந்துடும்‌” 

அவர்கள்‌ பேசிக்கொண்டிருக்கும்போதே, அந்தப்‌ படகுக்குள்‌ 
கண்ணீர்‌ நுழைய ஆரம்பித்துவிட்டது. உடனடியாக ஏதாவது 
செய்யவேண்டும்‌. இல்லாவிட்டால்‌ எல்லோர்‌ உயிருக்கும்‌ ஆபத்து. 

மற்றவர்கள்‌ என்ன செய்வது என்று புரியாமல்‌ திகைத்துக்‌ 
கொண்டிருந்தபோது, ஆபிரஹாம்‌ கொஞ்சம்‌ நிதானமாக யோசித்தார்‌. 
படகு மணலில்‌ சிக்கிவிட்டது என்றால்‌, அந்த மணலை நீக்கவேண்டும்‌, 
முன்னோக்கிச்‌ செல்வதற்கு வழி செய்யவேண்டும்‌. 

ஆனால்‌, அதற்குமுன்னால்‌ படகுக்குள்‌ புகுந்திருக்கும்‌ தண்ணீரை 
வெளியேற்றவேண்டும்‌. இல்லையென்றால்‌ உள்ளே அடுக்கிவைத்தி 
ருக்கிற சரக்குகளெல்லாம்‌ நனைந்துபோய்‌ வீணாகிவிடும்‌, நாமும்‌ 
ஆற்றில்‌ விழுந்து தத்தளிக்கவேண்டியதுதான்‌. 

உடனடியாக, படகில்‌ இருந்த எல்லாப்‌ பொருள்களையும்‌ 
பின்பக்கமாக நகர்த்தி அடுக்கினார்‌ ஆபிரஹாம்‌, அதன்பிறகு காலியாக 
இருந்த முன்பகுதியில்‌ ஓர்‌ ஓட்டை போட்டார்‌. 

“ஏய்‌ முட்டாள்‌, உனக்கென்ன பைத்தியமா பிடிச்சிருக்கு 2” மற்றவர்‌ 
கள்‌ அலறினார்கள்‌, “படகில ஓட்டை போட்டா அதுவழியா ஆத்துத்‌ 
தண்ணியெல்லாம்‌ உள்ளே வந்துடாதா?' 

'கண்டிப்பா வரும்‌' என்று சிரித்தார்‌ ஆபிரஹாம்‌, “ஆனா, அதுக்‌ 
குள்ள நான்‌ இந்த ஓட்டையை அடைச்சுடுவேன்‌, கவலைப்படாதீங்க' 
அவர்‌ சொன்னபடி, படகில்‌ இருந்த தண்ணீரெல்லாம்‌ அந்த 
ஓட்டையின்வழியே மளமளவென்று வெளியேறியது. அதன்பிறகு, 
சட்டென்று அந்த ஓட்டையை இறுக அடைத்துவிட்டார்‌ ஆபிரஹாம்‌. 

இப்போது, தண்ணீர்‌ அபாயம்‌ போச்சு. அடுத்தபடியாக, மணலை 
நீக்கவேண்டும்‌, இல்லாவிட்டால்‌ தண்ணீர்‌ மீண்டும்‌ உள்ளே 
வந்துவிடும்‌. 

உடனடியாக, படகில்‌ இருந்த குச்சி, கம்பி, துண்டு, துக்கடா சமாசா 
ரங்களெல்லாம்‌ திரட்டப்பட்டன. அதை வைத்துக்‌ கொஞ்சம்‌ 
கொஞ்சமாகப்‌ படகுக்குக்‌ கீழே இருந்த மணலை ஒதுக்கி வழி செய்ய 
ஆரம்பித்தார்கள்‌. 

ரொம்ப நேரம்‌ வியர்வை வழியப்‌ பாடுபட்டபிறகு, அவர்களுடைய 
படகு அந்த மணல்‌ சிறையிலிருந்து வெளியே வந்தது. எல்லோரும்‌ 
நிம்மதியாகப்‌ பெருமூச்சு விட்டார்கள்‌. “கலக்கிட்டேப்பா” என்று 
ஆபிரஹாமைத்‌ தட்டிக்கொடுத்தார்கள்‌. 

34 அறிவியல்‌ கதைகள்‌ 
Join Our Group: -> https://telegram.me/tamilbooksworld 


அதன்பிறகு, அந்தச்‌ சாமர்த்தியசாலி இளைஞர்‌ தொடர்ந்து 
கடுமையாக உழைத்தார்‌. படிப்படியாக முன்னேறி, அரசியலில்‌ ஒரு 
பெரிய நிலைக்கு உயர்ந்தார்‌. அமெரிக்கப்‌ பாராளுமன்ற உறுப்பினராகத்‌ 
தேர்வு செய்யப்பட்டார்‌. 

அப்போது ஒருநாள்‌, அவர்‌ இலினாய்ஸ்‌ நகரிலிருந்து படகில்‌ 
வந்துகொண்டி ருந்தார்‌. அவர்‌ பயணம்‌ செய்த அந்தப்‌ படகு, திடீரென்று 
மணலில்‌ சிக்கிக்கொண்டது. 

சட்டென்று, ஆபிரஹாமுக்குப்‌ பழைய ஞாபகங்கள்‌. முன்பு 
ஒருமுறை தன்னுடைய படகு மணலில்‌ மாட்டிக்கொண்டதையும்‌, 
ரொம்பக்‌ கஷ்டப்பட்டு அதிலிருந்து தப்பித்ததையும்‌ நினைத்துச்‌ 
சிரித்துக்கொண்டார்‌ அவர்‌. 

அப்போது ஆபிரஹாம்‌ ஒரு சாதாரணக்‌ கூலித்‌ தொழிலாளி, 
இப்போது அவர்‌ பெரிய அரசியல்வாதி, மக்கள்‌ பிரதிநிதி. 

ஆனால்‌, அவர்‌ எப்போதும்‌ பழையதை மறக்கவில்லை. மணலில்‌ 
சிக்கிக்கொண்ட இந்தப்‌ படகை எப்படிக்‌ காப்பாற்றுவது என்று 
தீவிரமாக யோசிக்க ஆரம்பித்தார்‌. 

அதற்குள்‌, அந்தப்‌ படகின்‌ தலைவர்‌ தன்னுடைய ஊழியர்களை 
யெல்லாம்‌ திரட்டினார்‌. காலிப்‌ பெட்டிகள்‌, பேரல்கள்‌ போன்றவற்றை 
வைத்து மணலை ஒதுக்கிவிடும்‌ வேலையில்‌ இறங்கினார்‌. 

சிறிது நேரத்தில்‌, அந்த மணல்‌ குவியல்‌ குழைந்துபோய்‌ படகுக்கு 
வழி விட்டது. அதன்பிறகு, அவாகள்‌ எந்தப்‌ பிரச்னையும்‌ இல்லாமல்‌ 
நிம்மதியாகப்‌ பயணம்‌ செய்தார்கள்‌. 

ஆனால்‌, ஆபிரஹாம்‌ மனத்தில்‌ ஏதேதோ குழப்பங்கள்‌, அமெரிக்கா 
முழுக்க, உலகம்முழுக்க எத்தனையோ ஆறுகளில்‌ இப்படி எத்த 
னையோ படகுகள்‌ மணலில்‌ சிக்கிக்கொள்கின்றன, ஒவ்வொருமுறையும்‌ 
இப்படிக்‌ கஷ்டப்பட்டு அவற்றை விடுவித்துக்கொண்டிருக்கமுடியுமா ?' 

“அதற்குப்‌ பதிலாக, எல்லாப்‌ படகுகளிலும்‌ பொருத்துகிறமாதிரி 
ஒரு ஸ்பெஷல்‌ கருவியைக்‌ கண்டுபிடித்தால்‌ என்ன?' என்று 
யோசித்தார்‌ ஆபிரஹாம்‌, “அதன்பிறகு, ஒரு படகு மணலில்‌ மாட்டிக்‌ 
கொண்டால்‌, யாரும்‌ மணலோடு மணிக்கணக்காகப்‌ போராட 
வேண்டியதில்லை, உடனே அந்தப்‌ படகின்‌ கேப்டன்‌ ஒரு ஸ்விட்சை 
அழுத்துவார்‌, கீழே இருக்கிற ஓர்‌ இயந்திரம்‌ தானாக மண்ணையெல்லாம்‌ 
ஒதுக்கித்‌ தள்ளி, சில நிமிடங்களில்‌ படகை விடுவித்துவிடும்‌' 

“பிரமாதமான யோசனை” என்று உற்சாகமான ஆபிரஹாம்‌, உடன 
டியாகத்‌ தன்னுடைய இந்தக்‌ கண்டுபிடிப்பை விரிவாக எழுதிப்‌ பதிவு 
செய்ய ஆரம்பித்தார்‌. தன்னுடைய நண்பர்‌ ஒருவரின்‌ உதவியுடன்‌ 
அதற்கு ஒரு சீறிய “மாடல்‌' இயந்திரமும்‌ செய்து முடித்தார்‌. 

ஆபிரஹாம்‌ அதோடு நிறுத்தவில்லை, அமெரிக்கக்‌ காப்புரிமைச்‌ 
சங்கத்தில்‌ இந்தக்‌ கண்டுபிடிப்பைப்‌ பதிவு செய்து, அதற்கு முறைப்படி 
“பேடன்ட்‌' பெற்றுக்கொண்டார்‌. 

ஆனால்‌, ஆபிரஹாமின்‌ அந்தக்‌ கண்டுபிடிப்பு நிஜத்தில்‌ தயாரிக்கப்‌ 
படவே இல்லை. அதற்குள்‌ அவருக்குப்‌ பல புதிய கடமைகள்‌ வந்து 
விட்டன, அமெரிக்க மக்கள்‌ அவரைத்‌ தங்களுடைய புதிய ஜனாதி 
பதியாகத்‌ தேர்ந்தெடுத்திருந்தார்கள்‌ ! 

ஆபிரஹாம்‌: யார்‌ என்று இப்போது நீங்கள்‌ ஊகித்திருப்பீர்கள்‌. 
மணலில்‌ சிக்கிக்கொண்ட படகுகளைக்‌ காப்பாற்றுவதற்கான ஓர்‌ 
உபகரணத்தைக்‌ கண்டுபிடித்த அந்த “விஞ்ஞானி”, புகழ்பெற்ற 
அமெரிக்க அதிபர்‌ ஆபிரஹாம்‌ லிங்கன்‌! 

அமெரிக்கச்‌ சரித்திரத்திலேயே, ஒரு புதிய கண்டுபிடிப்பைச்‌ செய்து 
அதற்காகப்‌ “பேடன்ட்‌' எனப்படும்‌ காப்புரிமை பெற்ற ஒரே ஜனாதிபதி, 
ஆபிரஹாம்‌ லிங்கனதான்‌. அவருடைய அந்தக்‌ கண்டுபிடிப்பு நிஜத்தில்‌ 
உருவாகாவிட்டாலும்கூட, கடைசிவரை அறிவியல்‌ கண்டுபிடிப்புகள்‌, 
இயந்திரங்களின்மீது லிங்கன்‌ மிகுந்த நேசத்துடன்‌ இருந்தார்‌. 

நம்மைச்‌ சுற்றிலும்‌ எத்தனையோ பிரச்னைகள்‌ தலைகாட்டுகின்றன. 
அவை ஒவ்வொன்றுக்கும்‌ என்ன தீர்வு என்று நாம்‌ ஒவ்வொருவரும்‌ 
யோசிக்கத்‌ தொடங்கினாலே, இந்த உலகத்தில்‌ லட்சக்கணக்கான, 
கோடிக்கணக்கான புதுப்புது கருவிகள்‌, உபகரணங்கள்‌, இயந்திரங்கள்‌ 
உருவாகிவிடும்‌. 

இதெல்லாம்‌ விஞ்ஞானிகளின்‌ வேலை என்று நாம்‌ சும்மா 
இருந்துவிடுவது ஆகாது. அரசியல்வாதி ஆபிரஹாம்‌ லிங்கன்‌ திடீரென்று 
கண்டுபிடிப்பாளர்‌ ஆனதுபோல்‌, எந்நேரமும்‌ நம்முடைய கண்களை, 
காதுகளை, மனத்தைத்‌ திறந்துவைத்திருந்தால்‌, நாமூம்‌ விஞ்‌ 
ஞானிகள்தான்‌ ! 


36 அறிவியல்‌ கதைகள்‌ 
Join Our Group: -> https://telegram.me/tamilbooksworld 


காணாமல்‌ போன நீழல்‌ 
(ர 
6]ய்‌, சும்மாக்‌ கதை அளக்காதே” என்று தன்‌ 


நண்பரைக்‌ கேலி செய்தார்‌ எரடாஸ்தனிஸ்‌. 

“இல்லை எரடாஸ்தனிஸ்‌, நான்‌ நிஜமாதான்‌ 
சொல்றேன்‌” என்றார்‌ அந்த நண்பர்‌, “நீ வேணும்ன்னா 
இந்தப்‌ புத்தகத்தைப்‌ படிச்சுப்‌ பாரேன்‌” 

நண்பர்‌ கொடுத்த புத்தகத்தை மிகுந்த ஆர்வத்‌ 
துடன்‌ படிக்க ஆரம்பித்தார்‌ எரடாஸ்தனிஸ்‌. ஒவ்‌ 
வொரு பக்கத்தையும்‌ வாசிக்க வாசிக்க அவருக்கு 
ஆச்சர்யம்‌ தாங்கவில்லை, “இதெல்லாம்‌ நிஜமா, 
பொய்யா” என்று வியந்துபோய்‌ உட்கார்ந்துவிட்டார்‌. 

அப்படி அந்தப்‌ புத்தகத்தில்‌ என்னதான்‌ 
எழுதியிருந்தது : 

எரடாஸ்தனிஸின்‌ சொந்த ஊர்‌ அலெக்ஸாண்ட்‌ 
ரியா. அங்கிருந்து சுமார்‌ 800 கிலோ மீட்டர்‌ தொலை 
வில்‌ உள்ள இன்னோர்‌ ஊர்‌, ஸயீன்‌. அங்கே ஒரு 
குறிப்பிட்ட நாளில்‌, மதியம்‌ சரியாக பன்னிரண்டு 
மணிக்கு ஒரு மிகப்‌ பெரிய அதிசயம்‌ நடக்கிறதாம்‌. 

சாதாரணமாக, பகல்‌ நேரத்தில்‌ நாம்‌ சாலையில்‌ 
நடந்து சென்றால்‌, நம்முடைய நிழலும்‌ கூடவே 
நடந்துவரும்‌. இதேபோல்‌ ஆடு, மாடு, குதிரை, 

கட்டடங்கள்‌, தூண்கள்‌ எல்லாவற்றுக்கும்‌ நிழல்‌ உண்டு. அப்போது 
வானத்தில்‌ சூரியன்‌ எங்கே இருக்கிறது என்பதைப்‌ பொறுத்து அந்த 
நிழலின்‌ உயரம்‌ அதிகமாகும்‌, அல்லது குறையும்‌. 

ஆனால்‌, ஸயீனில்‌, அந்தக்‌ குறிப்பிட்ட நாளில்மட்டும்‌, நண்பகல்‌ 
பன்னிரண்டு மணிக்கு, நேராக உள்ள எந்தப்‌ பொருளின்‌ நிழலும்‌ 
கீழே விழாதாம்‌. அப்படியே மறைந்துபோய்விடுமாம்‌. 

அதுமட்டுமில்லை, அதே பன்னிரண்டு மணிக்கு அந்த ஊரில்‌ 
உள்ள ஒரு கிணற்றை எட்டிப்பார்த்தால்‌, தண்ணீருக்கு நடுவே 
சூரியனின்‌ பிம்பம்‌ பளிச்சென்று தெரியுமாம்‌. இப்படி ஓர்‌ அதிசயக்‌ 
காட்சியை எரடாஸ்தனிஸ்‌ அதுவரை கேள்விப்பட்டதும்‌ இல்லை, 
பார்த்ததும்‌ இல்லை. 

வழக்கமாக, நாம்‌ இப்படி ஒரு விஷயத்தைக்‌ கேள்விப்பட்டால்‌ 
என்ன செய்வோம்‌? “ஓ, அப்படியா?” என்று ஒரு நிமிடம்‌ ஆச்சர்‌ 
யப்பட்டுவிட்டு, அப்புறம்‌ மற்ற வேலைகளைக்‌ கவனிக்கச்‌ சென்று 
விடுவோம்‌. 

ஆனால, எரடாஸ்தனிஸ்‌ அப்படிச்‌ சும்மா இருந்துவிடவில்லை. 
அவருக்கு இந்த மர்மத்தின்‌ காரணத்தைக்‌ கண்டுபிடித்துவிடவேண்டும்‌ 
என்கிற துடிப்பு. நேராக ஸயீனுக்குப்‌ புறப்பட்டுவிட்டார்‌. 

எரடாஸ்தனிஸ்‌ வாழ்ந்த காலத்தில்‌ (கிட்டத்தட்ட 2200 
ஆண்டுகளுக்குமுன்னால்‌) போதுமான போக்குவரத்து ஏற்பாடுகளெல்‌ 
லாம்‌ இல்லை. யாரும்‌ நினைத்த நேரத்தில்‌ பஸ்‌, ரயில்‌, விமானம்‌ ஏறி 
வெளியூர்‌ போய்விடமுடியாது. 

ஆகவே, எரடாஸ்தனிஸ்‌ ரொம்பக்‌ கஷ்டப்பட்டுதான்‌ ஸயீன்‌ 
சென்று சேரவேண்டியிருந்தது. ஆனால்‌ அவர்‌ துளிகூட சலித்துக்‌ 
கொள்ள வில்லை, எப்படியாவது இந்த நிழல்‌ ரகசியத்தைப்‌ 
புரிந்துகொண்டு விடவேண்டும்‌ என்கிற பரபரப்புடன்‌ தன்னுடைய 
பயணத்தைத்‌ தொடர்ந்தார்‌. 

ஸயீன்‌ சென்று பார்த்தபோது, தான்‌ அந்தப்‌ புத்தகத்தில்‌ படித்தவை 
அனைத்தும்‌ உண்மை என்று எரடாஸ்தனிஸுகக்குப்‌ புரிந்தது. அந்தக்‌ 
குறிப்பிட்ட நாளில்‌, மதியம்‌ பன்னிரண்டு மணிக்கு, அங்கே உள்ள 
எந்தப்‌ பொருளும்‌ நிழல்‌ தரவில்லை. அதே நேரம்‌ கிணற்றுக்குள்‌ 
எட்டிப்பார்த்தால்‌ சூரியன்‌ தெளிவாகத்‌ தெரிந்தது. 

அப்படியானால்‌ என்ன அர்த்தம்‌ ? சரியாக இந்த நேரத்தில்‌, சூரியன்‌ 
ஸயீனுக்கு நேர்‌ மேலே உச்சியில்‌ வந்திருக்கிறது. அதனால்தான்‌ நிழல்‌ 
வலதுபக்கமும்‌ விழாமல்‌, இடதுபக்கமும்‌ விழாமல்‌ மறைந்து 
போய்விட்டது. 

ஆனால்‌, அதே நாளில்‌, அதே நேரத்தில்‌, அலெக்ஸாண்ட்ரியாவில்‌ 

இந்த அதிசயம்‌ நடக்கவில்லையே. இது ஏன்‌? எரடாஸ்தனிஸகக்குக்‌ 
குழப்பம்‌. 

அப்போது, உலகம்‌ தட்டையாக இருக்கிறது என்றுதான்‌ எல்லோ 
ரும்‌ நினைத்துக்கொண்டி ருந்தார்கள்‌. அதன்படி பார்த்தால்‌, ஸயீனில்‌ 
விழுகிற அதே அளவு நிழல்தான்‌ அலெக்ஸாண்ட்ரியாவிலும்‌ விழ 
வேண்டும்‌. 

குழப்புகிறதா? பிரச்னையில்லை, ஒரு சின்னப்‌ பரிசோதனை 
செய்து பார்க்கலாம்‌, புரிந்துவிடும்‌. 

காலை சுமார்‌ பத்தரை மணியளவில்‌ உங்கள்‌ வீட்டு மொட்டை 
மாடிக்குச்‌ செல்லுங்கள்‌. அங்கே சற்றுத்‌ தொலைவில்‌ இரண்டு செங்‌ 
கல்களை நிறுத்திவையுங்கள்‌. 

இப்போது அந்தச்‌ செங்கல்களின்‌ நிழலைக்‌ கவனியுங்கள்‌. அவை 
எவ்வளவு நீளம்‌ என்று கவனமாக அளந்து பாருங்கள்‌. இரண்டு 
நிழல்களும்‌ சரியாக ஓரே நீளம்தான்‌ இருக்கும்‌. 

ஒரு மணி நேரம்‌ கழித்து, மீண்டும்‌ இரண்டு செங்கல்களின்‌ 
நிழல்களைப்‌ பாருங்கள்‌. அவை முன்பைவிடக்‌ கொஞ்சம்‌ நீளம்‌ 
குறைந்து காணப்படும்‌. ஆனால்‌ இப்போதும்‌, இரண்டு நிழல்களும்‌ 
சமமாக, ஒரே நீளத்தில்‌ இருப்பதைப்‌ பார்க்கலாம்‌. 

இதற்குக்‌ காரணம்‌, உங்கள்‌ வீட்டு மொட்டை மாடி தட்டை (ஈஜ)யாக 
இருக்கிறது. ஆகவே இரண்டு செங்கல்களின்‌ நிழலும்‌ சரிசமமாக 
விழுகிறது. 

இப்போது, இந்த உலகத்தை ஒரு பெரிய மொட்டை மாடியாகக்‌ 
கற்பனை செய்து பாருங்கள்‌. ஸயீனில்‌ உள்ள செங்கலின்‌ நிழலும்‌, 
800 கிலோ மீட்டர்‌ தள்ளி அலெக்ஸாண்ட்ரியாவில்‌ உள்ள இன்னொரு 
செங்கலின்‌ நிழலும்‌ சரிசமமாக இருக்கவேண்டும்தானே ? 

ஆனால்‌ உண்மையில்‌, ஸயீனில்‌ நிழலே விழாதபோது, 
அலெக்ஸாண்ட்ரியாவில்‌ நிழல்‌ விழுகிறது. அது ஏன்‌ என்று தீவிரமாக 
யோசிக்க ஆரம்பித்தார்‌ எரடாஸ்தனிஸ்‌. 

சூரியனில்‌ இருந்து வருகிற ஒளிக்‌ கதிர்கள்‌, பூமியின்மீது 
ஒரேமாதிரிதான்‌ விழுகின்றன. ஆனால்‌ இங்கே விழும்‌ நிழல்‌ வெவ்வேறு 
ஊர்களில்‌ வெவ்வேறுவிதமாக இருக்கிறது என்றால்‌, அதற்கு ஒரே 
ஒரு காரணம்தான்‌ இருக்கமுடியும்‌ - பூமி தட்டையாக இல்லை, 
வளைந்து இருக்கிறது, அதாவது, உருண்டையாக. 

இப்படி யோசித்த எரடாஸ்தனிஸ்‌, அலெக்ஸாண்ட்ரியாவிலும்‌ 
ஸயீனிலும்‌ உள்ள நிழலின்‌ நீளங்களை அளந்து பார்த்து, இவை 
இரண்டுக்கும்‌ இடையே உள்ள வளைவுக்‌ கோணத்தையும்‌ 
கண்டுபிடித்துவிட்டார்‌ - ஏழு டிகிரி. 

உங்களுக்கே தெரியும்‌, ஓர்‌ உருண்டைக்‌ கோளம்‌ என்பது, 
மொத்தம்‌ 360 டிகிரிகளைக்‌ கொண்டது. அதில்‌ ஏழு டிகிரி என்பது 
சுமார்‌ ஐம்பதில்‌ ஒரு பங்கு. 

அப்படியானால்‌, இதேபோல்‌ ஏழு ஏழு டிகிரியாக ஜம்பது 
ஊர்களைக்‌ கண்டுபிடித்தால்‌, ஓட்டுமொத்த பூமியையும்‌ சுற்றி 
வந்துவிடலாம்‌. இல்லையா? 

அலெக்ஸாண்ட்ரியாவுக்கும்‌ ஸயீனுக்கும்‌ இடையில்‌ உள்ள தூரம்‌ 
200 கிலோ மீட்டர்‌. அப்படியானால்‌, பூமியின்‌ சுற்றளவு 500 * 50 = 
சுமார்‌ 40000 கிலோ மீட்டர்கள்‌ என்று கண்டுபிடித்தார்‌ எரடாஸ்தனிஸ்‌. 

முக்கியமான விஷயம்‌, இந்தக்‌ கண்டுபிடிப்புகளுக்காக அவர்‌ பெரிய 
ஆராய்ச்சிசாலை வைத்துப்‌ பல லட்சம்‌ ரூபாய்‌ செலவழிக்கவில்லை. 
அந்தக்‌ காலத்தில்‌ இதுபோன்ற கணக்குகளைச்‌ செய்வதற்கான நவீன 
வசதிகள்‌ எவையும்‌ இல்லை. 

ஆனால, எரடாஸ்தனிஸிடம்‌ நிறைய ஆர்வம்‌ இருந்தது. எதையும்‌ 
அப்படியே ஒப்புக்கொள்ளாமல்‌ அதற்கு உண்மையான காரணம்‌ 
என்ன என்று யோசித்து பதில்‌ தேடுகிற முனைப்பும்‌ உழைப்பும்‌ 
இருந்தது. தன்னுடைய மூளையைமட்டுமே மூலதனமாக வைத்து, 
ஒரு மிகப்‌ பெரிய புவியியல்‌ உண்மையைக்‌ கண்டுபிடித்துவிட்டார்‌ 
அவர்‌. 

இதில்‌ பெரிய ஆச்சர்யம்‌ என்னவென்றால்‌, எந்த நவீன கருவிகளை 
யும்‌ பயன்படுத்தாமல்‌ எரடாஸ்தனிஸ்‌ கண்டுபிடித்த பூமியின்‌ சுற்‌ 
றளவு, கிட்டத்தட்ட சரியானதுதான்‌. பின்னாள்களில்‌ துல்லியமான 
சாதனங்களின்மூலம்‌ பூமியை அளந்துபார்த்த நிபுணர்கள்‌, எரடாஸ்‌ 
குனிஸின்‌ அந்தக்‌ காலக்‌ கணக்கைப்‌ பார்த்து அசந்துபோனார்கள்‌. 

அறிவியல்‌ என்பது, முழுக்க முழுக்க ஆர்வம்‌ சார்ந்தது. அந்த 
ஆர்வம்மட்டும்‌ இருந்துவிட்டால்‌ போதும்‌; வேறு எதுவும்‌ நம்முடைய 
பாதையில்‌ குறுக்கே வரமுடியாது! 

கற்பனை உலகம்‌ 


2_ங்களுக்குக்‌ கதைகள்‌ பிடிக்குமா? 

யாருக்குதான்‌ பிடிக்காது ? பேசும்‌ மிருகங்கள்‌, 
பாடும்‌ பறவைகள்‌, எப்போதும்‌ நல்லதே செய்கிற 
தேவதைகள்‌, சூனியக்கார வில்லன்கள்‌, காடு, மலை, 
கடல்‌ தாண்டிப்‌ பறந்து செல்லும்‌ விநோதமான 
வாகனங்கள்‌, நம்‌ கற்பனையில்‌ அடங்காத புதுப்புது 
உலகங்கள்‌, எவ்வளவு கஷ்டமான ஆபத்தையும்‌ 
திறமையாகச்‌ சமாளிக்கும்‌ ஹீரோ, ஹீரோயின்களின்‌ 
சாகசங்கள்‌, இதையெல்லாம்‌ நினைத்தாலே ரொம்ப 
குஷியாக இருக்கிறதில்லையா? 

உண்மையில்‌, நிஜ வாழ்க்கையைவிட, நமக்குக்‌ 
கதைகள்தான்‌ அதிகம்‌ பிடித்திருக்கின்றன. அதற்குக்‌ 
காரணம்‌ என்ன தெரியுமா ? 

நாம்‌ வாழ்கிற இந்த உலகத்தில்‌ இதுதான்‌ நடக்கும்‌, 
இது நடக்காது என்கிற கட்டாயங்கள்‌ உண்டு, ஆனால்‌ 
கதைகள்‌ அப்படி இல்லை, அங்கே எதுவும்‌ நடக்கலாம்‌, 
எப்படி வேண்டுமானாலும்‌ நடக்கலாம்‌, எந்தக்‌ 
கட்டுப்பாடுகளும்‌ கிடையாது. 

ஒருவிதத்தில்‌, அறிவியலும்‌ இப்படிதான்‌. 
| ஏற்கெனவே இருக்கிற விதிமுறைகளை மீறுவது, புதிய 

விதிமுறைகளை உருவாக்குவது, பிறகு அவற்றையும்‌ உடைத்து 
எறிவது என்று மிகச்‌ சுவாரஸ்யமான உலகம்‌ அது. 

இப்போது, இந்த அறிவியலும்‌, கதைகளும்‌ ஒன்றாகக்‌ கலந்தால்‌ 
எப்படி இருக்கும்‌! கொஞ்சம்‌ யோசித்துப்பாருங்கள்‌! 

ஜூலஸ்‌ வெர்னெ அப்படிதான்‌ யோசித்தார்‌, மற்றவர்கள்‌ நிகழ்காலக்‌ 
கதைகளை எழுதிக்கொண்டிருக்க, இவர்மட்டும்‌ அறிவியல்‌ 
பின்னணியோடு வருங்காலக்‌ கதைகளை உருவாக்க ஆரம்பித்தார்‌. 

ஃப்ரான்ஸில்‌ பிறந்த ஜூலஸுக்கு, சின்ன வயதிலிருந்தே வீட்டுக்‌ 
குள்‌ அடைந்து கிடப்பது பிடிக்காது, தன்னுடைய நண்பர்கள்‌, சகோத 
ரனுடன்‌ சேர்ந்துக்கொண்டு ஊர்‌ சுற்றுவது, புதுப்புது இடங்களைப்‌ 
பார்ப்பது என்று உற்சாகமாக அலைந்து திரிந்துகொண்டி ருந்தார்‌. 

அப்போது ஒருநாள்‌, அவர்கள்‌ ஊரில்‌ இருந்து கப்பல்‌ ஒன்று 
இந்தியாவுக்குப்‌ புறப்பட்டது. அதைப்பற்றிக்‌ கேள்விப்பட்டவுடன்‌, 
ஜூலஸாுக்கும்‌ அந்தக்‌ கப்பலில்‌ பயணம்‌ செய்யவேண்டும்‌ என்று 
கொள்ளை ஆசை. 

ஆனால்‌, சின்னப்‌ பையன்‌ ஜூலஸ்‌ எப்படித்‌ தன்னந்தனியே 
இந்தியாவுக்குப்‌ போகமுடியும்‌ ? அங்கே போய்‌ என்ன செய்வான்‌ ? 
எங்கே தங்குவான்‌? உள்ளூர்‌ மொழி தெரியாமல்‌ எப்படிச்‌ 
சமாளிப்பான்‌ ? 

ஜூலஸ்‌ அதைப்பற்றியெல்லாம்‌ கவலைப்படவில்லை, “நான்‌ 
இந்தியாவுக்குப்‌ போகணும்‌, அவ்ளோதான்‌” என்று பிடிவாதம்‌ 
பிடித்தான்‌. 

அப்படீன்னா உங்க அப்பாகிட்டே பர்மிஷன்‌ கேளு” 

' ஐயோ, அவர்ட்ட போய்‌ இதைச்‌ சொன்னா அவ்ளோதான்‌, என்‌ 
தோலை உரிச்சுடுவார்‌' 

அப்புறம்‌ எதுக்கு உனக்கு இந்தியா போற ஆசை? பேசாம 
எல்லாத்தையும்‌ மறந்துடு ' 

ம்ஹூம்‌, முடியவே முடியாது', ஜூலஸ்‌ மர்மப்‌ புன்னகை 
செய்தான்‌. சாகசப்‌ பிரியனான அவனுக்கு, ஒரு நல்ல யோசனை 
தோன்றியிருந்தது. 

அப்பாவிடம்‌ அனுமதி கேட்டால்தானே பிரச்னை? யாரிடமும்‌ 
விஷயத்தைச்‌ சொல்லாமல்‌ நானே தனியாக இந்தியா கிளம்பிவிட்டால்‌ 
என்ன செய்வார்கள்‌ ? 

அது எப்படி? கப்பலில்‌ பயணம்‌ செய்வதற்கு டிக்கெட்‌ 
வாங்கவேண்டாமா? 

இதற்கும்‌ ஜூலஸ்‌ ஒரு வழி யோசித்தான்‌ - ரகசியமாக யாருக்கும்‌ 
தெரியாமல்‌ அந்தக்‌ கப்பலில்‌ ஏறி ஒளிந்துகொண்டுவிடலாம்‌. கப்பல்‌ 

இந்தியாவுக்குச்‌ சென்று சேர்ந்தபிறகு, அதேபோல்‌ நைசாக இறங்கித்‌ 
தப்பித்துவிடலாம்‌. 

யோசனையெல்லாம்‌ நன்றாகத்தான்‌ இருக்கிறது. ஆனால்‌, 
அத்தனை பெரிய கப்பலை ஓட்டுகிறவர்கள்‌ அந்த அளவு ஏமாளிகளாக 
இருப்‌ பார்களா? கப்பல்‌ புறப்படுவதற்குமுன்பாகவே அவர்கள்‌ 
ஜூலஸைக்‌ கண்டுபிடித்து வெளியே துரத்திவிட்டார்கள்‌. 

விஷயம்‌ கேள்விப்பட்ட ஜூலஸின்‌ அப்பாவுக்குப்‌ பயங்கர 
கோபம்‌. அவனைக்‌ கண்டபடி அடித்துத்‌ துவைத்துவிட்டார்‌. “இனிமே 
இந்த ஊர்‌ சுத்தற கனவையெல்லாம்‌ மறந்துட்டு, ஒழுங்காப்‌ படிப்பைக்‌ 
கவனிக்கற வழியைப்‌ பாரு!” 

அதன்பிறகு, அவன்‌ அப்பாவின்‌ கட்டுப்பாடுகள்‌ மேலும்‌ 
அதிகரித்துவிட்டன. ஜூலஸ்‌ என்ன செய்கிறான்‌, எங்கே போகிறான்‌, 
யாருடன்‌ பேசுகிறான்‌ என்றெல்லாம்‌ உன்னிப்பாகக்‌ கவனிக்க 
ஆரம்பித்தார்‌ அவர்‌. “மறுபடி ஏதாவது தப்பு செஞ்சா பெல்ட்‌ பிஞ்சி 
டும்‌” என்று அடிக்கடி பயமுறுத்திக்கொண்டி ருந்தார்‌. 

ஆனால்‌, இந்தத்‌ தடையெல்லாம்‌ வெளியில்தானே ? ஜூலஸுக்குள்‌ 
இருக்கும்‌ கற்பனையை யாரால்‌ கட்டுப்படுத்தமுடியும்‌ ? நிஜ உலகத்தில்‌ 
விதவிதமாகப்‌ பயணம்‌ செய்யமுடியாத தன்னுடைய ஏக்கத்துக்கு 
மருந்தாக, அவன்‌ மனத்துக்குள்‌ புதுப்புதுக்‌ கதைகளை உருவாக்கிக்‌ 
கொண்டிருந்தான்‌. 

இந்த நேரத்தில்தான்‌, ஜூலஸுக்கு அறிவியல்‌ உலகத்தின்மீது 
ஆர்வம்‌ பிறந்தது, பலவிதமான விஞ்ஞானிகள்‌, அவர்களுடைய 
புதுமையான கண்டுபிடிப்புகளைப்பற்றியெல்லாம்‌ வாசித்து 
மகிழ்ந்தான்‌ அவன்‌. 

அறிவியல்‌ ஆராய்ச்சியும்கூட ஒருவிதமான சாகசம்தானே ? ஜூலஸ்‌ 
தன்னுடைய கதைகளுடன்‌ அறிவியலைக்‌ கலந்து புதுப்புது விஷயங்‌ 
களைக்‌ கற்பனை செய்ய ஆரம்பித்தான்‌. 

உதாரணமாக, ஜூலஸின்‌ கதைகளில்‌ மனிதன்‌ வானத்தில்‌ பறக்கி 
றான்‌, விண்வெளிக்குப்‌ பயணம்‌ செய்கிறான்‌, ஆழ்கடலுக்குள்‌ போய்‌ 
வருகிறான்‌, பூமியின்‌ மையத்தை நோக்கிச்‌ செல்கிறான்‌, இன்னும்‌ 
இப்படி விதவிதமான சாகசங்கள்‌. 

இப்போது, “இதெல்லாம்‌ ஒரு பெரிய விஷயமா?” என்று நமக்குத்‌ 
தோன்றலாம்‌. ஆனால்‌, அன்றைக்கு ஜூலஸ்‌ கதை எழுதிய 
காலகட்டத்தில்‌, விண்வெளிப்‌ பயணம்‌ கிடையாது; விமானம்‌ 
கிடையாது; நீர்மூழ்கிக்‌ கப்பல்‌ கிடையாது, இப்படி இன்னும்‌ பல 
அறிவியல்‌ சாதனங்கள்‌ கண்டுபிடிக்கப்படுவதற்குமுன்பாகவே, 
அவற்றைத்‌ தன்னுடைய கதையில்‌ கற்பனை செய்து உருவாக்கிவிட்டார்‌ 

ஜூலஸ்‌ வெர்னெ. 

இந்தக்‌ கதைகள்‌ வெளியான காலத்தில்‌, மக்கள்‌ அவற்றை 
ஆர்வத்துடன்‌ வாங்கிப்‌ படித்தார்கள்‌, “எப்படியெல்லாம்‌ புதுமையா 
யோசிச்சிருக்கார்‌ பாருய்யா” என்று வாயைப்‌ பிளந்தார்கள்‌. 

ஆனால்‌, பின்னாள்களில்‌ அதே விஷயங்கள்‌ அறிவியலின்மூலம்‌ 
நிஜமானபோது, ஜூலஸ்‌ வெர்னெயின்‌ மேதைமை, தொலைநோக்குப்‌ 
பார்வை வாசகர்களுக்குப்‌ புரிந்தது. அவர்‌ சும்மா மூலையில்‌ 
உட்கார்ந்துகொண்டு மனம்போன போக்கில்‌ யோசிக்கவில்லை, 
அறிவியல்‌ செல்லும்‌ திசையைக்‌ கவனித்து, அதன்‌ அடிப்படையில்‌ 
தன்னுடைய புத்திசாலித்தனமான ஊகங்களைக்‌ கதைகளாக்கினார்‌. 


ஜூூலஸ்‌ வொனெ தொடங்கிவைத்த அந்தக்‌ கதை உலகத்தில்‌, 
தடைகள்‌ கிடையாது, கட்டுப்பாடுகள்‌ கிடையாது, எதை வேண்டு 
மானாலும்‌ கற்பனை செய்யலாம்‌, எப்படி வேண்டுமானாலும்‌ 
எழுதலாம்‌. 

ஆனால்‌ அதேசமயம்‌, இந்தக்‌ கதைகள்‌ வெறும்‌ பொழுதுபோக்கு 
சமாசாரங்களாக மறைந்துவிடுவதில்லை. நமக்குள்‌ அறிவியல்‌ 
சிந்தனையை ஊக்குவித்து, எதிர்காலத்தைப்பற்றிச்‌ சிந்திக்கச்‌ செய்கிற 
உன்னதப்‌ படைப்புகள்‌ அவை. 

இன்றைக்கு, “சைன்ஸ்‌ ஃபிக்ஷன்‌' என்று அழைக்கப்படும்‌ 
அறிவியல்‌ புனைகதைகள்‌ எல்லா மொழிகளிலும்‌ ஏராளமாக 
எழுதப்படுகின்றன. தமிழில்கூட சுஜாதா, இரா. முருகன்‌ உள்ளிட்ட 
பல அறிவியல்‌ புனைகதை எழுத்தாளர்கள்‌ அற்புதமான கதைகளைத்‌ 
தந்திருக்கிறார்கள்‌ ; தந்துகொண்டிருக்கிறார்கள்‌. 

இத்தனைக்கும்‌ தொடக்கம்‌, ஜூலஸ்‌ வெர்னெயின்‌ அறிவியல்‌ 
சாகசச்‌ சிந்தனைகள்தான்‌. அதனால்தான்‌ அவரை “அறிவியல்‌ புனை 
கதையின்‌ தந்தை” என்று இலக்கிய உலகமும்‌ அறிவியல்‌ உலகமும்‌ 
சேர்ந்து பாராட்டுகிறது! 

டேனியல்‌ 
காப்ரியேல்‌ 
பாரன்‌ ஹீ ட்‌ 


மிகிரியோ டிகிரி 


1 1ர்க்கில்‌ இரண்டு பையன்கள்‌ உட்கார்ந்திருக்‌ 
கிறார்கள்‌. வயதான தாத்தா ஒருவர்‌ அவர்களை நெருங்‌ 
குகிறார்‌. “தம்பி, டைம்‌ என்னப்பா 2” முதல்‌ பையன்‌ 


வாட்சைப்‌ பார்க்கிறான்‌, “மணி 4:10” என்கிறான்‌. 

உடனே, இரண்டாவது பையனும்‌ தன்னுடைய 
கைக்‌ கடிகாரத்தைப்‌ பார்க்கிறான்‌, “ஆமா, மணி 
4:10தான' என்று உறுதிப்படுத்துகிறான்‌. 

பெரியவருக்குத்‌ திருப்தி. அவர்களுக்கு நன்றி 
சொல்லிவிட்டுக்‌ கிளம்புகிறார்‌. 

இப்போது, அந்தப்‌ பக்கமாக ஓரு பாட்டியம்மா 
வருகிறார்‌, “உஸ்ஸ்ஸ்ஸ்‌, அப்பப்பா, இன்னிக்கு 
ரொம்ப வெய்யிலா இருக்கே” என்று முந்தானையால்‌ 
நெற்றியைத்‌ துடைத்துக்கொள்கிறார்‌. 

அவர்‌ இப்படிச்‌ சொன்னதும்‌, மூதல்‌ பையன்‌ 
தன்னுடைய பாக்கெட்டிலிருந்து ஒரு கருவியை 
எடுத்து உற்றுப்‌ பார்க்கிறான்‌, ஆமா பாட்டி, இன்னிக்கு 
வெப்பநிலை எவ்ளோ தெரியுமா? 40 டிகிரி' என்று 
சொல்கிறான்‌. 
உடனே, இரண்டாவது பையன்‌ இன்னொரு 

கருவியை எடுக்கிறான்‌. அதைக்‌ கவனமாகப்‌ பார்த்துவிட்டு, “இன்னிக்கு 
வெப்பநிலை 104 டிகிரி” என்கிறான்‌. 

இதென்ன கூத்து ? முதலில்‌ அந்தப்‌ பெரியவர்‌ மணி கேட்டபோது, 
இரண்டு பேரும்‌ ஒரேமாதிரி 4:10 என்று சொன்னார்கள்‌. ஆனால்‌ 
இப்போது வெப்பநிலை விஷயத்தில்‌ ஆளுக்கு ஒரு பதில்‌ சொல்‌ 
கிறார்களே, இவர்களில்‌ யார்‌ சொல்வது சரி? இன்றைய வெப்பநிலை 
40 டிகிரியா, அல்லது 104 டிகிரியா? 

இரண்டுமே சரிதான்‌! 

உலகம்முழுக்க, வெப்பநிலையைக்‌ குறிப்பிடுவதற்குப்‌ பலவிதமான 
அளவைகளைப்‌ பயன்படுத்துகிறார்கள்‌. அவற்றில்‌ மிகப்‌ பிர பலமான 
இரண்டு - ஃபாரன்ஹீட்‌ மற்றும்‌ செல்சியஸ்‌. 

ஜெர்மனியைச்‌ சேர்ந்த டேனியல்‌ காப்ரியேல்‌ பாரன்ஹீட்‌ 
என்பவர்‌, பதினெட்டாம்‌ நூற்றாண்டில்‌ ஒரு தெர்மாமீட்டரைக்‌ 
கண்டுபிடித்தார்‌. இதன்மூலம்‌ வெப்பநிலையை மிகவும்‌ சுலபமாக, 
துல்லியமாக அளவிடமுூடிந்தது. 

சில வருடம்‌ கழித்து, ஸ்வீடனைச்‌ சேர்ந்த ஆண்ட்ரஸ்‌ செல்சியஸ்‌ 
என்பவர்‌ இன்னொரு தெர்மாமீட்டரை அறிமுகப்படுத்தினார்‌. இதுவும்‌ 
வெப்பநிலையைக்‌ கச்சிதமாக அடையாளம்‌ காட்டியது. 

ஆனால்‌ ஓரே ஒரு பிரச்னை, ஃபாரன்ஹீட்‌ அறிமுகப்படுத்திய 
வெப்ப அளவுகளும்‌, செல்சியஸ்‌ அறிமுகப்படுத்திய வெப்ப 
அளவுகளும்‌ ஒன்றாக இல்லை. 

உதாரணமாக, தண்ணீர்‌ பனிக்கட்டியாக உறைகிறது. இப்போது 
என்ன வெப்பநிலை? 

'பூஜ்ஜியம்‌ டிகிரி' என்றார்‌ செல்சியஸ்‌. அதே வெப்பநிலையை 
பாரன்ஹீட்‌, “32 டிகிரி' என்று குறிப்பிட்டார்‌. 

இப்போது, அந்தத்‌ தண்ணீரை நன்றாகக்‌ கொதிக்கவைக்கிறோம்‌. 
அது ஆவியாகி மறைந்துவிடுகிறது, அதன்‌ வெப்பநிலை என்ன ? 

மறுபடியும்‌ சண்டை. தண்ணீர்‌ ஆவியாகும்‌ வெப்பநிலையை 
செல்சியஸ்‌ “100 டிகிரி' என்று அழைத்தார்‌, பாரன்ஹீட்‌ அதனை 
£212 டிகிரி' என்றார்‌. 

செல்சியஸ்‌, ஃபாரன்ஹீட்‌ இருவருமே பெரிய புத்திசாலிகள்தான்‌, 
இரண்டு பேருடைய அளவுமுறைகளும்‌ சரிதான்‌, ஆனால்‌ நம்பர்‌ 
விஷயத்தில்தான்‌ இவர்களுக்குள்‌ ஒத்துப்போகவில்லை. 

ஆகவே, இப்போது உலக அளவில்‌ வெவ்வேறு நாடுகளில்‌ இந்த 
இரண்டு அளவுமுறைகளுமே ஏற்றுக்கொள்ளப்படுகின்றன. பரவலாகப்‌ 
பயன்படுத்தப்படுகின்றன. 

பார்க்கில்‌ அந்த முதல்‌ பையன்‌ சொன்ன “40 டிகிரி' என்பது, “40 

டிகிரி செல்சியஸ்‌, அடுத்த பையன்‌ சொன்னது, 104 டிகிரி 
பாரன்ஹீட்‌, இரண்டுமே சரிதான்‌! 

இதுமாதிரி குழப்பத்தைத்‌ தவிர்க்கவேண்டுமென்றால்‌, வெறுமனே 
“டிகிரி' என்று சொன்னால்‌ போதாது, “டிகிரி செல்சியஸ்‌” அல்லது “டிகிரி 
பாரன்ஹீட்‌” என்று தெளிவாகச்‌ சொல்லவேண்டும்‌. 

இதுபற்றி ஒரு வேடிக்கையான கதைகூட உண்டு. எழுதியவர்‌ புகழ்‌ 
பெற்ற ஆங்கில எழுத்தாளர்‌ எர்னஸ்ட்‌ ஹெமிங்வே. 

ஒரு பையன்‌, படுக்கையில்‌ ரொம்பச்‌ சோகமாக உட்கார்ந்திருக்கிறான்‌. 
அவன்‌ கண்களில்‌ அழுகை ததும்பிக்கொண்டிருக்கிறது. 

அப்போது, அந்தப்‌ பையனுடைய அப்பா அவனைப்‌ பார்க்க 
வருகிறார்‌, “உள்ளே வராதீங்க”' என்று கத்துகிறான்‌ அவன்‌. 

“ஏன்ப்பா? என்ன ஆச்சு ? நான்‌ ஏன்‌ உள்ளே வரக்கூடாது ? 

“நீங்க உள்ளே வந்தா, என்னோட காய்ச்சல்‌ உங்களுக்கும்‌ தொத்‌ 
திக்கும்‌'' என்கிறான்‌ அந்தப்‌ பையன்‌, “நான்‌ இப்போ சாகப்போறேன்‌”' 
“சேச்சே, நீ எதுக்குச்‌ சாகணும்‌? சும்மா உளறாதே”' என்கிறார்‌ 
அவனுடைய அப்பா. 

“இல்லப்பா, டாக்டர்‌ இப்பதான்‌ சொன்னார்‌, என்னோட உடம்பு 
வெப்பநிலை 102 டிகிரியாமே”' 

“ஆமா, அதனால என்ன?”' 

“நான்‌ புக்ல படிச்சிருக்கேன்‌, ஒருத்தரோட உடம்பு டெம்பரேச்சர்‌ 
45 டிகிரி தாண்டினா அவங்க செத்துப்போயிடுவாங்களாம்‌. நான்‌ 102 
டிகிரிக்கே போய்ட்டேன்‌, அவ்ளோதான்‌, என்‌ கதை முடியப்போகுது ”' 
அவன்‌ இப்படிச்‌ சொன்னதும்‌, அப்பா விழுந்து விழுந்து சிரிக்கிறார்‌. 
அட மக்குப்‌ பயலே” என்று அவனைக்‌ கிண்டலடிக்கிறார்‌. 

அந்தப்‌ பையனுக்குக்‌ குழப்பம்‌, “ஏம்ப்பா சிரிக்கறீங்க ?' என்று 
அப்பாவியாக விசாரிக்கிறான்‌. 

“நீ புக்ல படிச்சது, செல்சியஸ்‌ அளவுமுறை, டாக்டர்‌ உன்கிட்டே 
சொன்னது பாரன்ஹீட்‌ அளவுமுறை, ரெண்டும்‌ வேற வேற 
கணக்கு” என்று விளக்குகிறார்‌ அப்பா. “பாரன்ஹீட்‌ அளவில நம்ம 
உடம்போட வெப்பநிலை 98.4 டிகிரி இருக்கலாம்‌, செல்சியஸ்‌ 
அளவில 37 டிகிரி இருக்கலாம்‌, அதுக்குமேல போனா, லேசா ஜூரம்‌ 
வரும்‌, அவ்ளோதான்‌, மத்தபடி 102 டிகிரி ஃபாரன்ஹீட்ங்கறது ச 
£தாரணமான ஒரு விஷயம்‌, உன்‌ உயிருக்கு இப்ப எந்த ஆபத்தும்‌ 
இல்லை ' 

சட்டென்று அந்தப்‌ பையன்‌ முகத்தில்‌ நிம்மதி பரவுகிறது. டென்ஷன்‌ 
மறைந்து புன்னகை செய்ய ஆரம்பிக்கிறான்‌! 

சரி, நமக்கு இந்த செல்சியஸ்‌, ஃபாரன்ஹீட்‌ குழப்பம்‌ வராமல்‌ 

இருக்க ஓர்‌ எளிய ஃபார்மூலா பாருங்கள்‌: 

செல்சியஸ்‌ - (ஃபாரன்ஷஹீட்‌ - 32) * 5/9 

உதாரணமாக, 100 டிகிரி பாரன்ஹீட்‌ என்றால்‌, 

செல்சியஸ்‌ - (100 - 32) * 5/9 = 37.8 டிகிரி 

இதேபோல்‌, ஃபாரன்ஹீட்டிலிருந்து செல்சியஸுக்குக்‌ கணக்குப்‌ 
போடுவதும்‌ ரொம்பச்‌ சுலபம்‌: 

பாரன்ஹீட்‌ - (செல்சியஸ்‌ + 32) * 9/5 

அது சரி, செல்சியஸ்‌, ஃபாரன்ஹீட்தவிர, உலகத்தில்‌ வேறு 
வெப்பநிலை அளவுமுறைகளும்‌ உண்டா? 

ஓ. நிறைய உண்டு. இதோ, இந்த இரண்டு ஓப்பீடுகளைப்‌ 
பாருங்கள்‌, புரியும்‌: 

பனிக்கட்டி உறையும்‌ வெப்பநிலை - 0 டிகிரி செல்சியஸ்‌ - 32 
டிகிரி பாரன்ஹீட்‌ - 273.15 டிகிரி கெல்வின்‌ - 491.67 டிகிரி ரான்கைன்‌ 
- 150 டிகிரி டெலிஸில்‌ - 0 டிகிரி நியூட்டன்‌ - 7.5 டிகிரி ரோமர்‌ 

தண்ணீர்‌ ஆவியாகும்‌ வெப்பநிலை - 100 டிகிரி செல்சியஸ்‌ - 212 
டிகிரி பாரன்ஹீட்‌ - 373 டிகிரி கெல்வின்‌ - 671 டிகிரி ரான்கைன்‌ - 
0 டிகிரி டெலிஸில்‌ - 33 டிகிரி நியூட்டன்‌ - 60 டிகிரி ரோமர்‌ 

சரி சரி; இதைப்பற்றி ரொம்ப யோசித்து உடம்பை அலட்டிக்‌ 
கொள்ளாதீர்கள்‌, செல்சியஸிலோ, ஃபாரன்ஹீட்டிலோ ஜூரம்‌ 
வந்துவிடப்போகிறது! 

உருகிய சாக்ஹலை! 


‘OI: | ; 
ர்ஸி, சாப்பிடப்‌ போலாமா? 

“நீங்க கிளம்புங்க, நான்‌ வரலை' என்றார்‌ பெர்ஸி 
ஸ்பென்ஸர்‌, “எனக்குக்‌ கொஞ்சம்‌ வேலை இருக்கு” 

“வேலை எப்பவும்தான்‌ இருக்கும்‌, அதுக்காகப்‌ 
பட்டினி கிடப்பாங்களா ?' அக்கறையோடு கேட்டார்‌ 
நண்பர்‌, 'ஜஸ்ட்‌ பத்து நிமிஷம்‌, சாப்டுட்டு வந்துடலாம்‌, 
வா 

“வேணாம்ப்பா, அப்படிப்‌ பசி எடுத்தா, என்கிட்ட 
ரெடிமேட்‌ இன்ஸ்டன்ட்‌ சாப்பாடு இருக்கு என்று 
கண்ணடித்தார்‌ பெர்ஸி, பாக்கெட்டிலிருந்து ஒரு சாக்‌ 
லெட்‌ பட்டையை எடுத்துக்‌ காண்பித்தார்‌. 

“ஓகே, நான்‌ சொல்லறதைச்‌ சொல்லிட்டேன்‌, 
அப்புறம்‌ உன்‌ இஷ்டம்‌', கையசைத்துவிட்டு நண்பர்‌ 
வெளியேறி நடந்தார்‌. பெர்ஸி மீண்டும்‌ ஆராய்ச்சியில்‌ 
மும்முரமானார்‌. 

பெர்ஸி ஸ்பென்ஸர்‌ ஓர்‌ அறிவியல்‌ நிபுணர்‌. 
அப்போது அவர்‌ ரேடார்‌ தொழில்நுட்பத்தில்‌ பல புது 
மையான கண்டுபிடிப்புகளைச்‌ செய்துகொண்டி 
ருந்தார்‌. 
ராடார்‌ கருவிகள்‌ இயங்குவதற்கு அடிப்படையான 

விஷயம்‌, 'மைக்ரோவேவ்ஸ்‌' என்று அமைக்கப்படும்‌ ரேடியோ 
அலைகள்‌. அவற்றை உற்பத்தி செய்யும்‌ கருவிக்குப்‌ பெயர்‌ 
“மேக்னட்ரான்‌. ' 

இந்த மேக்னட்ரான்தான்‌, பெர்ஸி ஸ்பென்ஸரின்‌ &பேவரிட்‌ 
செல்லப்பிள்ளை. அதில்‌ பல புதுமைகளைச்‌ செய்து, குறைந்த 
நேரத்தில்‌ நிறைய மேகனட்ரான்களைத்‌ தயாரிப்பதற்கான நுட்பங்களைக்‌ 
கண்டுபிடித்திருந்தார்‌ அவர்‌. 

இதற்காக, அவர்‌ பல மணி நேரம்‌ மேகனட்ரான்கள்‌, 
மைக்ரோஅலைகளுக்கு மத்தியில்‌ வேலை செய்யவேண்டியிருந்தது. 
சாப்பாடு, தூக்கம்‌, பொழுதுபோக்கு எதுவும்‌ இல்லாமல்‌ மணிக்கணக்‌ 
காக ஆராய்ச்சி சாலையிலேயே முடங்கிக்‌ கிடக்கவேண்டிய கட்டாயம்‌. 

பெர்ஸி ஸ்பென்ஸர்‌ அதைப்பற்றியெல்லாம்‌ கொஞ்சம்கூடக்‌ 
கவலைப்படவில்லை. எல்லா அறிவியல்‌ ஆராய்ச்சியாளர்‌ 
களையும்போல, உலகத்தின்‌ அறிவு வளத்தை ஒரு சின்னத்‌ துளியாவது 
பெருக்கிவிடவேண்டும்‌ என்கிற முனைப்புடன்‌ கடுமையாக 
உழைத்துக்கொண்டிருந்தார்‌. 

இப்போது, பெர்ஸிக்கு லேசாகப்‌ பசித்தது, பாக்கெட்டில்‌ இருந்த 
சாக்லெட்டைத்‌ தொட்டுப்‌ பார்த்துக்கொண்டார்‌, “சாப்பிடலாமா?” 

ம்ஹூம்‌, வேண்டாம்‌. இன்னும்‌ ஒரே ஒரு சின்ன வேலை மிச்ச 
மிருக்கிறது. அதையும்‌ முடித்தபிறகு, நன்றாக சாக்லெட்‌ தின்று 
கொண்டாடலாம்‌. 

மேக்னட்ரான்‌ மீண்டும்‌ இயங்கத்‌ தொடங்கியது, சில தகவல்களைக்‌ 
கவனமாகக்‌ குறிப்பெடுத்துக்கொண்டார்‌ பெர்ஸி ஸ்பென்ஸர்‌. 

அப்போது, அவருடைய சட்டை பாக்கெட்‌ அருகே யாரோ சூடாகக்‌ 
காப்பியைக்‌ கொட்டியதுபோல்‌ லேசான வெதவெதப்பு. பெர்ஸி அவச 
ரமாக அங்கே தொட்டுப்‌ பார்த்தார்‌. 

ஆச்சர்யம்‌, சில நிமிடங்களுக்குமுன்னால்‌ அவருடைய பாக்கெட்‌ 
டில்‌ இருந்த கெட்டியான சாக்லெட்‌, இப்போது உருமாறியிருந்தது. 
கொழகொழா என்று கூழ்போல நெகிழ்ந்து ஓடியது. 

“இந்த சாக்லெட்டுக்கு என்னாச்சு? ஏன்‌ இப்படித்‌ திடீர்ன்னு 
உருகிடுச்சு ?' குழப்பத்தில்‌ தலையைச்‌ சொறிந்தார்‌ பெர்ஸி ஸ்பென்ஸர்‌. 

சட்டென்று அவருக்கு விஷயம்‌ புரிந்தது, “இந்த மைக்ரோவேவ்‌ 
அலைகள்‌! அதன்‌ சூட்டில்‌ சாக்லெட்‌ உருகிவிட்டதோ?' 

மைக்ரோவேவ்‌ அலைகளுக்குப்‌ பொருள்களை லேசாகச்‌ சூடாக்கும்‌ 
ஆற்றல்‌ உண்டு என்பது தெரியும்‌. ஆனால்‌, அவற்றின்‌ திறனை 
மேலும்‌ அதிகரித்தால்‌, இப்படி ஒரு பெரிய கட்டி சாக்லெட்டை 
உருகவைக்கும்‌ அளவுக்குப்‌ பயன்படுத்தமுடியுமா ? ஆச்சர்யமாக 

இருக்கிறதே ! 

பெர்ஸி இதை மேலும்‌ பரிசோதனை செய்து பார்த்துவிடத்‌ 
தீர்மானித்தார்‌, சாக்லெட் போல இன்னும்‌ என்னென்ன பொருள்களை 
இந்த மைக்ரோஅலைகள்‌ சூடாக்கும்‌ என்று கண்டுபிடித்துவிடப்‌ 
பரபரத்தார்‌. 

அடுத்த நாள்‌, எங்கேயோ தேடி அலைந்து, காய்ந்துபோன 
மக்காச்சோள விதைகளைத்‌ திரட்டிவந்தார்‌ பெர்ஸி ஸ்பென்ஸர்‌. 
இவற்றை ஒரு சிறிய பாத்திரத்தில்‌ கொட்டி, மேக்னட்ரானுக்குமுன்னால்‌ 
வைத்தார்‌. 

இப்போது, மேக்னட்ரான்‌ இயக்கப்பட்டது. அதிலிருந்து 
வெளிப்படும்‌ மைக்ரோஅலைகளின்‌ திறனைக்‌ கொஞ்சம்‌ கொஞ்சமாக 
அதிகரித்தார்‌ பெர்ஸி ஸ்பென்ஸர்‌. 

அவ்வளவுதான்‌. “பட்‌ பட்‌' என்று யாரோ தீபாவளிக்குத்‌ துப்பாக்கிச்‌ 
சுடுவதுபோன்ற சத்தம்‌ அந்த அறைமுழுவதும்‌ ஒலித்தது. காய்ந்த 
மக்காச்சோள விதைகள்‌ நன்கு வறுபட்டு பாப்கார்னாக அங்கும்‌ இங்கும்‌ 
சிதறின. 

பொ்ஸிக்கு உற்சாகம்‌. காய்ந்த விதைகளைக்கூட இவ்வளவு 
நன்றாக, அதுவும்‌ இத்தனை வேகமாக வறுக்கும்‌ அளவுக்கு மைக்ரோ 
அலைகளுக்கு ஆற்றல்‌ உண்டா? இந்த விஷயம்‌ இவ்வளவு நாளாக 
நமக்குத்‌ தெரியாமல்‌ போய்விட்டதே! 

அடுத்த நாள்‌, இன்னொரு பரிசோதனை. ஒரு கோழி முட்டையை 
மேக்னட்ரான்‌ எதிரில்‌ வைத்தார்‌ பெர்ஸி. அதன்மீது மைக்ரோஅலைகள்‌ 
பாய்ச்சப்பட்டன. 

சில விநாடிகள்தான்‌. அந்த முட்டை நன்கு சூடேறிப்‌ “படார்‌' என்று 
வெடித்தது, அக்கம்பக்கத்தில்‌ இருந்தவர்கள்மீது பட்டுச்‌ சிதறியது. 

உடனே, அங்கிருந்த எல்லோரும்‌ பெர்ஸி ஸ்பென்ஸரைக்‌ 
கோபித்துக்கொண்டார்கள்‌ “சீரியஸான ஆராய்ச்சி நடக்கற இடத்தில 
முட்டையும்‌ பாப்கார்னும்‌ எதுக்கு ? இதெல்லாம்‌ அடுத்தவங்களுக்கு 
இடைஞ்சலா இருக்கில்ல ?' 

ப்ரெண்ட்ஸ்‌, இது இடைஞ்சல்‌ இல்லை, ஒரு மிகப்‌ பெரிய 
கண்டுபிடிப்பு, மனித குலத்தோட சமையல்முறையில புதுமையான 
மாற்றத்தைக்‌ கொண்டுவரப்போகிற விஷயம்‌” என்று உற்சாகமானார்‌ 
பெொர்ஸி, “உங்களுக்குப்‌ புரியலையா ? நம்ம மைக்ரோவேவ்‌ தொழில்‌ 
நுட்பத்தைச்‌ சமைக்கறதுக்குப்‌ பயன்படுத்தமுடியும்ன்னு இந்த 
ஆராய்ச்சியின்மூலமாக்‌ கண்டுபிடிச்சிருக்கேன்‌” 

மற்ற அறிவியலாளர்களுக்குப்‌ பெர்ஸி என்ன சொல்கிறார்‌ என்பது 

விளங்கவில்லை. ஆகவே, தனது தொழில்நுட்பத்தை இன்னும்‌ 
மேம்படுத்துவதற்கான தீவிர ஆய்வுகளில்‌ இறங்கினார்‌ பெர்ஸி 
ஸ்பென்ஸார்‌. 

விரைவில்‌, மைக்ரோஅலைகளைப்‌ பயன்படுத்திச்‌ சாப்பாட்டைச்‌ 
சீக்கிரமாகவும்‌ சிறப்பானமுறையிலும்‌ சமைக்கமுடியும்‌ என்று பெர்ஸி 
ஸ்பென்ஸர்‌ சந்தேகத்துக்கு இடமின்றி நிரூபித்தார்‌. அவருடைய 
ஆராய்ச்சிகளின்‌ பலனாக, உலகின்‌ மூதலாவது “மைக்ரோவேவ்‌ 
அவன்‌” அறிமுகப்படுத்தப்பட்டது. 

பெர்ஸி ஸ்பென்ஸரின்‌ வேலை, ராடார்‌ ஆராய்ச்சி. அதற்கு நடுவே 
ஒரு சாக்லெட்‌ உருகியதை வைத்து மைக்ரோவேவ்‌ சமையல்‌ 
தொழில்நுட்பத்தைக்‌ கண்டுபிடிக்கவேண்டும்‌ என்று அவருக்கு எந்த 
அவசியமும்‌ இல்லை. 

ஆனால்‌, அறிவியலாளர்கள்‌ ஒருபோதும்‌ அப்படி நினைக்க 
மாட்டார்கள்‌. அவர்களைப்‌ பொறுத்தவரை உலகில்‌ எல்லாமே ஒன்று 
டன்‌ ஒன்று தொடர்புடையவை, ஒன்றைத்‌ தேடும்போது இன்னொன்று 
அகப்படுவது ரொம்பச்‌ சகஜம்‌. 

“மைக்ரோவேவ்‌ அவன்‌” மட்டுமில்லை; இன்றைக்கு நாம்‌ 
பயன்படுத்துகிற பல தொழில்நுட்பங்கள்‌, கருவிகள்‌, எலக்ட்ரானிக்‌ 
சாதனங்கள்‌ இப்படி மிக எதேச்சையாகக்‌ கண்டுபிடிக்கப்பட்டவைதான்‌. 
ஆனால்‌ அதற்காக, அவையெல்லாம்‌ அந்தந்த விஞ்ஞானியின்‌ 
அதிர்ஷ்டத்தால்மட்டும்‌ கிடைத்தவை என்று சொல்லமுடியாது, 
எந்நேரமும்‌ எதையாவது புதிதாகத்‌ தேடிக்கொண்டிருக்கிற துடிப்பு, 
அவர்களுக்கு இப்படி எதிர்பாராத பரிசுகளைக்‌ கொண்டுவந்து 
தருகிறது! 

டாக்டர்‌ பேரி 
மார்ஷல்‌ 


மந்திர வியாதி”? 


) லோ, டாக்டர்‌ மார்ஷல்‌ இருக்காங்களா ?' 


யெஸ்‌, ஸ்பீக்கிங்‌” என்றார்‌ டாக்டர்‌ பேரி மார்ஷல்‌, 
“சொல்லுங்க, உங்களுக்கு என்ன பிரச்னை ?2' 

கொஞ்ச நாளாவே எனக்குக்‌ கடுமையான வயித்து 
வலி டாக்டர்‌”, மறுமுனையில்‌ பேசியவர்‌ வேதனையில்‌ 
துடித்துக்கொண்டிருப்பது அவருடைய குரலிலேயே 
தெரிந்தது, “போன வாரம்தான்‌ டாக்டர்கள்‌ என்னைப்‌ 
பரிசோதனை செஞ்சு பார்த்தாங்க, அல்சர்‌-ன்னு 
சொன்னாங்க. ” 

'ஓ, அப்படியா?” பேரி மார்ஷல்‌ நிமிர்ந்து 
உட்கார்ந்தார்‌. அல்சர்‌ நோயாளிகளுடன்‌ பேசுவது 
என்றால்‌ அவருக்குக்‌ கூடுதல்‌ ஆர்வம்‌. அதற்கு ஒரு 
காரணம்‌ உண்டு. 

அந்தக்‌ காலத்தில்‌, 'அல்சர்‌' எனப்படும்‌ வயிற்றெரிச்‌ 
சல்‌ நோய்க்கு மருத்துவம்‌ கிடையாது. வலி குறைவதற் 
காகச்‌ சில மருந்துகள்‌ கொடுப்பார்கள்‌. அப்புறம்‌ அந்த 
மருந்தை நிறுத்தினால்‌ மறுபடி அல்சர்‌ குதியாட்டம்‌ 
போட்டுக்கொண்டு ஓடி வந்துவிடும்‌. 
உலகம்‌ முழுக்க, மருத்துவர்களும்‌ விஞ்ஞானிகளும்‌ 

இந்த அல்சரை என்ன செய்வது என்றே புரியாமல்‌ திணறினார்கள்‌. 
அது எதனால்‌ வருகிறது, அதனைத்‌ தவிர்ப்பது எப்படி, குணப்‌ 
படுத்துவது எப்படி, யாருக்கும்‌ எதுவும்‌ தெரியவில்லை. 

ஆரம்பத்தில்‌, காரமான உணவுகளைச்‌ சாப்பிடுவது, புகையிலை 
போடுவது, மது அருந்துவது, மன அழுத்தம்‌ ஆகியவற்றால்தான்‌ 
அல்சர்‌ வருவதாக நினைத்தார்கள்‌. ஆனால்‌, இதையெல்லாம்‌ 
அடியோடு நிறுத்தினால்கூட, அல்சர்‌ குறையவில்லை. 

அப்புறம்‌ என்னதான்‌ செய்யமுடியும்‌ ? அல்சர்‌ வியாதி வந்த 
நோயாளிகள்‌, “நாம கொடுத்துவெச்சது அவ்வளவுதான்‌” என்று 
வலியைப்‌ பொறுத்துக்கொண்டு வாழப்‌ பழகிவிட்டார்கள்‌. 

இந்த நேரத்தில்தான்‌, ஆஸ்திரேலியாவைச்‌ சேர்ந்த ராபின்‌ வாரென்‌ 
என்ற ஆய்வாளர்‌ பல அல்சர்‌ நோயாளிகளைப்‌ பரிசோதனை செய்து 
பார்த்தார்‌. அவர்களுடைய உடலில்‌ தென்பட்ட ஒரு சின்ன பாக்டீரியா 
அவருடைய கவனத்தைக்‌ கவர்ந்தது. 

அல்சருக்கும்‌ பாக்டீரியாவுக்கும்‌ என்ன சம்பந்தம்‌ ? அவருக்குப்‌ 
புரியவில்லை. அதே மருத்துவமனையில்‌ வேலை பார்த்துக்கொண்டி 
ருந்த பேரி மார்ஷலிடம்‌ சென்றார்‌, “டாக்டர்‌, இதைக்‌ கொஞ்சம்‌ 
பாருங்களேன்‌!” 

ராபின்‌ வாரென்‌ சொன்னதைக்‌ கேட்டு பேரி மார்ஷலுக்கு உற்சா 
கம்‌. அவரும்‌ தீவிர பரிசோதனைகளில்‌ இறங்கினார்‌. அல்சர்‌ வியாதி 
வந்த பெரும்பாலான நோயாளிகளின்‌ உடலில்‌ இந்த பாக்டீரியா 
குடிகொண்டிருப்பது கண்டுபிடிக்க ப்பட்டது. 

ஒருவேளை, அல்சர்‌ நோய்க்கே இந்த பாக்டீரியாதான்‌ காரணமாக 
இருக்குமோ? அப்படி இருந்துவிட்டால்‌, அல்சரைக்‌ குணப்படுத்து 
வதற்கு மருந்து கண்டுபிடித்துவிடலாமே ! 

உடனடியாக, பேரி மார்ஷல்‌ தனது ஆய்வின்‌ அடுத்த கட்டத்தில்‌ 
இறங்கினார்‌. ராபின்‌ வாரென்‌ அடையாளம்‌ கண்ட பாக்டீரியாவை 
அழிப்பதற்கான மருந்துகளைக்‌ கண்டுபிடித்தார்‌. அவற்றை அல்சர்‌ 
நோயாளிகளுக்குக்‌ கொடுத்துப்‌ பரிசோதனை செய்தார்‌. 

வெற்றி! அல்சர்‌ நோயாளிகள்‌ இந்த மருந்துகளைச்‌ சாப்பிட்ட சில 
நாள்களுக்குள்‌ குணமானார்கள்‌. மீண்டும்‌ அவர்களுடைய வயிற்றை 
நுண்ணோக்கியில்‌ பார்த்தபோது, அந்த பாக்டீரியாக்களைக்‌ காணோம்‌. 

சந்தோஷத்தில்‌ குதித்த பேரி மார்ஷல்‌, தன்னுடைய பரிசோதனை 
முடிவுகளை வெளியிட்டார்‌, “அல்சர்‌ மந்திரவியாதி அல்ல; சாதாரண 
பாகடீரியாக்களால்‌ வருவதுதான்‌, அதை முழுவதுமாகக்‌ குணப்படுத்த 
மருந்து இருக்கிறது. ' 

பேரி மார்ஷல்‌ இப்படிச்‌ சொன்னதும்‌, பல நாடுகளைச்‌ சேர்ந்த 

டாக்டர்கள்‌, விஞ்ஞானிகள்‌ கிண்டலாகச்‌ சிரித்தார்கள்‌, “யோவ்‌, காமெடி 
பண்ணாதேய்யா, சும்மா உட்காரு. ' 

பின்னே? அவர்களெல்லாம்‌ பல ஆண்டுகளாக ஆராய்ச்சி 
நடத்தியும்கூட, ஒன்றும்‌ புரியாமல்‌ திணறிக்கொண்டிருக்கிற ஒரு 
விஷயத்தை, இந்த இளைஞர்‌ சர்வசாதாரணமாகத்‌ தீர்த்துவைக்கிறாரே, 
யார்‌ நம்புவார்கள்‌ ? 

பேரி மார்ஷல்‌ வெறுத்துப்போனார்‌, “அடப்பாவிகளா, 
உலகம்முழுக்க லட்சக்கணக்கான மக்களோட வலிக்கு நான்‌ மருந்து 
கண்டுபிடிச்சிருக்கேன்‌, என்னை நம்பமாட்டேங்கநீங்களே?!” 

அப்போதும்‌ அவர்‌ நம்பிக்கை இழக்கவில்லை. தொடர்ந்து 
வெவ்வேறு மருத்துவ அமைப்புகளைச்‌ சந்தித்தார்‌. தன்னுடைய 
ஆய்வுகளைப்பற்றி விளக்கிச்‌ சொல்லி ஆதரவு கேட்டார்‌. ஆனால்‌ 
எல்லோரும்‌ அவரை வெளியே தள்ளிக்‌ கதவைச்‌ சாத்திவிட்டார்கள்‌. 

கடைசியாக, பேரி மார்ஷல்‌ ஒரு முடிவுக்கு வந்தார்‌, “இனிமே பேச்சு 
சரிப்படாது, செயல்ல இறங்கவேண்டியதுதான்‌. ' 


! பறுநாள்‌, பேரி மார்ஷல்‌ தன்னுடைய நண்பர்கள்‌, உதவியாளர்களை 
அழைத்தார்‌. அவர்களைச்‌ சாட்சியாக வைத்துக்கொண்டு, கடகட 
வென்று ஒரு தம்ளர்‌ தண்ணீரைக்‌ குடித்தார்‌. 

அந்தத்‌ தண்ணீரில்‌, அல்சர்‌ உண்டாக்கும்‌ பாக்டீரியாக்கள்‌ கோடிக்க 
ணக்கில்‌ நிரம்பிக்கிடந்தன. அவற்றைக்‌ குடித்து, தன்னுடைய 
உடம்பையே பரிசோதனைச்‌ சாலையாக மாற்றிக்கொண்டுவிட்டார்‌ 
பேரி மார்ஷல்‌. 

இரண்டு நாள்களில்‌, பேரி மார்ஷலுக்கு வயிற்று வலி வந்தது. தலை 
சுற்றியது, வாந்தி வந்தது, இவை எல்லாமே அல்சருக்குரிய அறிகுறிகள்‌. 

உடனடியாக, சக ஆய்வாளர்கள்‌ அவருடைய வயிற்றைப்‌ பரிசோ 
தனை செய்துபார்த்தார்கள்‌. பாக்டீரியாக்கள்‌ நன்றாகத்‌ தங்களுடைய 
வேலையைக்‌ காட்டியிருந்தன. 

சட்டென்று, தான்‌ கண்டுபிடித்த மருந்துகளைக்‌ குடித்தார்‌ பேரி 
மார்ஷல்‌. அல்சர்‌ இருந்த இடம்‌ காணாமல்‌ குணமாகிவிட்டது. 

பேரி மார்ஷலின்‌ அதிரடியைப்‌ பார்த்து அறிவியல்‌ உலகம்‌ 
அசந்துபோய்‌ நின்றது. இந்த இளைஞர்‌, தன்னைத்‌ தானே பலியாடாக 
மாற்றிக்கொண்டு அல்சருக்கான சிகிச்சைமுறையை ஆதாரத்துடன்‌ 
நிரூபித்துவிட்டார்‌! 

அதன்பிறகுதான்‌, பேரி மார்ஷல்‌ பேசுவதை மற்றவர்கள்‌ காது 
கொடுத்துக்‌ கேட்க ஆரம்பித்தார்கள்‌. அவர்‌ கண்டுபிடித்த பாக்டீரியா, 
அதற்கான மருந்துகளைப்பற்றித்‌ தீவிர ஆய்வுகள்‌ நடைபெற்றன. 

இதனால்‌, சில ஆண்டுகளில்‌ அல்சருக்கு முழுமையான தீர்வு 
கண்டறியப்பட்டுவிட்டது. இந்தச்‌ சாதனைக்காக, ராபின்‌ வாரென்‌, 
பேரி மார்ஷல்‌ இருவருக்கும்‌ நோபல்‌ பரிசு வழங்கப்பட்டது. 

இன்றைக்கு நாம்‌ சர்வ சாதாரணமாக நினைக்கும்‌ பல நோய்கள்‌, 
ஒருகாலத்தில்‌ 'மந்திரவியாதி களாக பயமுறுத்திக்கொண்டிருந்தவைதான்‌. 
சாதாரண காய்ச்சல்‌, சளி, ஜலதோஷம்‌, தலைவலி, சிறிய ரத்த காயத்தால்‌ 
உயிர்‌ இழந்தவர்கள்கூட உண்டு. 

இப்படி நிச்சயமில்லாமல்‌ இருந்த மருததுவ உலகத்தை, 
படிப்படியாக முன்னேற்றிக்‌ கொண்டுவந்தது அறிவியல்தான்‌. 
இதன்மூலம்‌ பல தீராத நோய்கள்‌ அழித்தொழிக்கப்பட்டன. வியாதி 
வருவதற்குமுன்பாகவே அதைத்‌ தடுத்து நிறுத்துவதும்‌ சாத்தியமானது; 
பல குழந்தைகள்‌, முதியவர்களின்‌ உயிர்‌ பிழைத்தது; நம்முடைய 
சராசரி வாழ்நாளும்‌ அதிகரித்திருக்கிறது. 

மருத்துவமும்‌ அறிவியலும்‌ கை கோர்த்துக்கொண்டுவிட்டால்‌, 
மனிதனுக்கு நல்ல நேரம்தான்‌! 

பேராசிரியர்‌ 
சந்திரசேகர்‌ 


றர்கதீரச்‌ சாவி 


ரு ஸ்வெட்டர்‌, இரண்டு ஸ்வெட்டர்‌, தலைக்குக்‌ 
குல்லா, கழுத்துக்கும்‌ முகத்துக்கும்‌ மஃப்ளர்‌, காது 
களை மூடிக்கொள்வதற்குச்‌ சிறிய பஞ்சுப்‌ பொதிகள்‌, 
கால்களுக்குக்‌ கனமான காலணிகள்‌. 

இத்தனையையும்‌ அணிந்துகொண்டபிறகு, பேராசி 
ரியர்‌ சந்திரசேகருக்கு லேசாக மூச்சு வாங்கியது. கண்‌ 
ணாடியில்‌ தன்னைத்‌ தானே பார்த்துச்‌ சிரித்துக்‌ 


கொண்டார்‌, “இது நான்தானா? அல்லது, யாரோ 
இயந்திர மனிதனா ?' 

மிகவும்‌ கனமான உடைகளை அணிந்திருந்ததால்‌, 
அவரால்‌ சரியாக நடக்கக்கூட முடியவில்லை. கொஞ்சம்‌ 
சிரமப்பட்டு நகர்ந்துவந்து வாசல்‌ கதவைத்‌ திறந்தார்‌. 

வெளியே எங்கு பார்த்தாலும்‌ வெள்ளைப்‌ பனி 
போர்த்தியிருந்தது. தார்ச்சாலை, அதன்‌ இருபுறமும்‌ 
நிற்கிற மரங்கள்‌, செடிகொடிகள்‌, கார்கள்‌, புல்வெளிகள்‌, 
வீடுகள்‌ எனக்‌ காணும்‌ இடமெல்லாம்‌ பனிமயம்‌. 

சந்திரசேகர்‌ பெருமூச்சுடன்‌ தன்னுடைய காரை 
நெருங்கினார்‌. அதுவும்‌ பனிப்‌ பொழிவால்‌ மூடப்பட்டு 
நின்றது. அதற்கென்று உள்ள விசேஷக்‌ கருவியைக்‌ 
கொண்டு பனியை மெல்ல விலக்க ஆரம்பித்தார்‌. 


என்‌. சொக்கன்‌ 57 


Join Our Group: -> https://telegram.me/tamilbooksworld 


பக்கத்து வீட்டிலிருந்து வெளியே வந்த யாரோ, அவரை 
விநோதமாகப்‌ பார்த்தார்கள்‌, '“புரொஃபஸர்‌, இந்தப்‌ பனியில என்ன 
செஞ்சுகிட்டிருக்கீங்க ?”' 

“காரை க்ளீன்‌ பண்றேன்‌”' நிமிர்ந்து பார்க்காமல்‌ சொன்னார்‌ சந்திரசே 
கர்‌. 

“அது தெரியுது, எதுக்காகக்‌ க்ளீன்‌ பண்றீங்க ? இப்ப எங்கயாவது 
போகப்போறீங்களா என்ன ?”' 

“ஆமா, சிகாகோவுக்குப்‌ போகணும்‌, க்ளாஸ்‌ இருக்கு. ”" 

'சிகாகோவுக்கா ?' பக்கத்துவீட்டுக்காரர்‌ வாயைப்‌ பிளந்தார்‌, ““என்ன 
புரொஃபஸர்‌ விளையாடறீங்களா ? நேத்து ராத்திரி முழுக்கப்‌ பனி 
டெஞ்சிருக்கு, ரோடெல்லாம்‌ ஐஸ்‌ கட்டியா உறைஞ்சுகெடக்குது, 
நீங்க இங்கிருந்து அவ்வளவு தூரம்‌ பயணம்‌ செய்யறது ரொம்ப 
ஆபத்து. '' 

“உண்மைதான்‌. ஆனா, அதுக்காக நான்‌ என்னோட க்ளாஸைத்‌ 
தள்ளிப்போடமுடியாதே '” என்றபடி காருக்குள்‌ நுழைந்தார்‌ சந்திரசே 
கர்‌, “ஸ்டூடன்ட்ஸ்‌ காத்திருப்பாங்க, நான்‌ கிளம்பறேன்‌, பை.” 

பக்கத்துவீட்டுக்காரர்‌ மனமே இல்லாமல்‌ சந்திரசேகருக்குக்‌ கைய 
சைத்து விடை கொடுத்தார்‌, “'ஜாக்கிரதையாப்‌ பார்த்து வண்டி ஓட்டுங்க 
புரொஃபஸர்‌. '” 

அவர்‌ சொன்னதுபோலவே, சாலையெல்லாம்‌ பனிக்கட்டிகள்‌ 
உறைந்து ஆக்கிரமித்திருந்தன. அவற்றுக்கு நடுவே காரை 
ஓட்டிக்கொண்டு செல்வது மிகவும்‌ சிரமமாக இருந்தது. 

ஆனால்‌, பேராசிரியர்‌ சந்திரசேகர்‌ அதைப்பற்றியெல்லாம்‌ 
கொஞ்சமும்‌ கவலைப்படவில்லை. தான்‌ கற்றுக்கொண்ட அறிவியலை 
மற்றவர்களுக்குச்‌ சொல்லித்தருவது என்றால்‌, அவருக்கு அத்தனை 
மகிழ்ச்சி; ஆனந்தம்‌. அதற்கு முன்னால்‌ எந்த அசெளகர்யமும்‌ 
பெரிதாகத்‌ தோன்றவில்லை. 

கிட்டத்தட்ட ஒன்றரை மணி நேரம்‌ கடும்‌ பனிக்கு நடுவே பயணம்‌ 
செய்தபிறகு, சிகாகோ பல்கலைக்கழகம்‌ எதிர்ப்பட்டது. காரை நிறுத்‌ 
திவிட்டுத்‌ தன்னுடைய வகுப்பறைக்குள்‌ நுழைந்தார்‌ சந்திரசேகர்‌. 

அங்கே, இரண்டே இரண்டு மாணவர்கள்மட்டும்‌ காத்திருந்தார்கள்‌, 
“ஹலோ புரொஃபஸர்‌. ' 

ஹலோ: உற்சாகமாகக்‌ கையசைத்தார்‌ சந்திரசேகர்‌, ““இன்னிக்குப்‌ 
பாடத்தை ஆரம்பிக்கலாமா ?”” 

அடுத்த விநாடி, அவர்கள்‌ வெளி உலகத்தை முற்றிலுமாக 
மறந்துவிட்டார்கள்‌. படிக்கவேண்டிய பாடங்கள்‌, கற்றுக்கொள்ள 
வேண்டிய விஷயங்கள்‌, இன்னும்‌ கண்டுபிடிக்கப்படவேண்டிய 

அறிவியல்‌ மர்மங்கள்‌ ஆகியவைதான்‌ அவர்களுடைய மனத்தை 
முற்றிலும்‌ ஆக்கிரமித்துக்கொண்டிருந்தன. 

சந்திரசேகர்‌ வகுப்பை முடித்துவிட்டு வெளியே வரும்போது, 
இன்னொரு பேராசிரியர்‌ எதிர்ப்பட்டார்‌, “ஹலோ மிஸ்டர்‌ சந்திரசே 
கர்‌, சிகாகோவுக்கு எப்ப வந்தீங்க 2”' 

“இப்பதான்‌, கார்ல வந்தேன்‌. ”' 

“அச்சச்சோ, வழியெல்லாம்‌ பனி ரொம்ப ஜாஸ்தின்னு சொன்‌ 
னாங்களே, எப்படி வண்டியை ஓட்டிகிட்டு வர முடிஞ்சது ?'' 

“அதையெல்லாம்‌ பார்த்தா முடியுமா? இங்கே ரெண்டு 
ஸ்டூடண்ட்ஸ்‌ காத்திருக்காங்களே. '' 

“ரெண்டே ரெண்டு மாணவர்களுக்காகவா இவ்ளோ தூரம்‌ வண்‌ 
டியை ஓட்டிகிட்டு வந்தீங்க ?'' அந்தப்‌ பேராசிரியர்‌ கேலியாகச்‌ சிரித்தார்‌, 
“மிஸ்டர்‌ சந்திரசேகர்‌, நம்ம கல்லூரி விதிமுறைகளின்படி, ஒவ்வொரு 
வகுப்பிலயும்‌ குறைஞ்சபட்சம்‌ நாலு பேர்‌ இருக்கணும்‌, இல்லைன்னா 
நீங்க அவங்களுக்குப்‌ பாடம்‌ எடுக்கவேண்டியதில்லை. ”' “தெரியும்‌” 
என்பதுபோல்‌ புன்னகை செய்தார்‌ சந்திரசேகர்‌, “ரூல்ஸ்‌ கிடக்கட்டும்‌ 
சார்‌, இந்த ரெண்டு ஸ்டூடன்ட்ஸோட ஆர்வத்தை நாம மதிக்கவேணாமா ? 
மத்த மாணவர்கள்‌ இந்த வகுப்பில அக்கறை காட்டலைங்கறதுக்காக, 
நாம இவங்களை ஏமாத்தறது சரியில்லையே'' சொல்லிவிட்டுத்‌ 
திரும்பிப்‌ பார்க்காமல்‌ நடந்தார்‌. 


அடுத்த பல மாதங்கள்‌ பேராசிரியர்‌ சந்திரசேகர்‌ அந்த இரண்டு 
மாணவர்களுக்கு அக்கறையோடு பாடம்‌ சொல்லிக்கொடுத்தார்‌. 
அவர்களும்‌ மிகுந்த ஆர்வத்துடன்‌ விஷயங்களைக்‌ கற்றுக்‌ 
கொண்டார்கள்‌; கேள்வி கேட்டார்கள்‌; பல விஷயங்களைப்‌ பரிசே 
£தித்துப்‌ புரிந்துகொண்டார்கள்‌. 

வெளி உலகம்‌, அவர்களைப்‌ பார்த்துச்‌ சிரித்துக்கொண்டி ருக்கலாம்‌. 
ஆனால்‌, அந்த மூவருக்கும்‌ அறிவியல்‌ என்பது வெறும்‌ படிப்பு அல்ல, 
அது ஒரு தவம்‌; வேள்வி; தங்களைச்‌ சுற்றியிருக்கிற எல்லாவற்றையும்‌ 
புரிந்துகொள்ள உதவுகிற ஒரு மாய ஜன்னல்‌; அதைப்‌ பார்த்தும்‌ பார்க்‌ 
காததுபோல்‌ புறக்கணித்துச்‌ செல்ல அவர்களுக்கு விருப்பம்‌ இல்லை. 

அந்தக்‌ கடின உழைப்பு, அவர்களைக்‌ கைவிடவில்லை. 
பின்னாள்களில்‌ பேராசிரியர்‌ சந்திரசேகர்‌, அவரிடம்‌ பாடம்‌ கற்றுக்‌ 
கொண்ட அந்த இரண்டு மாணவர்கள்‌, ட்ஸாங்‌ டாவ்‌ லீ, சென்‌ நிங்‌ 
யாங்க்‌ ஆகிய மூவருமே, அறிவியல்‌ சாதனையாளர்களுக்கான நோபல்‌ 
பரிசு வென்றார்கள்‌. 

இதுதான்‌, அறிவியலை வெறும்‌ மார்க்‌ வாங்கும்‌ பாடமாக 

நினைப்பதற்கும்‌, அதையே வாழ்க்கையாக எண்ணித்‌ தங்களை 
அர்ப்பணித்துக்கொள்வதற்கும்‌ உள்ள வித்தியாசம்‌. “இரண்டு 
மாணவர்கள்தானே ?” என்று சந்திரசேகர்‌ அலட்சியப்படுத்தியிருந்தால்‌, 
இன்றைக்கு அவர்‌ இந்தியாவின்‌ பெருமையாகக்‌ கொண்டாடப்‌ 
பட்டிருக்கமாட்டார்‌, ஊரெல்லாம்‌ பனி பெய்யுது, இன்னிக்கு எதுக்கு 
க்ளாஸுக்குப்‌ போகணும்‌' என்று அந்த மாணவர்கள்‌ வீட்டுக்குள்‌ 
படுத்துத்‌ தூங்கியிருந்தால்‌, அவர்களும்‌ இப்படி ஒரு மிகப்‌ பெரிய 
சாதனையை நிகழ்த்தியிருக்கமுடி யாது. 

அறிவியல்‌ எனும்‌ மந்திரச்‌ சாவியால்‌, எதையும்‌ திறக்கலாம்‌. தேவை, 
கொஞ்சம்‌ முனைப்பு; ப்ளஸ்‌ தளராத உழைப்பு! 

அரை விநாடி ஆத்தீரம்‌ 

(கே [1ட்டைக்‌ கதவுகள்‌ உடைபட்டன. 

'ஹோஓஓஓஓஓஓய்‌ என்று சத்தமிட்டபடி 
ரோமானியப்‌ படை வீரர்கள்‌ உள்ளே ஓடினார்கள்‌. 
கண்ணில்‌ படுகிறவர்களையெல்லாம்‌ ஆத்திரத்தோடு 
அடித்து வீழ்த்த ஆரம்பித்தார்கள்‌. 

பின்னே ? இந்த நாளுக்காக அவர்கள்‌ எத்தனை 
மாதமாகக்‌ காத்திருக்கிறார்கள்‌! அத்தனை கோபமும்‌ 
ரோமானியர்களுடைய முகங்களில்‌ 'பளிச்‌' சென்று 
தெரிந்தது. 

ஆரம்பத்தில்‌ இந்தப்‌ போரை அவர்கள்‌ ஒரு பெரிய 
விஷயமாகவே நினைக்கவில்லை. வழக்கம்போல்‌ 
போகிறோம்‌, தாக்குகிறோம்‌, ஜெயிக்கிறோம்‌, கொள்‌ 
ளையடிக்கிறோம்‌, திரும்பி வருகிறோம்‌ என்றுதான்‌ 
நினைத்துக்கொண்டு புறப்பட்டார்கள்‌. 

ஆனால்‌ இங்கே, நிலைமை தலைகீழாக இருந்தது. 
சைரகஸ்‌ நகரத்தின்‌ படைகள்‌ அவர்களைத்‌ தைரியமாக 
எதிர்த்துத்‌ தாக்கினார்கள்‌. ரோமானியர்கள்‌ எவ்வளவு 


தான்‌ முயற்சி செய்தாலும்‌ அந்தப்‌ பிரம்மாண்டமான 
கோட்டையைத்‌ தாண்டி உள்ளே போகமுடியவில்லை. 
ரோமானியர்களின்‌ தளபதி பெயர்‌ மார்செலஸ்‌. 

அவரும்‌ சைரகஸை ஜெயிப்பதற்காக எத்தனையோ புதுமையான 
போர்‌ நுணுக்கங்களை முயற்சி செய்து பார்த்துவிட்டார்‌. பப்பு 
வேகவில்லை. 

கடைசியாக, மார்செலஸ்‌ ஒரு முடிவுக்கு வந்தார்‌, 'நாம்‌ இந்தக்‌ 
கோட்டையைச்‌ சுத்தி முற்றுகை இடுவோம்‌' என்றார்‌, “இனிமே 
அவங்களுக்கு ஒரு வாய்ச்‌ சாப்பாடு, ஒரு குவளைத்‌ தண்ணீர்கூட 
கிடைக்கக்கூடாது. நாலே நாள்ல தானா வந்து நம்ம கால்ல விழுவாங்க!' 

ரோமானியர்கள்‌ சத்தமாகக்‌ கத்தி ஆர்ப்பரித்தார்கள்‌. தங்களுடைய 
குளபதியை வாழ்த்தினார்கள்‌. வெற்றி அவர்களுடைய கண்முன்னே 
ஊசலாடியது. 

ஆனால்‌ இந்தமுறையும்‌, மார்செலஸ்‌ நினைத்தது நடக்கவில்லை. 
நாலு நாள்‌, பத்து நாள்‌, ஒரு மாதம்‌, இரண்டு மாதம்‌, ஆறு மாதம்‌, ஒரு 
வருடம்‌, ஒன்றரை வருடம்‌ ஆகியும்‌ சைரகஸ்‌ மக்கள்‌ சரண்‌ 
அடையவில்லை. ரோமானியப்‌ படை வீராகள்‌ காத்திருந்து காத்திருந்து 
வெறுத்துப்போனார்கள்‌. 

அதுமட்டுமில்லை; இந்தக காலகட்டத்தில்‌ சைரகஸ்‌ படைகள்‌ 
தொடர்ந்து ரோமானியர்களைத்‌ தாக்கிக்கொண்டிருந்தன. அதுவும்‌ 
புதுமையான ஆயுதங்களால்‌, மிகவும்‌ விநோதமான போர்முறைகளால்‌. 
இந்தத்‌ திடீர்‌ தாக்குதல்களைச்‌ சமாளிக்கமுடியாமல்‌ திணறினார்‌ 
மார்செலஸ்‌. 

'இவங்களுக்குமட்டும்‌ இப்படிப்‌ புதுப்புது ஆயுதங்கள்‌ எங்கிருந்து 
கிடைக்குது ?' விசாரித்தபோது எல்லோரும்‌ ஒரே ஒரு பெயரைச்‌ 
சொன்னார்கள்‌, “ஆர்க்கிமிடிஸ்‌. ' 

உங்களுக்கு ஆர்க்கிமிடிஸைத்‌ தெரியும்தானே? பாத்ரூமில்‌ 
குளித்துக்கொண்டி ருந்தபோது தொட்டியிலிருந்து தண்ணீர்‌ வழிவதைப்‌ 
பார்த்து ஒரு மிகப்‌ பெரிய அறிவியல்‌ உண்மையைக்‌ கண்டறிந்துவிட்டு 
“ஷேம்‌ ஷேம்‌ பப்பி ஷேம்‌'மாக அப்படியே எழுந்து ஓடிய அதே 
' யுரேகா” ஆர்க்கிமிடி ஸ்தான்‌ ! 

அந்த ஆர்க்கிமிடிஸ்‌ இப்போது சைரகஸ்‌ நகரில்‌ வசித்துக்‌ கொண்‌ 
டிருந்தார்‌. ரோமானியர்களின்‌ தாக்குதலைச்‌ சமாளிப்பதற்காகப்‌ பல 
வித்தியாசமான ஆயுதங்களை ஆராய்ச்சி செய்து கண்டுபிடித்தார்‌. 

இதையெல்லாம்‌ நேருக்கு நேர்‌ பார்த்த மார்செலஸ்‌ அசந்துபோனார்‌. 
“அவர்‌ நிஜமாவே ரொம்பப்‌ புத்திசாலிதான்‌ !” என்று பாராட்டினார்‌. 

'என்னங்க ? எதிரிப்படையைச்‌ சேர்ந்த ஒருத்தரை இப்படிப்‌ புகழ 
றிங்க 2? அவராலதானே நாம இந்தப்‌ போர்ல ஜெயிக்கமுடியாம தாமதமா 
குது ?” 

அவர்‌ எந்தக்‌ கட்சியா இருந்தா என்ன ? அறிவியல்‌ எல்லோருக்கும்‌ 

பொதுவானது” என்றார்‌ மார்செலஸ்‌, “அந்த அறிவியலைப்‌ பயன்படுத்தி 
நலல விஷயங்களை யார்‌ கண்டுபிடிச்சாலும்‌ ஏத்துக்கணும்‌, அவங்க 
திறமையை மதிக்கணும்‌. ' 

ஆர்க்கிமிடி ஸின்‌ புத்திசாலித்தனத்தால்‌ சைரகஸ்‌ வீரர்கள்‌ தொடர்ந்து 
ரோமானியர்களுக்குக்‌ கடுக்காய்‌ கொடுத்துக்கொண்டிருந்தார்கள்‌. 
ஆனாலும்‌ மார்செலஸ்‌ பொறுமையோடு எதிர்த்து நின்றார்‌. கடைசியாக, 
ஜெயித்துவிட்டார்‌. 

ரோமானிய வீரர்கள்‌ சைரகஸ்‌ தெருக்களில்‌ இஷ்டப்படி ஓடினார்கள்‌. 
அகப்பட்ட பொருள்களையெல்லாம்‌ கொள்ளையடித்துக்‌ கொண்டார்‌ 
கள்‌. எதிர்த்தவார்களை அடித்து விளாசினார்கள்‌. 

அப்போது, மார்செலஸ்‌ தன்னுடைய முக்கிய வீரர்களை 
அழைத்தார்‌, “அந்த ஆர்க்கிமிடிஸ்‌ எங்கே இருக்கார்‌ 2? அவரை முதல்ல 
கண்டுபிடிங்க, அப்புறம்‌ ...' 

அவர்‌ பேசி முடிப்பதற்குள்‌ ஒரு வீரன்‌ ஆவேசமாகக்‌ கத்தினான்‌, 
அந்தாளை அங்கயே கொன்னுடறோம்‌. ' 

'கூடாது' அவசரமாக அலறினார்‌ மார்செலஸ்‌, “அவர்‌ எப்பேர்ப்பட்ட 
மேதை தெரியுமா? அவரோட அறிவியல்‌ ஞானத்தை, திறமையை 
நாம மதிக்கணும்‌, முடிஞ்சா அதை நமக்குச்‌ சாதகமாப்‌ பயனபடுத்‌ 
திக்கணும்‌. புரியுதா ?' 

மார்செலஸ்‌ இப்படிச்‌ சொன்னதும்‌ ரோமானிய வீரர்களுக்குக்‌ 
கொஞ்சம்‌ ஏமாற்றம்‌. ஆனால்‌, தளபதியின்‌ கட்டளையை மீறமுடியுமா? 
பேசாமல்‌ தலையாட்டிவைத்தார்கள்‌. 


அதேநேரம்‌, சைரகஸின்‌ இன்னொரு மூலையில்‌ ஆர்க்கிமிடிஸ்‌ 
அமைதியாக உட்கார்ந்திருந்தார்‌. சுற்றிலும்‌ நடக்கிற களேபரங்கள்‌ 
எவையும்‌ அவரைப்‌ பாதிக்கவில்லை. ஏதோ தீவிரமாக யோசித்தபடி 
தரையில்‌ படம்‌ வரைந்து பார்த்துக்கொண்டி ருந்தார்‌. 

ஒரு ரோமானியப்‌ போர்‌ வீரன்‌ அவரை நெருங்கினான்‌, “ஏய்‌, நீ 
யாரு ?' 

ஆர்க்கிமிடிஸ்‌ பதில்‌ சொல்லவில்லை. நிமிர்ந்துபார்க்கவில்லை. “நான்‌ 
கொஞ்சம்‌ வேலையா இருக்கேன்‌, என்னைத்‌ தொந்தரவு செய்யாதே, 
அந்தப்‌ பக்கம்‌ போ!' என்றார்‌. 

அந்த வீரனுக்கு ஆத்திரம்‌. சட்டென்று கத்தியை உருவி ஆர்க்கிமிடிஸ்‌ 
மீது பாய்ச்சினான்‌. அந்த அறிவியல்‌ மேதையின்‌ வாழ்க்கை அதோடு 
முடிந்தது. 

இந்தத்‌ தகவல்‌ மார்செலஸாக்குத்‌ தெரியவந்தபோது, அவர்‌ 
துடித்துப்போய்விட்டார்‌. “இனிமே இப்பேர்ப்பட்ட ஒரு புத்திசாலி 

நமக்குக்‌ கிடைக்கறதுக்கு இன்னும்‌ எத்தனை காலம்‌ காத்திருக்கணுமோ ? 
அப்படி ஒரு மனுஷரை இந்தக்‌ கோபக்காரனோட அரை விநாடி 
முட்டாள்தனம்‌ கொன்னுடுச்சே' என்று மிகவும்‌ வருந்தினார்‌. 

அந்தக்‌ காலத்திலும்‌ சரி, இந்தக்‌ காலத்திலும்‌ சரி, அறிவியலின்‌ 
முக்கியத்துவத்தை உணர்ந்தவர்கள்‌ சிலர்மட்டுமே. அதைப்‌ புரிந்து 
கொள்ளாமல்‌ அலட்சியப்படுத்துகிறவர்கள்‌, கேவி செய்கிறவர்கள்தான்‌ 
அதிகம்‌. 

ஆனால்‌, இந்த இரு கோஷ்டியினராலும்‌ அறிவியல்‌ இல்லாமல்‌ 
வாழமுடியாது. ஆர்க்கிமிடிஸ்போன்ற பல சிந்தனையாளர்கள்‌, 
ஆராய்ச்சியாளர்கள்‌, மகா மேதைகளின்‌ தோள்மீது ஏறி நின்றுதான்‌ 
நாம்‌ இப்போது நம்முடைய உலகத்தை மகிழ்ச்சியோடு பார்த்துக்‌ 
கொண்டிருக்கிறோம்‌. அந்த நன்றி, என்றைக்கும்‌ மறக்கக்கூடாதது ! 

அ 


இரா ரெம்சென்‌ 


தித்திக்குதே! 


“சாப்பாடு ரெடி!” 

மனைவியின்‌ குரல்‌ கேட்டதும்‌ இரா ரெம்சென்‌ 
வாசித்துக்கொண்டிருந்த செய்தித்தாளை மடித்து 
வைத்தார்‌. நிதானமாக எழுந்து சாப்பாட்டு மேஜைக்கு 
வந்தார்‌, “இன்னிக்கு என்ன டின்னர்‌?” 

“ப்ரெட்‌ ரோல்ஸ்‌!” என்றார்‌ அவர்‌ மனைவி. 

“ரோல்ஸ்‌” என்றால்‌ ரொட்டியை உருட்டித்‌ தயாரிக்‌ 
கிற ஒரு பண்டம்‌. அதற்குள்‌ காரசாரமாக ஏதாவது 
மசாலா சமாசாரங்களைப்‌ பொதித்து வைத்திருப்பார்கள்‌. 
அதை ரொட்டியுடன சேர்த்துச்‌ சாப்பிடும்போது ஒரு 
வித்தியாசமான சுவை கிடைக்கும்‌. 

ஆனால்‌ இன்றைக்கு, அந்த ரொட்டி காரமாக 
இல்லை. லேசாகத்‌ தித்தித்தது. ரெம்செனுக்குக்‌ 
குழப்பம்‌. 

“என்னாச்சு ?: 

இந்த ப்ரெட்‌ இனிக்குது” என்றார்‌ ரெம்சென்‌, 
'ரொட்டி தயாரிக்கும்போது தெரியாம சர்க்கரையைக்‌ 


கொட்டிட்டியா?' 
“இல்லையே” என்றபடி தன்னுடைய தட்டில்‌ 

இருந்த ரோல்ஸைக்‌ கடித்துப்பார்த்தார்‌ அவர்‌ மனைவி, “என்னங்க 
சொல்றீங்க ? என்னோட ப்ரெட்‌ இனிக்கலையே! வழக்கம்போலதானே 
இருக்கு ?' 

ரெம்சென்‌ மீண்டும்‌ ஆச்சர்யத்தில்‌ மூழ்கினார்‌. ஒரே நேரத்தில்‌ 
தயாரித்த இரண்டு ரொட்டிகள்‌. ஓன்று இனிக்கிறது, இன்னொன்று 
இனிக்கவில்லை. அப்படியென்றால்‌ என்ன அர்த்தம்‌ ? 

சட்டென்று தன்னுடைய கை விரல்களைப்‌ பார்த்தார்‌ ரெம்சென்‌. 
மெல்ல அவற்றைச்‌ சுவைத்தார்‌. கொஞ்சம்‌ இனிப்பு, கொஞ்சம்‌ கசப்பு 
என்று விநோதமான ஒரு கலவை! 

ஆக, இந்த இனிப்பு ரொட்டியிலிருந்து வரவில்லை. என்னுடைய 
கை விரல்களில்‌ ஒட்டியிருக்கிறது. அது எப்படி? 


இரா ரெமெசென்‌ ஓர்‌ ஆராய்ச்சியாளர்‌. நிலக்கரியிலிருந்து சில 
வேதிப்பொருள்களைப்‌ பிரித்து எடுக்கிற ஆய்வுகளில்‌ ஈடுபட்டி ருந்தார்‌. 

ஆனால்‌, அவர்‌ ஆராய்ச்சி செய்துகொண்டிருந்த பொருள்களில்‌ 
எவையும்‌ இனிப்பாக இருக்காது. அப்படியானால்‌, இந்த இனிப்பு 
எங்கிருந்து வந்தது ? ரெமெசெனுக்குப்‌ புரியவில்லை. குழப்பத்தோடு 
தூங்கப்போனார்‌. 

அடுத்த நாள்‌ காலை, ரெம்சென்‌ ரொம்பச்‌ சீக்கிரமாக எழுந்துவிட்டார்‌. 
பரபரவென்று குளித்துத்‌ தயாராகித்‌ தன்னுடைய ஆராய்ச்சிசாலைக்கு 
ஓடினார்‌. 

வழியெல்லாம்‌ அவருக்கு ஒரே ஒரு சிந்தனைதான்‌. “நேற்றைக்கு 
என்‌ கையில்‌ ஒட்டியிருந்த அந்த இனிப்பு என்னது ? அதை எப்படிக்‌ 
கண்டுபிடிப்பது ?' - இந்தக்‌ கேள்வியைப்‌ பலவிதமாகத்‌ திரும்பத்‌ 
திரும்பக்‌ கேட்டுக்‌ குழப்பிக்கொண்டபடி ஆராய்ச்சிசாலையினுள்‌ 
நுழைந்தார்‌ அவர்‌. 

அங்கே பலவிதமான ஜாடிகள்‌. ஒவ்வொன்றிலும்‌ வெவ்வேறு நிறப்‌ 
பொடிகள்‌, திரவங்கள்‌, கலவைகள்‌. இதில்‌ அந்த இனிப்பை எங்கே 
தேடுவது ? 

முதலில்‌, நேற்றைக்கு நான்‌ எந்தெந்தப்‌ பொருள்களைப்‌ 
பயன்படுத்தினேன்‌ ? அவற்றைமட்டும்‌ தனியே பிரித்துவைத்தால்‌ 
ஏதாவது க்ளு கிடைக்குமா? 

ரெம்சென்‌ நிதானமாகச்‌ சிந்திக்க ஆரம்பித்தார்‌. முந்தின நாள்‌ 
என்னென்ன ஆராய்ச்சிகள்‌ செய்தோம்‌ என்று யோசித்து, அதில்‌ 
உபயோகப்படுத்தப்பட்ட ரசாயனங்களை மட்டும்‌ ஓரமாக எடுத்து 
வைத்தார்‌. 

சிறிது நேரத்துக்குள்‌, அவருடைய மேஜையில்‌ முப்பது, நாற்பது 

வேதிப்பொருள்கள்‌ சேர்ந்துவிட்டன. இத்தனை கூட்டத்தில்‌ அந்த 
இனிப்பு சமாசாரம்‌ எங்கே ? அதை எப்படித்‌ துப்பறிவது ? 

ரெம்சென்‌ யோசித்தார்‌. இனிப்புச்‌ சுவையை மோப்பம்‌ பிடிக்கக்‌ 
கூடிய உளவாளி, வேறு யாரும்‌ இல்லை. நம்முடைய நாக்குதான்‌! 

அதாவது, இங்குள்ள ஒவ்வொரு பொருளையும்‌ தனித்தனியே 
எடுத்துச்‌ சுவைத்துப்பார்க்கவேண்டும்‌. அந்த இனிப்பு எங்கே ஒளிந்‌ 
திருக்கிறது என்று இதன்மூலம்‌ சுலபமாகக்‌ கண்டுபிடித்துவிடலாம்‌. 

ஒரே ஒரு பிரச்னை, இந்த வேதிப்பொருள்களில்‌ பாதி மனித 
உடலுக்கு ஒத்துவராதவை. சிலது விஷமாகக்கூட இருக்கலாம்‌. 
அதையெல்லாம்‌ சாப்பிட்டுவைத்தால்‌ ரெமெசென்‌ உயிருக்கே ஆபத்து 
வந்துவிடும்‌. 

ஆனால்‌, ரெம்சென்‌ அப்படியெல்லாம்‌ யோசிக்கவில்லை. “அந்த 
இனிப்புப்‌ பொருள்‌ எது ?' என்கிற கேள்வி மட்டுமே அவருடைய 
புத்தியை ஆக்கிரமித்திருந்ததால்‌, கொஞ்சமும்‌ தயக்கம்‌ இல்லாமல்‌ 
அங்கிருந்த ரசாயனங்கள்‌ ஒவ்வொன்றையும்‌ எடுத்துச்‌ சுவைக்க 
ஆரம்பித்தார்‌. 

தர்க்கரீதியில்‌ யோசித்தால்‌, ரொம்ப முட்டாள்தனமான வேலை 
இது. ஒழுங்காகப்‌ பரிசோதிக்கப்படாத வேதிக்கலவைகளை உடம்பில்‌ 
சோத்துக்கொள்வது மிகப்‌ பெரிய ரிஸ்க்‌. கிட்டத்தட்ட தற்கொலைக்குச்‌ 
சமம்‌. 

இரா ரெம்சென்‌ அந்த ஆபத்தைச்‌ சந்திக்கத்‌ தயாராக இருந்தார்‌, 
'ஏதாவது பிரச்னை வந்தா அப்புறமாப்‌ பார்த்துக்கலாம்‌, இப்போதைக்கு 
அந்த இனிப்புப்பொருளைக்‌ கண்டுபிடிச்சே தீரணும்‌' என்று 
தன்னுடைய விஷப்பரீட்சையைத்‌ தொடர்ந்தார்‌. 

இப்படிப்‌ பல பொருள்களைச்‌ சுவைத்துப்‌ பார்த்தபின்னர்‌, நேற்று 
இரவு அவர்‌ ருசித்த அதே இனிப்பு * கசப்பு கலவை அவருக்குத்‌ 
திரும்பக்‌ கிடைத்துவிட்டது. மகிழ்ச்சியில்‌ ஆனந்தக்‌ கூத்தாடினார்‌ 
ரெம்சென்‌. 

அது என்ன ரசாயனம்‌ ? 

அதன்‌ பெயர்‌ “ஓ-பென்சோயிக்‌-சல்‌ஃபிமைட்‌. ' வேறு ஏதோ 
ஆராய்ச்சியின்‌ நடுவே எதேச்சையாகச்‌ சிக்கிய செயற்கை இனிப்புப்‌ 
பொருள்‌ அது. 

ரெம்சென்‌ அந்தத்‌ தித்திப்பு ரசாயனத்துக்குச்‌ “சாக்கரின்‌' என்று 
பெயர்‌ வைத்தார்‌. கரும்பிலிருந்து தயாரிக்கப்படும்‌ இயற்கைச்‌ சர்க்‌ 
கரைக்கு ஒரு நலல மாற்றுப்பொருளாக இது அமைந்தது. அதன்பிறகு, 
இதேபோல்‌ இன்னும்‌ பல செயற்கை இனிப்புப்‌ பொருள்கள்‌ 
கண்டுபிடிக்கப்பட்டன. சர்க்கரை நோய்‌ கொண்டவர்கள்‌, உடல்‌ எடை 

குறைக்க விரும்புகிறவர்களுக்கெல்லாம்‌ இவை மிகப்‌ பெரிய வரப்பிரசா 
தமாக இருக்கின்றன. 

ஆனால்‌ இத்தனைக்கும்‌ ஆரம்பம்‌ எது என்று பார்த்தால்‌, ரெம்சென்‌ 
செய்த ஒரு சிறிய தவறுதான்‌. அன்றைக்கு ஆராய்ச்சிசாலையில்‌ 
வேலை செய்து முடித்தபிறகு அவர்‌ தன்னுடைய கையைக்‌ கழுவ 
மறந்ததால்தான்‌, “ஓ-பென்சோயிக்‌-சல்‌ஃபிமைட்‌' அவருடைய 
விரல்களில்‌ ஒட்டிக்கொண்டது; பின்னர்‌ அவரது உணவிலும்‌ ஒட்டிக்‌ 
கொண்டது; திடீர்‌ இனிப்பாகத்‌ தலைகாட்டி ஆச்சர்யம்‌ அளித்தது. 

இந்தத்‌ தவறுக்குப்‌ பரிகாரமாக, மறுநாள்‌ தன்‌ ஆராய்ச்சி சாலை 
யிலிருந்த பல ரசாயனங்களை மொத்தமாகச்‌ சுவைத்துப்பார்த்து தன்‌ 
உடம்பையே ஒரு பரிசோதனைக்கூடமாக மாற்றிக்கொண்டுவிட்டார்‌ 
ரெம்சென்‌. அந்தத்‌ தைரியத்தினால்தான்‌, நமக்குச்‌ 'சாக்கரின்‌' என்னும்‌ 
செயற்கை இனிப்பு கிடைத்தது ! 

அன்றுமுதல்‌ இன்றுவரை ஒவ்வொரு தலைமுறையிலும்‌ ரெம்சென்‌ 
போன்ற தீவிர ஆராய்ச்சியாளர்கள்‌, அறிவியலுக்காகத்‌ தங்கள்‌ 
வாழ்க்கையையே அர்ப்பணம்‌ செய்துகொண்டவர்கள்‌, இருந்திருக்‌ 
கிறார்கள்‌. அவர்களால்தான்‌ இந்த உலகம்‌ ஒவ்வொரு நாளும்‌ மேலும்‌ 
சிறப்பானதாக முன்னேறிச்‌ சுழன்றுகொண்டிருக்கிறது ! 

குழப்பாகே! 


(இன்றிலிருந்து சுமார்‌ நாற்பத்தைந்து வருடங்க 
ளுக்குமுன்னால்‌, பாகிஸ்தான்‌ இந்தியாவின்மீது போர்‌ 
தொடுத்தது. 

அதற்குச்‌ சில ஆண்டுகள்‌ முன்பாகத்தான்‌ இந்தியா 
வைப்‌ பிரித்துப்‌ பாகிஸ்தான்‌ என்கிற தனி தேசம்‌ 
உருவாக்கப்பட்டிருந்தது. இதற்கான எல்லைப்‌ 
பகுதிகளைத்‌ தீர்மானித்தபோது இரண்டு நாடுகளுக்கும்‌ 
இடையே ஏகப்பட்ட பிரச்னைகள்‌, இழுபறிகள்‌, 
தலைவலிகள்‌. 

அதன்‌ விளைவாகதான்‌, இப்போது இந்தப்‌ போர்‌ 
வெடித்தது. இதன்மூலம்‌, இந்திய எல்லைக்குள்‌ இருந்த 
சில பகுதிகளை வேட்டையாடித்‌ தன்னுடன்‌ இணைத்‌ 
துக்கொண்டுவிடவேண்டும்‌ என்று திட்டமிட்டது 
பாகிஸ்தான்‌. 

இதற்கான விவாதங்கள்‌ தொடங்கியபோது, பாகிஸ்‌ 
தான்‌ ராணுவத்தின்‌ மேலதிகாரி ஒருவர்‌ சொன்னார்‌, 


நம்மிடம்‌ இருக்கும்‌ டாங்கிகள்‌ ரொம்பப்‌ பழசு. 
இதையெல்லாம்‌ வெச்சுகிட்டு இந்தியாவை ஜெயிக்க 

முடியாது. 
“டாங்கி” என்பது ராணுவ வீரர்கள்‌, ஆயுதங்களைத்‌ 

தாங்கிச்‌ செல்கிற பிரம்மாண்டமான வண்டி. அதற்குள்‌ உட்கார்ந்தபடி 
எதிரி நாட்டு இலக்குகளைக்‌ குறிபார்த்துச சுடமுடியும்‌. 

பாகிஸ்தான்‌ ராணுவம்‌ எப்படியாவது இந்தியாவை முறியடித்து 
விடவேண்டும்‌ என்கிற தவிப்பில்‌ இருந்தது. ஆனால்‌ அதற்குத்‌ 
தேவையான நவீன டாங்கிகள்‌ எவையும்‌ அவர்களிடம்‌ இல்லை. 
என்ன செய்வது ? 

நம்மகிட்டதான்‌ நிறைய பணம்‌ இருக்கே. புதுசா சில டாங்கிகளை 
வாங்கிட்டா என்ன ?'' என்றார்‌ ஓர்‌ அதிகாரி. 

'நல்ல யோசனை" என்றார்‌ இன்னொருவர்‌, “அமெரிக்காவிலே 
பேட்டன்‌ டாங்கி-ன்னு ஒண்ணு புதுசா வந்திருக்காம்‌. நாம அதை 
வாங்கிட்டோம்ன்னா இந்தியாவைச்‌ சுலபமா வீழ்த்திடலாம்‌!”' 

எல்லோரும்‌ பெரிதாகத்‌ தலையாட்டினார்கள்‌. ஏகப்பட்ட பணம்‌ 
செலவழித்துச்‌ சில நூறு பேட்டன்‌ டாங்கிகள்‌ வாங்கப்பட்டன. 

ஆனால்‌, அந்த நவீன டாங்கிகள்‌ பாகிஸ்தானுக்கு வந்து சேர்ந்த 
நேரம்‌, போர்‌ நெருங்கிவிட்டது. வீரர்கள்‌ அதில்‌ ஒழுங்காகப்‌ பயிற்சி 
எடுத்துக்கொள்ளக்கூட நேரம்‌ இல்லை. 

அதனால என்ன? எல்லாம்‌ நேரடியாகப்‌ போர்க்களத்துக்குப்‌ 
போய்ப்‌ பார்த்துக்கலாம்‌” அவர்கள்‌ புறப்பட்டுவிட்டார்கள்‌. 

பாகிஸ்தான்‌ ராணுவத்தின்‌ அதிநவீன டாங்கிகளைப்‌ பார்த்த இந்தியா 
பதறிப்போய்விட்டது, “இதோட ஒப்பிட்டா நம்மகிட்ட இருக்கிற 
ஆயுதங்கள்லாம்‌ ரொம்பப்‌ பழசாச்சே' என்று கவலைப்பட்டார்கள்‌. 

ஆனால்‌, அதற்காக இப்போது புது டாங்கிகளை வாங்கமுடியுமா ? 
இருப்பதை வைத்துச்‌ சண்டை போடவேண்டியதுதான்‌. 

போர்‌ தொடங்கியது. லேட்டஸ்ட்‌ டாங்கிகளின்மூலம்‌ இந்தியாவின்‌ 
மீது ஆதிக்கம்‌ செலுத்தலாம்‌ என்று அதிவேகமாக முன்னேறி வந்தது 
பாகிஸ்தான்‌. 

ஆனால்‌, அவர்கள்‌ நினைத்தது நடக்கவில்லை. அதற்கு நேர்‌ எதிராக, 
அவ்வளவு காசு கொடுத்து வாங்கிய பேட்டன்‌ டாங்கிகளே அவர்க 
ளுக்கு எதிராகத்‌ திரும்பிவிட்டன. பாகிஸ்தான்‌ இந்தியாவிடம்‌ செம 
உதை வாங்கிக்கொண்டு பின்வாங்கி ஓடியது. 

எப்படி ? அந்த அதிநவீனத்‌ தொழில்நுட்பம்‌ அவர்களுக்குப்‌ 
பயன்படவில்லையா ? அரதப்‌ பழசான டாங்கிகளை வைத்துக்கொண்டு 
இந்தியா எப்படி பாகிஸ்தானை ஜெயித்தது ? 

அது ரொம்ப வேடிக்கையான கதை. போர்‌ முடிந்தபிறகு பாகிஸ்தான்‌ 
ராணுவ வீரர்களைக்‌ கூப்பிட்டு, “நீங்க ஏன்ப்பா தோத்துப்போனிங்க ?' 
என்று கேட்டபோது, அவர்கள்‌ பேட்டன்‌ டாங்கிகளைதான்‌ கை 
காட்டினார்கள்‌. 

“சார்‌, நீங்கபாட்டுக்குப்‌ புது டாங்கிகளை வாங்கிக்‌ கொடுத்துட்டீங்க, 
அதில என்னென்னவோ கம்ப்யூட்டரெல்லாம்‌ இருக்கு, ஏகப்பட்ட 
பட்டன்கள்‌ இருக்கு, எதை அழுத்தினா என்ன ஆகும்ன்னே 
எங்களுக்குப்‌ புரியலை”' என்றார்‌ ஒரு வீரர்‌, “இதனால, நாங்க அடுத்து 
என்ன செய்யறதுன்னு யோசிச்சு முடிவு செய்யறதுக்குள்ள 
இந்தியாக்காரங்க எங்களைப்‌ பிடிச்சுட்டாங்க. ”' 

“ஒருவேளை நீங்க எங்களுக்குப்‌ பழைய டாங்கிகளையே 
கொடுத்திருந்தா, நாங்க எந்தக்‌ குழப்பமும்‌ இல்லாம தைரியமா சண்டை 
போட்டிருப்போம்‌, ஜெயிச்சிருப்போம்‌!'' 

பாகிஸ்தான்‌ ராணுவம்‌ அதிர்ந்துபோனது. நவீன அறிவியல்‌ 
தொழில்நுட்பங்களைப்‌ பயன்படுத்திக்கொள்வதால்‌ இப்படி ஒரு 
பிரச்னையா ? இது என்ன கூத்து ? 

கிட்டத்தட்ட இதேமாதிரி ஒரு கூத்து சமீபத்தில்‌ நடந்தது. போர்க்‌ 
களத்தில்‌ அல்ல, மேலே நடுவானத்தில்‌ ! 

அது ஒரு புத்தம்புது விமானம்‌. எங்கே பார்த்தாலும்‌ பளபளப்பு. 
விமானியைச்‌ சுற்றிலும்‌ ஏகப்பட்ட பொத்தான்கள்‌, கருவிகள்‌, வேகம்‌, 
அழுத்தம்‌, மற்ற விஷயங்களைக்‌ காண்பிக்கும்‌ மானி(மீட்டர்‌)கள்‌, 
இன்னும்‌ என்னென்னவோ. 

இதையெல்லாம்‌ பார்த்த பைலட்‌ குழம்பிவிட்டார்‌. ஏற்கெனவே 
அவர்‌ பல விமானங்களில்‌ நல்ல பயிற்சி பெற்றிருந்தபோதும்‌, 
இப்போது இங்கே அவர்முன்னே இருக்கும்‌ தொழில்நுட்பம்‌ அவருக்குக்‌ 
குழப்பத்தை ஏற்படுத்தியது. விமானம்‌ ஒழுங்காகப்‌ பறக்கிறதா, 
இல்லையா என்றுகூட உறுதிப்படுத்திக்கொள்ளமூடியாமல்‌ தவித்தார்‌. 

அப்போது, விமானத்தின்‌ இடதுபக்கத்தில்‌ ஒரு சிறிய சிவப்பு 
விளக்கு, திடீரென்று அணைந்துபோனது. 

பைலட்‌ பதறினார்‌, “இந்த விளக்கு எதுக்கு ? இது ஏன்‌ அணைஞ்சு 
போச்சு ? இதனால ஏதாவது பிரச்னை வருமா?” 

அவர்‌ இப்படிக்‌ குழம்பிக்கொண்டிருந்த நேரத்தில்‌, உதவி பைலட்‌ 
முன்னே வந்தார்‌, “என்னாச்சு சார்‌?' 

“இந்தச்‌ சிவப்பு விளக்கு, இதைப்பத்தி உங்களுக்கு ஏதாவது 
தெரியுமா?” 

உதவி பைலட்‌ தொப்பியைக்‌ கழற்றிவிட்டுத்‌ தலையைச்‌ சொறிந்‌ 
தார்‌, “ஸாரி சார்‌, எனக்கு ஒண்ணும்‌ புரியலை. ' 

அவர்கள்‌ இருவரும்‌ விமானத்தின்‌ தொழில்நுட்ப விவகாரங்களுக்குப்‌ 
பொறுப்பேற்கிற ப்ளைட்‌ எஞ்சினியர்‌” என்பவரைக்‌ கூப்பிட்டார்கள்‌. 
பிரச்னையை விளக்கினார்கள்‌. 

இப்படி எல்லா அதிகாரிகளும்‌ ஒரு தக்கனூண்டு சிவப்பு 

விளக்கைப்பற்றிக்‌ கவலைப்பட்டுக்கொண்டு விவாதித்த நேரத்தில்‌, 
அனைவரும்‌ விமானத்தைச்‌ செலுத்துகிற முக்கியமான பொறுப்பை 
மறந்துவிட்டார்கள்‌. அது ஏதோ ஒரு திசையில்‌ தறிகெட்டுப்‌ பறந்து 
கொண்டிருந்தது. 

கடைசி நேரத்தில்‌ யாரோ அதைக்‌ கவனித்தார்கள்‌. பாய்ந்து 
சென்று விமானத்தின்‌ பாதையை ஒழுங்குபடுத்த முயற்சி செய்தார்கள்‌. 
பலன்‌ இல்லை, அது ஒரு மலையில்‌ மோதிச்‌ சிதறிவிட்டது. 

இந்த இரண்டு சம்பவங்களுக்கும்‌ என்ன ஒற்றுமை? கொஞ்சம்‌ 
யோசியுங்கள்‌. 

அறிவியல்‌ கண்டுபிடிப்புகளும்‌ தொழில்நுட்ப மேம்பாடுகளும்‌ 
மனிதர்களின்‌ வாழ்க்கையை எளிமைப்படுத்துவதற்காகவும்‌ நமது சவு 
கர்யங்களை அதிகரிப்பதற்காகவும்தான்‌ உருவாக்கப்படுகின்றன. 
ஆனால்‌ அதைக்‌ கொஞ்சம்‌ கவனமாகச்‌ செய்யாவிட்டால்‌, அந்த நவீன 
தொழில்நுட்பமே நம்மைக்‌ குழப்பிவிடும்‌, வேலையை ஒழுங்காகச்‌ 
செய்யமுடியாதபடி மாற்றிவிடும்‌. 

நாளைக்கு நீங்கள்‌ அறிவியலாளர்களாகவோ, தொழில்நுட்ப 
மேதைகளாகவோ உருவாகிப்‌ புதுப்புது விஷயங்களைக்‌ கண்டறி 
யும்போது, இந்த எளிய விதிமுறையை மறந்துவிடாதீர்கள்‌, 
அறிவியலின்‌ நோக்கம்‌ குழப்புவது அல்ல, தெளிவுபடுத்துவது ! 

அக்ஸ்ட்‌ கெகுலே 


கனவில வந்த காட்சி 


ககுலே மும்முரமாக எழுதிக்கொண்டிருந்தார்‌. 

அது ஒரு புதிய புத்தகம்‌. பல வித்தியாசமான 
கண்டுபிடிப்புகளை உள்ளடக்கிய அந்த நூலை விரை 
வில்‌ முடித்து வெளியிட்டுவிடவேண்டும்‌ என்று அவர்‌ 
விரும்பினார்‌. 

ஆனால்‌, கெகுலேவின்‌ மனம்‌ ஓடிய வேகத்துக்குக்‌ 
கை ஓட மறுத்தது. ஆகவே அந்தப்‌ புத்தகம்‌ நத்தை 
யைப்போல மிக மெதுவாகதான்‌ ஊர்ந்து 
கொண்டிருந்தது. 

அதுவரை எழுதியதை மீண்டும்‌ ஒருமுறை படித்துப்‌ 
பார்த்தார்‌ கெகுலே. அவருக்கே திருப்தியில்லை. 

'ஏதோ பிரச்னை, இப்போது தொடர்ந்து எழுதினால்‌ 
நிலைமை இன்னும்‌ மோசமாகிவிடும்‌. கொஞ்சம்‌ ஓய்வு 
எடுத்துவிட்டு எழுதலாமா? 

சட்டென்று கெகுலே தன்னுடைய எழுத்து மேஜை 
யிலிருந்து எழுந்துகொண்டார்‌. சுவரோரமாக இருந்த 
கணப்பின்‌ அருகே நாற்காலியை இழுத்துப்‌ போட்டார்‌. 
சவுகர்யமாகச்‌ சாய்ந்து உட்கார்ந்துகொண்டார்‌. 


கெகுலே ஒரு வேதியியல்‌ நிபுணர்‌. அவருடைய 

முழுப்‌ பெயர்‌ ஃப்ரெடரிச்‌ அகஸ்ட்‌ கெகுலெ வான்‌ ஸ்ட்ராடோனிட்ஜ்‌. 

உச்சரிக்க ரொம்பக்‌ கஷ்டமாக இருக்கிறதா ? கவலைப்படவேண்டாம்‌. 
அவருக்கே தன்னுடைய பெயரை ஞாபகம்‌ வைத்துக்கொள்ளச்‌ சிர 
மமாக இருந்ததோ என்னவோ, “அகஸ்ட்‌ கெகுலே' என்று சுருக்கிக்‌ 
கொண்டுவிட்டார்‌. நாமும்‌ அவரைக்‌ கெகுலே என்றே அழைக்கலாம்‌. 

இன்றைக்கு வேதியியல்‌ படிக்கிற மாணவர்கள்‌ எல்லோரும்‌ பல்‌ 
வேறு சேர்மங்களின்‌ சூத்திரங்களைக்‌ கட்டமைப்புகளாக நீள நீளமாக 
ஒற்றைப்‌ பிணைப்பு, இரட்டைப்‌ பிணைப்பு என்று விதவிதக்‌ கோடு 
கள்‌ போட்டு எழுது(வரை)கிறோம்‌ இல்லையா, அந்த வடிவமைப்பைக்‌ 
கண்டுபிடித்த நிபுணர்களில்‌ முக்கியமானவர்‌ கெகுலே. 

ஆனால்‌ இப்போது, அவரை ஓரு குறிப்பிட்ட வடிவமைப்பு 
குழப்பியடித்துக்கொண்டி ருந்தது. அதன்‌ பெயர்‌ பென்சீன்‌”. 

நீங்கள்‌ பென்சீன்‌ கேள்விப்பட்டிருப்பீர்கள்‌. வேதியியல்‌ பாடத்தில்‌ 
அறுகோண (ஹெக்ஸகன்‌) வடிவத்தில்‌ ஆறு கார்பன்‌ அணுக்களை 
வைத்து, சுற்றிலும்‌ ஹைட்ரஜன்‌ அணுக்களைக்‌ காவல்‌ நிறுத்தி 
ஜோராகப்‌ படம்‌ வரைந்திருப்பீர்கள்‌. 

இன்றைக்கு நாம்‌ சர்வ சாதாரணமாக வரைகிற அந்தப்‌ பென்சீன்‌ 
வடிவம்‌, அன்றைக்கு யாருக்கும்‌ தெரிந்திருக்கவில்லை. ஆறு கார்பன்‌, 
ஆறு ஹைட்ரஜன்‌ சேர்ந்து எல்லாப்‌ பிணைப்புகளோடும்‌ எப்படி 
பென்சீன்‌ வடிவமைக்கப்பட்டிருக்கிறது என்று புரியாமல்‌ செமையாகக்‌ 
குழம்பினார்கள்‌. 

கெகுலேவும்‌ அதற்குப்‌ பலவிதமான வடிவங்களைக்‌ கொடுத்துப்‌ 
பார்த்தார்‌. ஒவ்வொன்றிலும்‌ ஏதோ ஒரு பிரச்னை, எங்கேயோ இடிக்‌ 
கிறது. சலித்துப்போய்‌ உட்கார்ந்துவிட்டார்‌. 

ராத்திரி நேரம்‌, நல்ல களைப்பு, கூடவே நெருப்பின்‌ இதமான 
கதகதப்பு, போதாதா? அப்படியே உட்கார்ந்த நிலையில்‌ சொகுசாகத்‌ 
தூங்கிப்போனார்‌ கெகுலே. அந்தத்‌ தூக்கத்தில்‌ அவருக்கு ஒரு கனவு 
வந்தது. 

சாதாரணமாக, கெகுலேவின்‌ கனவுகள்‌ அனைத்தும்‌ கிட்டத்தட்ட 
ஒரேமாதிரியாகதான்‌ இருக்கும்‌. அவற்றில்‌ தேவதைகள்‌, ராஜகுமாரி 
களெல்லாம்‌ வரமாட்டார்கள்‌. விதவிதமான தனிமங்கள்தான்‌ அணுக்க 
ளாகச்‌ சுற்றிச்‌ சுற்றி வரும்‌. ஒரு பெரிய அணு, இன்னொரு சிறிய 
அணுவை விழுங்கும்‌, பிறகு இவை இரண்டும்‌ சேர்ந்துகொண்டு 
வேறொரு மீடியம்‌ சைஸ்‌ அணுவைத்‌ தேடிச்‌ சென்று ஒட்டிக்கொள்ளும்‌, 
கடைசியில்‌ இவை எல்லாம்‌ சேர்ந்து பின்னிப்‌ பிணையும்‌, பலவிதமான 
சங்கிலிகளை உருவாக்கும்‌. 

அன்றைக்கு, அவருடைய கனவில்‌ வந்தவை கார்பன்‌, ஹைட்ரஜன்‌ 


74 அறிவியல்‌ கதைகள்‌ 
Join Our Group: -> https://telegram.me/tamilbooksworld 


அணுக்கள்‌. அவற்றின்‌ இடையிலான பிணைப்பு, ஒரு சங்கிலியாக 
இல்லாமல்‌, உயிருள்ள பாம்பைப்போல்‌ நெளிவதைக்‌ கெகுலே 
பார்த்தார்‌. 

ஆச்சர்யமான விஷயம்‌, அந்தப்‌ பாம்புகளில்‌ ஒன்று, தன்னுடைய 
வாலைத்‌ தானே கவ்விக்கொண்டி ருந்தது. 

சட்டென்று தூக்கம்‌ கலைந்து எழுந்து உட்கார்ந்துவிட்டார்‌ கெகுலே. 
அவருக்கு ஒரு பிரமாதமான யோசனை தோன்றியிருந்தது. 

அது என்ன யோசனை ? பாம்புக்கும்‌ அதற்கும்‌ என்ன சம்பந்தம்‌ ? 

நீளமான ஒரு பாம்பு தன்‌ வாலைத்‌ தானே கவ்வுகிறது என்றால்‌, 
அது ஒரு வட்ட வடிவத்தை உருவாக்குகிறது. இல்லையா? 

அதுவரை பென்சீனின்‌ வடிவம்‌ புரியாமல்‌ குழம்பிக்கொண்டி ருந்த 
கெகுலேவுக்கு, இது ஒரு நல்ல சிந்தனைப்‌ பொறியைத்‌ தூண்டிவிட்‌ 
டது. கார்பன்‌, ஹைட்ரஜன்‌ அணுக்களைச்‌ சங்கிலிபோல நீண்ட 
வரிசையில்‌ வைத்து முயற்சி செய்யாமல்‌, ஒரு வளைய வடிவத்தில்‌ 
வைத்தால்‌ என்ன என்று யோசிக்க ஆரம்பித்தார்‌. 

அந்த விநாடியில்‌ கெகுலேவின்‌ களைப்பு, தூக்கம்‌ எல்லாம்‌ 
காணாமல்‌ போனது. அர்த்த ராத்திரியில்‌ கார்பனோடும்‌ ஹைட்ரஜ 
னோடும்‌ தீவிரமாக மல்லுக்கட்ட ஆரம்பித்தார்‌. 

அன்றுமுழுவதும்‌ அவர்‌ தூங்கவில்லை. பலவிதமான கணக்குகள்‌, 
கோட்பாடுகள்‌, பென்சீனின்‌ வடிவம்‌ இப்படிதான்‌ இருக்கவேண்டும்‌ 
என்று அவருக்குப்‌ புரியத்‌ தொடங்கிவிட்டது. அதை எப்படிப்‌ பரிசே 
ரதனை செய்துபார்த்து உறுதிப்படுத்திக்கொள்வது என்கிற யோச 
னையில்‌ ஆழ்ந்தார்‌ அவர்‌. 

1865ம்‌ வருடம்‌ கெகுலே தனது கண்டுபிடிப்பை ஓர்‌ ஆய்வுக்‌ 
கட்டுரையாக வெளியிட்டார்‌. அடுத்த வருடமே அதை மேலும்‌ 
விரிவுபடுத்தி எழுதினார்‌. அதன்மூலம்‌ பென்சீனோடு அவரும்‌ உலகப்‌ 
புகழ்‌ பெற்றுவிட்டார்‌! 

நிஜமாகவே, கெகுலே தன்னுடைய கனவில்‌ இருந்துதான்‌ பென்சீன்‌ 
வடிவத்தைக்‌ கண்டுபிடித்தாரா? அதிர்ஷ்டத்தினால்‌ கிடைத்த பரிசா 
இது : 

சிலர்‌ இதனை முழுமையாக ஏற்றுக்கொள்ளவில்லை. இந்தச்‌ 
சம்பவத்தை கெகுலேவே நேரடியாக விவரித்திருந்தாலும்கூட இவர்கள்‌ 
நம்ப மறுக்கிறார்கள்‌. “அவர்‌ சும்மா விளையாட்டுக்குச்‌ சொல்றார்‌' 
என்று மறுத்துப்‌ பேசுகிறார்கள்‌. 

அதேசமயம்‌, பலர்‌, குறிப்பாகக்‌ கனவுகளுக்கும்‌ வாழ்க்கைக்கும்‌ 
தொடர்பு உண்டு என்று நம்புகிறவர்கள்‌ பென்சீன்‌ வடிவத்தின்‌ 
கதையைச்‌ சொல்லித்‌ தங்கள்‌ கட்சிக்கு வலு சேர்க்கிறார்கள்‌. இந்த இரு 

கோஷ்டிகளுக்கும்‌ இடையிலான விவாதம்‌ இன்னும்‌ தொடர்கிறது. 

தன்‌ வாலைத்‌ தானே விழுங்கும்‌ பாம்பு என்பது பல கலாசாரங்களில்‌ 
உள்ள பிரபலமான குறியீடு. கெகுலே எங்கேயாவது அதைப்‌ 
பார்த்திருக்கலாம்‌. அந்தக்‌ காட்சி அவர்‌ மனத்தில்‌ அழுத்தமாகப்‌ 
பதிந்துபோயிருக்கலாம்‌. பின்னர்‌ பென்சீன்‌ வடிவம்பற்றிய ஆராய்ச்சி 
களில்‌ அவரையும்‌ அறியாமல்‌ அந்த வடிவம்‌ வந்து விழுந்திருக்கலாம்‌. 

இங்கே நாம்‌ கவனித்துப்‌ புரிந்துகொள்ளவேண்டிய விஷயம்‌, 
அறிவியல்‌ என்பது வெறும்‌ புத்தக ஞானம்மட்டுமில்லை. அது மனித 
வாழ்க்கையோடு கலந்திருக்கவேண்டிய ஒன்று, வாழ்விலிருந்து 
அறிவியலுக்குச்‌ சில அம்சங்கள்‌ செல்வதும்‌, அறிவியலின்மூலம்‌ நமது 
வாழ்க்கை பலன்‌ பெறுவதும்‌ தொடர்ச்சியாக நிகழவேண்டிய 
விஷயங்கள்‌. அப்போதுதான்‌, அறிவியலும்‌ சுவாரஸ்யமாகும்‌; மனித 
வாழ்விலும்‌ சுவை குறையாது! 

சே ராபியா 


பொம்மைக்‌ கல்யாணம்‌ 

சா பியா புத்திசாலிப்‌ பெண்‌. 

ம்ஹூம்‌, தப்பு. அவளை அதிபுத்திசாலி” என்று 
சொல்வதுகூடத்‌ தவறுதான்‌. அதைவிட உசத்தியாக 
ஏதாவது பாராட்டு வார்த்தை இருந்தால்‌ அதற்கும்‌ 
தகுதியானவள அவள. 

இத்தனைக்கும்‌, சோஃபியா பள்ளிக்குச்‌ சென்று 


படிக்கவில்லை. கொஞ்சநாள்‌ ஆசிரியர்கள்‌ வீட்டுக்கே 
19 வந்து பாடம்‌ சொல்லிக்‌ கொடுத்தார்கள்‌. பின்னர்‌ 
' [| அதுவும்‌ நின்றுவிட்டது. 
ஆனால்‌, சோஃபியா படிப்பதைமட்டும்‌ நிறுத்தவே 
இல்லை. எங்கேயாவது ஒரு புத்தகம்‌ சிக்கிவிடும்‌. 
அட்டை டு அட்டை ஒரு வார்த்தைகூட விட்டுவைக்‌ 
காமல்‌ அக்கறையாகப்‌ படிப்பாள்‌. சிக்கலான 
விஷயங்களை அவளே பலவிதமாக யோசித்துப்‌ 
புரிந்துகொள்வாள்‌. 
சோஃபியாவின்‌ பக்கத்து வீட்டில்‌ டைர்டாவ்‌ 
என்கிற பேராசிரியர்‌ இருந்தார்‌. அவர்‌ எழுதிய 
இயற்பியல்‌ புத்தகம்‌ ஒன்று சோஃபியாவுக்குப்‌ பரி 
சாகக்‌ கிடைத்தது. 
வழக்கம்போல்‌, சோஃபியா அந்தப்‌ புத்தகத்தை 

ஆர்வத்தோடு படிக்கத்‌ தொடங்கினாள்‌. அதில்‌ விளக்கப்பட்டிருந்த 
கடினமான கோட்பாடுகள்‌, சூத்திரங்கள்‌, கணக்குகளையெல்லாம்‌ 
பரவசத்தோடு வாசித்துப்‌ புரிந்துகொண்டாள்‌. 

அந்த வாரக்‌ கடைசியில்‌, பேராசிரியர்‌ டைர்டாவ்‌ அவர்களுடைய 
வீட்டுக்கு வந்திருந்தார்‌. சோஃபியாவைப்‌ பார்த்ததும்‌, “என்னம்மா? 
நான்‌ கொடுத்த புத்தகத்தைப்‌ பிரிச்சுப்‌ பார்க்க டைம்‌ கிடைச்சுதா 2" 
என்று கேலியாகக்‌ கேட்டார்‌ அவர்‌. 
்‌“ப்ரொஃபஸர்‌, அந்தப்‌ புத்தகத்தை நான்‌ அன்னிக்கே படிச்சு 
முடிச்சுட்டேனே!”” என்றாள்‌ சோல்பியா, “அதேமாதிரி வேற ஏதாவது 
நல்ல புத்தகம்‌ இருந்தாக்‌ கொடுங்களேன்‌, ப்ளீஸ்‌”: 

பேராசிரியர்‌ டைர்டாவ்‌ அவளை நம்பமுடியாமல்‌ பார்த்தார்‌, 
என்னம்மா சொல்றே? நிஜமாவே நீ அந்தப்‌ புத்தகத்தைப்‌ 
படிச்சுட்டியா ?”' 

“ஆமா ப்ரொஃபஸர்‌, ஏன்‌ அப்படிச்‌ சந்தேகமாக்‌ கேட்கறீங்க ?”' 

'“ஓண்ணுமில்லைம்மா, உன்னைமாதிரி சின்னப்‌ பொண்ணுங்களுக் 
கெல்லாம்‌ அந்தப்‌ புத்தகம்‌ புரியாதுன்னு நான்‌ நினைச்சேன்‌. '்‌ 

“சேச்சே, எனக்கு எல்லாம்‌ நல்லாப்‌ புரிஞ்சது” என்றாள்‌ 
சோஃபியா, “பாருங்க, புக்முழுக்க எனக்குப்‌ பிடிச்ச வரிகளைக்‌ 
குறிச்சுவெச்சிருக்கேன்‌. ' 

அவள்‌ காட்டிய புத்தகத்தை மெல்லப்‌ புரட்டினார்‌ டைர்டாவ்‌. 
ஒவ்வொரு பக்கத்திலும்‌ ஓரத்தில்‌ எழுதப்பட்டிருந்த சிறிய குறிப்புகள்‌ 
அவரைப்‌ பிரமிப்பில்‌ ஆழ்த்தின. 

உடனடியாக, சோஃபியாவின்‌ தந்தையைச்‌ சந்திக்கச்சென்றார்‌ 
பேராசிரியர்‌ டைர்டாவ்‌, “உங்க பொண்ணு ரொம்பப்‌ பெரிய மேதையா 
இருக்கா' என்று மனம்‌ திறந்து பாராட்டினார்‌. 

'ஓஹோ' அவருடைய பதிலில்‌ துளி ஆர்வம்‌ தெரியவில்லை. 

என்னங்க, எவ்ளோ பெரிய விஷயம்‌ சொல்றேன்‌, உங்க முகத்தில 
ஒரு சின்ன சந்தோஷத்தைக்கூடக்‌ காணோமே!' 

'இப்ப என்ன செய்யணும்ங்கறீங்க ?' சோஃபியாவின்‌ தந்தை 
எரிச்சலுடன்‌ கேட்டார்‌. 

'உங்க பொண்ணை நல்லாப்‌ படிக்கவைங்க” என்றார்‌ டைர்டாவ்‌, 
“சோஃபியா ரொம்பப்‌ பிரமாதமா வருவா, அவளால உங்களுக்கும்‌ 
பெருமை, நம்ம நாட்டுக்கும்‌ பெருமை!” 

“அதெல்லாம்‌ ஒண்ணும்‌ வேணாம்‌” அலட்சியமாக பதில்‌ வந்தது, 
“பொண்ணுங்க படிச்சு என்ன பெரிசாச்‌ சாதிச்சுடப்போறாங்க !”" 


அந்தக்‌ காலத்தில்‌, உலகம்முழுவதுமே பெண்களுக்குப்‌ படிப்புச்‌ 

சொல்லித்தருவதில்‌ யாரும்‌ ஆர்வம்‌ காட்டவில்லை. அவர்களுடைய 
வேலை சமைப்பது, கல்யாணம்‌ செய்துகொள்வது, குழந்தை 
பெற்றுக்கொள்வது, அவ்வளவுதான்‌. 

ஆனால்‌, சோஃபியாவுக்கு அதிலெல்லாம்‌ அக்கறை இல்லை. 
அவள்‌ நிறையப்‌ படிக்க விரும்பினாள்‌, அறிவியலில்‌, கணிதத்தில்‌, 
மற்ற துறைகளில்‌ இன்னும்‌ ஏராளமான விஷயங்களைத்‌ தெரிந்து 
கொள்ளவேண்டும்‌; ஆராய்ச்சிகள்‌ செய்யவேண்டும்‌; புது விஷயங்‌ 
களைக்‌ கண்டுபிடிக்கவேண்டும்‌ என்கிற துடிப்பு. 

அவளுடைய தந்தைக்கு இதெல்லாம்‌ புரியவில்லை, “நீ எவ்ளோ 
தான்‌ கெஞ்சினாலும்‌ நான்‌ உன்னைப்‌ படிக்கவைக்கமாட்டேன்‌, 
ஒழுங்கா வீட்ல கெட' என்று அதட்டி உட்காரவைத்துவிட்டார்‌. 

சோஃபியா யோசித்தாள்‌. உள்ளூரில்தான்‌ பெண்களுக்குப்‌ படிக்க 
வாய்ப்புகள்‌ இல்லை. எங்கேயாவது வெளிநாட்டுக்குப்‌ போய்ப்‌ 
படிக்கலாமா ? 

அதிலும்‌ ஒரு பிரச்னை. அன்றைய சட்டங்களின்‌ படி, ரஷ்யாவில்‌ 
பிறந்த பெண்கள்‌ தனியாக வெளிநாடு போகமுடியாது. அவர்களுடைய 
தந்தை அல்லது கணவரின்‌ அனுமதி வேண்டும்‌. 

சோல்பியாவின்‌ தந்தை அவளுக்கு அனுமதி தர மறுத்துவிட்டார்‌. 
அவளுக்குக்‌ கல்யாணம்‌ ஆகவில்லை எனபதால்‌, கணவரிடமும்‌ 
அனுமதி வாங்கமுடியாது, என்ன செய்யலாம்‌ ? 

யோசித்த சோஃபியா, ஒரு முடிவுக்கு வந்தாள்‌, 'சட்டத்துக்காக, 
ஒரு பொய்க்‌ கல்யாணம்‌ செய்துகொள்ளவேண்டியதுதான்‌?!' 

அவளுடைய சிநேகிதிகள்‌ அதிர்ந்தார்கள்‌, “என்னடீ சொல்றே ? 
பொய்க்‌ கல்யாணமா? இதனால உன்‌ எதிர்காலம்‌ என்ன ஆகும்ன்னு 
யோசிச்சியா?”' 

'நான்‌ நல்லாப்‌ படிச்சாதான்‌ எனக்கு எதிர்காலம்‌” உறுதியான குரலில்‌ 
சொன்னாள்‌ சோஃபியா, “அதுக்காக நான்‌ எதையும்‌ செய்யத்‌ தயாரா 
இருக்கேன்‌. ' 

ஆனால்‌, சோஃபியாவுக்காக அவளைப்‌ பொம்மைக்‌ கல்யாணம்‌ 
செய்துகொள்ள யார்‌ முன்வருவார்கள்‌ ? 

ஒருவர்‌ வந்தார்‌. அவர்‌ பெயர்‌ விளாடிமிர்‌ கோவலெவ்ஸ்கி. 

அவ்வளவுதான்‌. சோஃபியா மகிழ்ச்சிக்‌ கடவில்‌ மிதந்தாள்‌. கல்யாண 
மகிழ்ச்சி அல்ல, இதன்மூலம்‌ அவளுக்குத்‌ தொடர்ந்து படிப்பதற்கான 
லைசென்ஸ்‌ ' கிடைக்கப்போகிறதே, அந்தச்‌ சந்தோஷம்‌! 

உடனடியாக, அவர்களுடைய திருமணம்‌ நடைபெற்றது. 
சோஃபியா தனது 'கணவர்‌' அனுமதியோடு முறைப்படி 
ரஷ்யாவிலிருந்து வெளியேறினார்‌. ஜெர்மனியில்‌ தன்னுடைய 

படிப்பைத்‌ தொடர்ந்தார்‌. 

இந்தத்‌ திடீர்‌ திருமணத்தால்‌ சோஃபியா ஏகப்பட்ட அவஸ்தைகள்‌, 
மன அழுத்தங்களைச்‌ சந்திக்கவேண்டியிருந்தது. அப்போதெல்லாம்‌, 
அவருக்கு ஆறுதல்‌ அளித்தவை, புத்தகங்கள்‌, படிப்பு, அறிவியல்‌, 
கணிதம்‌, ஒவ்வொரு நாளும்‌ புதுசுபுதுசாகக்‌ கற்றுக்கொள்கிறோம்‌, 
கண்டுபிடிக்கிறோம்‌ என்கிற மகிழ்ச்சி! 

சோஃபியா போன்ற பெண்கள்‌ பெரும்‌ தியாகங்களைச்‌ செய்து 
கல்வித்துறையில்‌ நிகழ்த்திய சாதனைகளால்தான்‌, ஆண்களுக்கு 
இணையாகப்‌ பெண்களையும்‌ படிக்கவைக்கவேண்டும்‌ என்கிற 
சிந்தனை உலக அளவில்‌ பரவியது. சென்ற நூற்றாண்டில்‌ மகளிர்‌ 
சமூகத்தின்‌ அதிவேக முன்னேற்றத்துக்குக்‌ காரணமாக அமைந்தது. 

இன்றைக்கு +2, பத்தாம்‌ வகுப்புத்‌ தேர்வு முடிவுகள்‌ வெளியாகும்‌ 
போதெல்லாம்‌, மாணவர்களைவிட மாணவிகள்தான்‌ அதிகம்‌ 
தேர்ச்சியடைகிறார்கள்‌, கூடுதல்‌ மதிப்‌ “பெண்‌ களைக்‌ குவிக்கிறார்கள்‌. 
ஒருவிதத்தில்‌, அந்தப்‌ பெண்கள்‌ எல்லோருமே, சோஃபியாவுக்குக்‌ 


கடமைப்பட்டிருக்கிறார்கள்‌ ! 

கடைசி 
உருளைக்கிழங்கு! 
(கோ கூவியது. 

நம்‌ ஊர்க்‌ கோழி இல்லை, நியூசிலாந்துக்‌ கோழி, 


நன்கு பலமாகக்‌ குரலெடுத்துக்‌ கத்தி ஊரை எழுப்பி 
விட்டது. 


கோழிக்குப்‌ போட்டியாக அம்மா மார்த்தா சத்தம்‌ 
போடுவதற்குமுன்னால்‌, எர்ன்ஸ்ட்‌ எழுந்துவிட்டார்‌. 
மளமளவென்று காலைக்‌ கடன்களை முடித்துவிட்டு 
வயலுக்குப்‌ புறப்பட்டார்‌. 


தம்பி, ஒரு வாய்‌ சாப்டுட்டுப்‌ போயேன்ப்பா. ' 

“இல்லைம்மா, நிறைய வேலை கெடக்கு, எல்லாத்‌ 
தையும்‌ முடிச்சுட்டுக்‌ காலேஜுக்குப்‌ போகறதுக்கு 
முன்னாடி வீட்டுக்கு வந்து சாப்டறேன்‌” பதிலுக்குக்‌ 
காத்திருக்காமல்‌ ஓட்டமாக விரைந்தார்‌ எர்ன்ஸ்ட்‌. 

அவர்களுடையது விவசாயக்‌ குடும்பம்‌. கொஞ்சம்‌ 
விளைநிலங்கள்‌, பண்ணை, ஆடு, மாடு, கோழி, 
அப்புறம்‌ நிறையக்‌ குழந்தைகள்‌. இத்தனையையும்‌ 
நிர்வகிப்பதற்குத்‌ தனியே சம்பளம்‌ கொடுத்து ஆள்‌ 
வைக்கும்‌ அளவு அவர்களுக்கு வசதி இல்லை. 


என்‌. சொக்கன்‌ 81 


Join Our Group: -> https://telegram.me/tamilbooksworld 


ஆகவே, சின்ன வயதிலிருந்தே எர்ன்ஸ்ட்‌ கடின உழைப்புக்குப்‌ 
பழகிவிட்டார்‌. வயல்களைக்‌ கொத்திச்‌ சமப்படுத்துவார்‌, பலவிதமான 
பயிர்களை விதைப்பார்‌, உரம்‌ தூவுவார்‌, களையெடுப்பார்‌, அறுவடை 
செய்வார்‌, மாடு மேய்ப்பார்‌, எதையும்‌ விட்டுவைக்கவில்லை, எதையும்‌ 
அவமானமாக நினைக்கவில்லை. 

இதுபோல ஆர்வம்‌, உழைப்பு மிகுந்த விவசாயக்‌ குடும்ப 
இளைஞர்கள்‌ உலகம்‌ முழுவதும்‌ இருக்கிறார்கள்‌. ஆனால்‌ எர்ன்ஸ்ட்‌ 
விஷயத்தில்‌ ஒரு வித்தியாசம்‌, அவருக்கு வயல்வேலைகளைப்போலவே, 
படிப்பும்‌ ரொம்பப்‌ பிடித்திருந்தது. படிப்புக்கும்‌ அவரைப்‌ 
பிடித்திருந்தது. 

பள்ளியிலும்‌ சரி; கல்லூரியிலும்‌ சரி; வகுப்பில்‌ முதல்‌ நிலை 
மாணவராகவே திகழ்ந்தார்‌ எர்ன்ஸ்ட்‌. சக மாணவர்கள்‌, 
ஆசிரியர்களுக்கெல்லாம்‌ அவர்மீது மிகுந்த மரியாதை. 

மற்ற பாடங்களைவிட, எரான்ஸ்டுக்கு இயற்பியலில்‌ ஆர்வம்‌ 
அதிகம்‌. அந்தத்‌ துறையில்‌ மேலே படிக்கவேண்டும்‌, ஆராய்ச்சிகளைச்‌ 
செய்யவேண்டும்‌, பல புதுமையான விஷயங்களைக்‌ கண்டுபிடிக்க 
வேண்டும்‌ என்று துடித்தார்‌. 

ஆனால்‌, அவர்‌ குடும்பத்துக்கு எர்ன்ஸ்டை மேற்படிப்புக்கு 
அனுப்பும்‌ அளவுக்கு வசதி இல்லை. “தம்பி, நாம பணக்காரங்க 
இல்லை, அன்னாடங்காய்ச்சிங்கதான்‌, சின்ன வயசிலேர்ந்து நீ படிக்‌ 
கிறதுக்கு ஏதாவது ஸ்காலாஷிப்தான கிடைச்சுகிட்டிருக்கு. அதுமாதிரி 
இந்தவாட்டியும்‌ எதுனா உதவித்தொகை கிடைக்குமான்னு பாரு. 
இல்லாட்டி நீ பாட்டுக்குப்‌ பண்ணை வேலைகளைச்‌ செஞ்சுகிட்டு 
எங்களுக்கு உதவியா இங்கேயே இருந்துடு!'' 

எர்ன்ஸ்டுக்கு எதார்த்தம்‌ புரிந்தது. தனக்குத்‌ தெரிந்த இடங்களில்‌ 
உதவித்தொகைக்கு விண்ணப்பம்‌ போட்டார்‌. இனிமேல்‌ நடப்பது 
நடக்கட்டும்‌ என்று அதைத்‌ தாற்காலிகமாக மறந்துவிட்டு, விவசாயத்தில்‌ 
கவனம்‌ செலுத்தினார்‌. 

அதேசமயம்‌, அவரது மனம்‌ அறிவியலை எண்ணித்‌ துடித்துக்‌ 
கொண்டிருந்தது. ஏதாவது அதிசயம்‌ நடந்துவிடாதா, எப்படியாவது 
மேலே படிப்பதற்கு ஒரு வாய்ப்பு கிடைத்துவிடாதா என்று ஏங்கினார்‌. 

அப்போது எர்ன்ஸ்டுக்குத்‌ திருமணம்‌ நிச்சயிக்கப்பட்டது. 
மணப்பெண்‌ பெயர்‌ மேரி. 

ஆனால்‌, “இந்தக்‌ கல்யாணம்‌ உடனே நடக்காது ' என்று பிடிவா 
குமாகச்‌ சொல்லிவிட்டார்‌ எர்ன்ஸ்ட்‌. “மேரி, என்னோட எதிர்காலம்‌ 
என்னன்னு எனக்கே நிச்சயமாத்‌ தெரியலை, ஏதாவது ஒரு ஸ்காலர்ஷிப்‌ 
கிடைக்கணும்‌, மேலே படிக்கணும்‌, இல்லாட்டி இங்கேயே ஒரு நிரந்தர 

வேலை, நல்ல வருமானத்துக்கு வழி பண்ணிக்கணும்‌, அதுவரைக்கும்‌ 
நீ காத்திருக்கணும்‌. வேற வழியில்லை!” 

மேரி சம்மதித்தார்‌. அவர்களுடைய இரு குடும்பங்களும்‌ எர்ன்ஸ்‌ 
டுக்கு ஒரு நல்ல செய்தி வராதா என்று காத்திருந்தன. 


அந்த வருடம்‌, நியூசிலாந்தைச்‌ சேர்ந்த ஒரு மாணவர்‌ வெளிநாடு 
சென்று படிப்பதற்கான முழுச்‌ செலவுகளையும்‌ ஏற்கவிருப்பதாக 
இங்கிலாந்து அமைப்பு ஒன்று அறிவித்தது. உற்சாகமான எர்னஸ்ட்‌, 
தன்னுடைய ஆர்வத்தைச்‌ சொல்லி அந்த உதவித்தொகைக்கு 
விண்ணப்பம்‌ போட்டார்‌. 

சில வாரங்கள்‌ கழித்து, பதில்‌ வந்தது, “மன்னிக்கவும்‌, உங்களுக்‌ 
குப்பதில்‌ ஆக்லாந்தைச்‌ சேர்ந்த இன்னொருவரைத்‌ தேர்ந்தெடுத்து 
விட்டோம்‌. 

ளான்ஸ்ட்‌ ஏமாற்றப்‌ பெருமூச்சு விட்டார்‌. உள்ளூரிலேயே ஓர்‌ 
ஆசிரியர்‌ வேலை பார்த்துக்கொண்டு, விவசாயத்தைக்‌ கவனிக்க 
ஆரம்பித்தார்‌. இவை இரண்டிலும்‌ அவர்‌ கடினமாக உழைத்தபோதும்‌, 
அவரது மனம்‌ இங்கே இல்லை என்பதுதான்‌ உண்மை. 

அந்த நேரத்தில்‌, சற்றும்‌ எதிர்பாராத ஒரு திருப்புமுனை. எர்ன்ஸ்டுக்‌ 
குப்‌ பதிலாக இங்கிலாந்து சென்று படிக்கத்‌ தேர்ந்தெடுக்கப்பட்டி ருந்த 
அந்த ஆக்லாந்து மாணவர்‌, திடீரென்று விலகிக்கொண்டார்‌. “என்ன 
காரணம்‌ 2” என்று விசாரித்தால்‌, “எனக்குக்‌ கல்யாணமாகப்‌ போகுது!” 
என்றார்‌. 

“யாராவது இப்படி ஒரு நல்ல வாய்ப்பை இழப்பாங்களா? 
இங்கிலாந்து போய்ப்‌ படிச்சுட்டு வந்து அப்புறமாக்‌ கல்யாணம்‌ 
செஞ்சுக்கக்கூடாதா ?2”' 

ம்ஹூம்‌, வேணாம்‌. எனக்கு உள்ளூர்லயே ஒரு பிரமாதமான 
வேலை கிடைச்சுடுச்சு, இனிமே நான்‌ மேலே படிக்கவேண்டிய 
அவசியமே இல்லை. ”' 

கடுப்பான நிர்வாகிகள்‌, எர்ன்ஸ்டுக்குத்‌ தந்தி அனுப்பினார்கள்‌, 
“வாழ்த்துகள்‌, நீங்கள்‌ இங்கிலாந்துக்கு மேற்படிப்புக்காகச்‌ செல்லத்‌ 
தேர்வு செய்யப்படுகிறீர்கள்‌. அங்கே உங்களுடைய செலவுகள்‌ 
அனைத்தையும்‌ நாங்கள்‌ பார்த்துக்கொள்கிறோம்‌. சீக்கிரமாகக்‌ கப்பல்‌ 
பிடித்து வந்து சேருங்கள்‌!" 

அந்தத்‌ தந்தி வந்தபோது, எர்ன்ஸ்ட்‌ வயலில்‌ இருந்தார்‌. விளைந்த 
உருளைக்கிழங்குகளைத்‌ தோண்டி எடுத்துக்கொண்டி ருந்தார்‌. 

அவரது தாய்‌ மார்த்தா, தந்தியைத்‌ தூக்கிக்கொண்டு வயலுக்கு 
ஓடினார்‌. மகனிடம்‌ நல்ல சேதி சொன்னார்‌. 


என்‌. சொக்கன்‌ 83 


Join Our Group: -> https://telegram.me/tamilbooksworld 


எர்ன்ஸ்ட்‌ மெல்லச்‌ சிரித்தார்‌. தன்‌ கையிலிருந்த கிழங்கைக்‌ 
கூடையில்‌ போட்டார்‌, “இதுதான்‌, நான்‌ தோண்டப்போகும்‌ கடைசி 
உருளைக்கிழங்கு என்றார்‌ உற்சாகமாக. 

அப்போதைய நிலைமையில்‌, எர்ன்ஸ்ட்‌ இங்கிலாந்து செல்வதற்குக்‌ 
கப்பல்‌ செலவுக்குக்கூட அவர்களிடம்‌ பணம்‌ இல்லை. அங்கே இங்கே 
கடன்‌ வாங்கிச்‌ சமாளித்தார்கள்‌. மிகுந்த பரவசத்தோடு மேற்படிப்புக்காகக்‌ 
கிளம்பினார்‌ அவர்‌. 

இந்தத்‌ திருப்பம்மட்டும்‌ நிகழாவிட்டால்‌, விவசாய வேலைகளில்‌ 
முடங்கிப்போயிருக்கவேண்டிய அந்த இளைஞர்‌, இங்கிலாந்தில்‌ மிகப்‌ 
பிரமாதமாகப்‌ படித்தார்‌, அணு அறிவியல்‌ சம்பந்தமான பல ஆராய்ச்சி 
களை நிகழ்த்தி உலகப்‌ புகழ்‌ பெற்றார்‌. 1908ம்‌ ஆண்டு நோபல்‌ பரிசு 
வென்ற அவர்‌, எர்ன்ஸ்ட்‌ ரூதர்‌ போர்ட்‌ ! 

பலருக்குத்‌ தெரியாத விஷயம்‌, ரூதர்‌ போர்ட்‌ ஓர்‌ அற்புதமான 
ஆராய்ச்சியாளாமட்டுமில்லை; அருமையான ஆசிரியர்‌, 
வழிகாட்டியும்கூட; இதற்குச்‌ சாட்சியாக, அவருடைய சீடர்கள்‌, 
அவரது மேற்பார்வையில்‌ ஆய்வுகளைச்‌ செய்தவர்கள்‌ 11 பேர்‌ 
(இயற்பியலில்‌ 3 பேர்‌, வேதியியலில்‌ 8 பேர்‌) நோபல்‌ பரிசு 
வென்றிருக்கிறார்கள்‌. 

மேற்படிப்பு என்பது, வெறும்‌ வேலைக்கான வாய்ப்புதான்‌ என்று 
எண்ணிய அந்த ஆக்லாந்து இளைஞரை, இன்றைக்கு யாருக்கும்‌ 
தெரியாது. அதற்காகக்‌ கையில்‌ உள்ள வேலை, திருமண 
வாய்ப்பையெல்லாம்‌ தியாகம்‌ செய்துவிட்டு மேலே படிக்கக்‌ காத்திருந்த 
ரூதர்‌ஃபோர்ட்‌, அணு இயலின்‌ தந்தையாகக்‌ கருதப்படுகிறார்‌. 

வயலோ, அறிவியலோ, நாம்‌ விதைப்பதுதானே முளைக்கும்‌ ? 

பாத்டத்‌ ஜேம்ஸ்‌ 
லிண்டின்‌ 


கடலுக்குள்‌ கலவரம்‌ 


[_ !/க்டர்‌, டாக்டர்‌...” 
பரபரப்பாக ஓடிவந்தவர்கள்‌ டாக்டர்‌ ஜேம்ஸ்‌ 
லிண்டின்‌ அறை வாசலில்‌ தடுக்கி விழாத குறையாக 
| நின்றார்கள்‌, “டாக்டர்‌, சீக்கிரம்‌ எங்களோட வாங்க. ” 


“என்னாச்சுப்பா?' 

வந்தவர்கள்‌ கண்களில்‌ பீதியும்‌ மரண பயமும்‌ 
நிரம்பி வழிந்தது, 'கப்பல்ல இன்னொருத்தருக்கும்‌ 
அதே வியாதி டாக்டர்‌. ' 

“ஸ்கர்வியா?' 

அவர்‌ ஏதோ பொல்லாத மந்திரத்தை உச்சரித்து 
விட்டதுபோல்‌ அவர்கள்‌ அலறினார்கள்‌, “ஆமா 
டாக்டர்‌. சீக்கிரம்‌ வாங்களேன்‌. ' 

டாக்டர்‌ ஜேம்ஸ்‌ பெருமூச்சுடன்‌ எழுந்தார்‌. மருந்துப்‌ 
பெட்டியை எடுத்துக்கொண்டு கப்பல்‌ படிக்கட்டுகளில்‌ 


கவனமாக நடந்தார்‌. 
எத்தனை மருந்து கொடுத்து என்ன ? அந்த ஸ்கர்வி 
அரக்கனை அழிக்கமுடியவில்லையே! 
அந்தக்‌ காலத்தில்‌ அநேகமாக எல்லாக்‌ 
| கப்பல்களையும்‌ “ஸ்கர்வி” என்கிற வியாதி ஆக்கிரமித்‌ 

திருந்தது. பயணிகள்‌, மாலுமிகள்‌, உதவிப்‌ பணியாளர்கள்‌ என ஒருவர்‌ 
பாக்கியில்லாமல்‌ எல்லோரும்‌ அந்து நோயின்‌ தாக்குதலால்‌ 
அவதிப்பட்டார்கள்‌. 

ஸ்கர்வி நோய்‌ கொண்டவர்களை வெறும்‌ பார்வையிலேயே 
அடையாளம்‌ கண்டுவிடலாம்‌. முகம்‌ வெளுத்துப்போயிருக்கும்‌, 
ஒன்றிரண்டு பற்கள்‌ பறிபோயிருக்கும்‌, ஈறுகளில்‌ ரத்தம்‌ வடியும்‌, 
வாழ்க்கையையே வெறுத்துவிட்டவர்கள்போல்‌ ஒரு திசையைப்‌ 
பார்த்துக்கொண்டு உட்கார்ந்திருப்பார்கள்‌. அதீத களைப்பு, சோர்வில்‌ 
முடங்கிக்‌ கிடப்பார்கள்‌. 

இந்த வியாதிக்கு என்ன மருந்து ? 

அதுதான்‌ யாருக்கும்‌ தெரியவில்லை. பல மருத்துவர்கள்‌ 
விதவிதமான மாத்திரைகள்‌, களிம்புகள்‌, திரவங்கள்‌, பச்சிலைகள்‌, 
லேகியங்கள்‌, கஷாயங்கள்‌ என்று மிகவும்‌ போராடிப்‌ 
பார்த்துவிட்டார்கள்‌, எந்தப்‌ பலனும்‌ இல்லை. 

ஜேம்ஸ்‌ லிண்ட்‌ வெறுப்பின்‌ உச்சத்தில்‌ இருந்தார்‌. மருந்துக்கு 
அடங்காத வியாதியா? அப்படி ஒன்று உண்டா என்ன? 

அப்போதுதான்‌, அவருக்கு ஒரு யோசனை தோன்றியது. 
ஒருவேளை, இந்த வியாதியை மருந்துகளைக்‌ கொண்டு 
கட்டுப்படுத்தமுடியாதோ? வேறுவிதமாக அதற்கு உடம்பைத்‌ தயார்‌ 
செய்யவேண்டுமோ? 

அதாவது, ஸ்கர்வி நம்முடைய உடலில்‌ உள்ள ஏதோ 
பலவீனத்தைப்‌ பயன்படுத்திக்கொண்டு வளர்கிறது என்று ஜேம்ஸ்‌ 
லிண்டுக்குச்‌ சந்தேகம்‌. அதற்கு இடம்‌ அளிக்காதபடி மனித உடம்பின்‌ 
நோய்‌ எதிர்ப்புச்‌ சக்தியைப்‌ பலப்படுத்தவேண்டும்‌. என்ன 
செய்யலாம்‌ ? 


அப்போது ஜேம்ஸ்‌ லிண்ட்‌ “சலிஸ்பரி' என்ற கப்பலில்‌ 
மருத்துவராகப்‌ பணிபுரிந்துகொண்டிருந்தார்‌. மற்ற பல கப்பல்‌ 
களைப்போலவே, இங்கேயும்‌ ஸ்கர்வியின்‌ ராஜ்ஜியம்தான்‌ 
நடந்துகொண்டிருந்தது. வழக்கமான மருந்துகள்‌ எவையும்‌ அதனிடம்‌ 
பலிக்காமல்‌ தோல்வியடைந்தன. 

ஆகவே, ஜேம்ஸ்‌ லிண்ட்‌ ஒரு சின்னப்‌ பரிசோதனை செய்யத்‌ 
தீர்மானித்தார்‌. இதற்காக, ஸ்கர்வியினால்‌ கடுமையாகப்‌ பாதிக்கப்‌ 
பட்டவர்களில்‌ 12 பேரைமட்டும்‌ தேர்ந்தெடுத்தார்‌. 

இவர்களை ஜேம்ஸ்‌ லிண்ட்‌ ஆறு குழுக்களாகப்‌ பிரித்தார்‌. 
ஒவ்வொரு குழுவிலும்‌ இரண்டு பேர்‌. இவர்களை வைத்துக்‌ 
கொண்டுதான்‌, ஸ்கர்விக்கு முடிவு கட்டவேண்டும்‌ என்று அவர்‌ 

தீர்மானித்திருந்தார்‌. 

ஆறு குழுக்களுக்கும்‌, வெவ்வேறுவிதமான உணவுப்‌ 
பொருள்களைத்‌ தேர்ந்தெடுத்துவைத்திருந்தார்‌ ஜேம்ஸ்‌ லிண்ட்‌. 
வழக்கமான தினசரிச்‌ சாப்பாட்டுடன்‌, இந்தப்‌ பொருள்களும்‌ 
அவர்களுக்குக்‌ கலந்து தரப்பட்டன. 

உதாரணமாக, ஒரு குழுவைச்‌ சேர்ந்த இருவரின்‌ சாப்பாட்டில்‌, 
பூண்டும்‌ கடுகும்‌ கலக்கப்பட்டிருந்தது. அடுத்த இருவருக்கு, சாப்‌ 
பாட்டுடன்‌ சில தேக்கரண்டி வினிகர்‌ கலந்தார்கள்‌, இன்னொரு 
குழுவுக்கு ஆரஞ்சும்‌ எலுமிச்சையும்‌ தந்தார்கள்‌... இப்படியே ஆறு 
குழுக்களின்‌ சாப்பாட்டிலும்‌ வெவ்வேறுவிதமான உணவுப்‌ 
பொருள்களைக்‌ கலந்து தருவதற்கு ஏற்பாடு செய்திருந்தார்‌ ஜேம்ஸ்‌ 
விண்ட்‌. 

இதைப்‌ பார்த்த மற்றவர்கள்‌, ஜேம்ஸ்‌ லிண்டைக்‌ கேலி செய்தார்கள்‌, 
இவர்‌ என்ன டாக்டரா, மந்திரவாதியா ? வியாதி வந்தவர்களுக்கு மருந்து 
கொடுக்காமல்‌, சாப்பாட்டை மாற்றிக்கொண்டிருக்கிறார்‌, இதென்ன 
கூத்து ? 

தன்னை விமர்சித்தவர்களை ஜேம்ஸ்‌ லிண்ட்‌ கண்டுகொள்ளவில்லை. 
கவனமாகத்‌ தனது பரிசோதனையைத்‌ தொடர்ந்தார்‌. அந்தப்‌ 
பன்னிரண்டு பேரையும்‌ தொடர்ந்து கண்காணித்துவந்தார்‌. 

சில நாள்களுக்குப்பிறகு, முதல்‌ பத்துப்‌ பேருடைய உடல்நிலையில்‌ 
எந்தவிதமான மாற்றமும்‌ இல்லை. ஆனால்‌ அந்தக்‌ கடைசி இரண்டு 
பேர்‌, அவர்கள்தான்‌ கொஞ்சம்‌ கொஞ்சமாகத்‌ தேற ஆரம்பித்தார்கள்‌. 

கடைசியாக, அவர்கள்‌ இருவர்மட்டும்‌ ஸ்கர்வியின்‌ பாதிப்புகளில்‌ 
இருந்து முழுசாகக்‌ குணமடைந்தார்கள்‌. ஜேம்ஸ்‌ லிண்ட்க்கு உற்சாகம்‌ 
தாங்கவில்லை. 

மற்றவர்களுக்கும்‌ ஆச்சர்யம்தான்‌. ஸ்கர்வி நோய்‌ கண்டவர்கள்‌, 
எந்த மருந்து, மாத்திரையும்‌ சாப்பிடாமல்‌, யாரோ “சூ மந்திரக்காளி' 
போட்டதுபோல்‌ மீண்டும்‌ குணமடைந்ததை அவர்கள்‌ வியப்புடன்‌ 
பார்த்தார்கள்‌. 

காரணம்‌, அவர்களைக்‌ காப்பாற்றியது மருந்து, மாத்திரைகள்‌ 
இல்லை, மாய தந்திரங்களும்‌ இல்லை. தினந்தோறும்‌ கொஞ்சம்‌ 
ஆரஞ்சு, கொஞ்சம்‌ எலுமிச்சை ரசம்‌. அவ்வளவுதான்‌, அவ்வளவேதான்‌. 

காய்கறி, பழம்‌ சாப்பிட்டால்‌ உடம்புக்கு நன்மை என்று 
எல்லோருக்கும்‌ தெரியும்‌. ஆனால்‌ ஸ்கர்விபோன்ற ஒரு கொடூரமான 
நோயின்‌ பாதிப்பு, இந்தப்‌ பழங்களால்‌ குறைந்து காணாமல்‌ 
போய்விடும்‌ என்பதை, மக்கள்‌ அப்போதுதான்‌ முதன்முறையாகப்‌ 
பார்த்தார்கள்‌. 

தன்‌ பரிசோதனை வெற்றியடைந்தவுடன்‌, டாக்டர்‌ ஜேம்ஸ்‌ லிண்ட்‌ 
இதுபற்றி நிறையப்‌ பேச ஆரம்பித்தார்‌, “மனித உடலுக்குத்‌ தேவையான 
சில சத்துகளை, உணவுப்‌ பொருள்களின்‌ வழியே கொடுத்துவந்தால்‌, 
ஸ்கர்விபோன்ற பல பற்றாக்குறை நோய்களைத்‌ தீர்த்துவிடமுடியும்‌, 
மருந்துகள்‌ தேவையே இல்லை. ' 

அவருடைய கருத்துகளைப்‌ பலர்‌ ஏற்றுக்கொள்ளவில்லை, “சுத்த 
மூட்டாள்தனம்‌' என்று விமர்சித்தார்கள்‌. நோய்க்கு மருந்து 
கொடுக்கவேண்டியதில்லை, ஒழுங்காகச்‌ சாப்பிட்டாலே அது 
சரியாகிவிடும்‌ என்கிற சிந்தனையைப்‌ பலரால்‌ ஜீரணிக்கக்கூட 
முடியவில்லை. 

ஆகவே, அன்றைய காலகட்டத்தில்‌ ஜேம்ஸ்‌ லிண்டின்‌ 
கண்டுபிடிப்பு நிராகரிக்கப்பட்டது; கேலி செய்யப்பட்டது. கிட்டத்தட்ட 
இரண்டு நூற்றாண்டுகளுக்குப்‌ பிறகுதான்‌ அவர்‌ சொன்னது உண்மை 
என உலகம்‌ புரிந்துகொண்டது. “சிட்ரஸ்‌ பழங்கள்‌” என்று 
அழைக்கப்படும்‌ எலுமிச்சை, ஆரஞ்சு போன்றவற்றில்‌ இருந்து 
பெறப்படுகிற 'வைட்டமின்‌ சி' தான்‌ ஸ்கர்வி நோய்க்குச்‌ சரியான சி 
கிச்சை என்று ஆதாரபூர்வமாக நிரூபிக்கப்பட்டது. 

இன்றைக்கு, “ஜேம்ஸ்‌ விண்ட்‌ பற்றி அதிகப்‌ பேருக்குத்‌ தெரியாது. 
ஆனால்‌, அவர்‌ சொன்ன “வைட்டமின்‌'களின்‌ மகத்துவத்தை 
எல்லோரும்‌ புரிந்துகொண்டுவிட்டார்கள்‌, காய்கறிகள்‌, பால்‌ 
பொருள்கள்‌, மூட்டை, இறைச்சி போன்றவற்றின்‌ மூலமோ, 
மாத்திரைகளாகவோ நம்‌ உடலுக்குத்‌ தேவையான வைட்டமின்‌ 
தேவைகளைப்‌ பெற்றுக்கொள்வது அவசியம்‌, அப்போதுதான்‌ பல 
நோய்களை வராமல்‌ தடுக்கமுடியும்‌ என்பதெல்லாம்‌ அனைவராலும்‌ 
ஒப்புக்கொள்ளப்பட்டுவிட்டது. 

அன்றுமுதல்‌ இன்றுவரை, மருத்துவர்கள்‌ நன்கு பழக்கப்பட்ட 
மருந்துகளைமட்டுமே நோயாளிகளுக்குக்‌ கொடுத்துக்‌ 
குணப்படுத்திவந்திருந்தால்‌, நம்மைத்‌ தாக்கும்‌ புதிய நோய்களுக்கு 
வைத்தியம்‌ தெரியாமலே போயிருக்கும்‌. டைனோசர்களைப்போல 
மனித குலமும்‌ அழிந்திருக்கும்‌. 

சரித்திரம்முழுவதும்‌, ஜேம்ஸ்‌ லிண்ட்போன்ற மருத்துவர்கள்‌, 
அறிவியலாளர்கள்‌, எதையும்‌ கேள்வி கேட்கிறவர்கள்‌, புது 
விஷயங்களைப்‌ பரிசோதனை செய்து பார்க்கிற துடிப்பு கொண்டவர்கள்‌ 
நிறைந்திருந்தார்கள்‌, இப்போதும்‌ இருக்கிறார்கள்‌. அவர்களுடைய 
முனைப்புதான்‌, சுற்றும்‌ இந்தப்‌ பூமிக்கு ஆதாரமாக இருக்கிறது. 

வில்லியம்‌ அட்டிஸ்‌ 


கண்டுபிழிப்பு 


1 ண்‌... டண்‌... டண்‌ ... டண்டணாடண்‌ ... 

அந்தச்‌ சிறைச்சாலையின்‌ காவலர்கள்‌ ஒவ்வோர்‌ 
அறையின்‌ கம்பிகளிலும்‌ லத்தியால்‌ தட்டிப்‌ புதுவித 
மான சுப்ரபாதம்‌ இசைத்தார்கள்‌. 'பொழுது விடிஞ்‌ 
சாச்சு. இன்னும்‌ என்ன தூக்கம்‌ ? எல்லாரும்‌ சட்டு 
புட்டுன்னு எழுந்திருங்க? 

சிறை அறைகளுக்குள்‌ தூங்கிக்கொண்டிருந்த 
கைதிகள்‌ மெல்லமாக எழுந்து உட்கார்ந்து சோம்பல்‌ 
முறித்தார்கள்‌. பெரிதாகக்‌ கொட்டாவி விட்டார்கள்‌. 

'சீக்கிரம்‌ சீக்கிரம்‌' சிறைக்‌ காவலர்கள்‌ மீண்டும்‌ 
கம்பிகளைத்‌ தாக்கினார்கள்‌. “எல்லாரும்‌ எழுந்து பல்‌ 


தேய்க்கப்‌ போங்க!” 

பல்‌ தேய்ப்பதா ? அதை நினைத்தாலே வில்லியம்‌ 
அட்டிஸுக்குக்‌ கடுப்பாக இருந்தது. கூடவே அசிங்‌ 
கம்‌, அவமானம்‌, அருவருப்பு! 

அந்தக்‌ காலத்தில்‌ மக்கள்‌ பல்‌ தேய்ப்பதற்கு 
பேஸ்ட்‌, ப்ரஷ்‌ போன்ற நவீன சவுகர்யங்கள்‌ 
எவையும்‌ கிடையாது. சிலர்‌ ஆலங்குச்சி, வேலங்குச்சி 

யை உடைத்து வாயில்‌ போட்டு மென்று தேய்ப்பார்கள்‌. இன்னும்‌ 
சிலா கரித்தூள்‌ அல்லது உப்பைக்‌ கொண்டு தேய்த்துப்‌ பற்களை சுத்தப்‌ 
படுத்துவார்கள்‌. 

சிறைக்குள்‌ உள்ளவர்கள்‌ இன்னும்‌ மோசம்‌. பெரும்பாலானோர்‌ 
பல்லே தேய்க்கமாட்டார்கள்‌. ரொம்ப வற்புறுத்தினால்‌ ஏனோதானோ 
என்று சும்மா கடமைக்கு அரைகுறையாகத்‌ தேய்த்துவிட்டு வருவார்கள்‌. 

இதனால்‌ ஜெயில்‌ கைதிகள்‌ பெரும்பாலானோரின்‌ பற்களில்‌ 
அழுக்கும்‌ கறையும்‌ ஒட்டிக்கிடந்தது. பலருக்குக்‌ கடுமையான பல்‌ 
வலி வந்து அவதிப்பட்டார்கள்‌. 

இதற்கெல்லாம்‌ காரணம்‌ பற்களைச்‌ சரியாகத்‌ தேய்த்துக்‌ 
குணப்படுத்தாததுதான்‌. அது அந்தக்‌ கைதிகளுக்குப்‌ புரியவே இல்லை. 

வில்லியம்‌ அட்டிஸ்‌ ஒரு பிரிட்டிஷ்‌ வியாபாரி. ஏதோ கைகலப்பு 
வழக்கில்‌ சிக்கி ஜெயிலுக்கு வந்திருந்தார்‌. 

வெளியே இருந்தவரையில்‌ தினமும்‌ நாலு பேரைச்‌ சந்திப்பது, 
அவர்களிடம்‌ நைச்சியமாகப்‌ பேசித்‌ தன்னிடம்‌ உள்ள பொருள்களை 
விற்பனை செய்வது, லாபம்‌ சம்பாதிப்பது என்று மிகவும்‌ பரபரப்பாக 
இயங்கிக்கொண்டிருந்த வில்லியமுக்கு இந்த ஜெயில்‌ வாழ்க்கை 
போரடித்தது. 'எந்தநேரமும்‌ சும்மாவே உட்கார்ந்திருந்தால்‌ எப்படி ?' 
என்று தன்னைச்‌ சுற்றிலும்‌ வேடிக்கை பார்க்க ஆரம்பித்தார்‌. 

அப்போதுதான்‌ வில்லியம்‌ தன்னுடன்‌ இருந்த மற்ற கைதிகளுடைய 
பல்‌ தேய்த்தல்‌ படலத்தை நேரில்‌ கண்டார்‌. அதைப்‌ பார்க்கப்‌ பார்க்க 
அவருக்குச்‌ சிரிப்புதான்‌ வந்தது. 

கைதிகள்‌ தங்களுக்குக்‌ கிடைக்கும்‌ ஏதோ ஒரு கிழிசல்‌ துணியில்‌ 
உப்பையும்‌ கரித்தூளையும்‌ தொட்டுக்கொள்கிறார்கள்‌. பின்னர்‌ அதை 
வைத்துப்‌ பற்களைச்‌ சுத்தப்படுத்துகிறார்கள்‌. இப்படிக்‌ கண்டதையும்‌ 
வாய்க்குள்‌ திணித்தால்‌ பல்‌ எப்படிச்‌ சுத்தமாகும்‌ ? இன்னும்‌ 
அழுக்காகதான்‌ ஆகும்‌. இதுபோன்ற சொரசொரப்பான பொருள்களை 
வைத்துத்‌ தேய்ப்பதால்‌ பற்களின்‌ மென்மையான மேல்பாகமும்‌ 
கெட்டுப்போகும்‌. 

வில்லியம்‌ இதையெல்லாம்‌ கவனித்தார்‌. இந்தப்‌ பிரச்னையை 
எப்படித்‌ தீர்க்கலாம்‌ என்று பலவிதமாகச்‌ சிந்தித்துப்பார்த்தார்‌. ஆனால்‌ 
அவருக்கு ஒரு நல்ல யோசனை சிக்கவே இல்லை. 

ஒருநாள்‌ இரவு நேரம்‌. சிறையில்‌ எல்லாக்‌ கைதிகளுக்கும்‌ மாமிச 
உணவு பரிமாறினார்கள்‌. அனைவரும்‌ அதை நன்றாகச்‌ சாப்பிட்டு 
விட்டுக்‌ கை கழுவ எழுந்தார்கள்‌. 

அப்போது வில்லியமுடைய தட்டின்‌ அருகே ஒரு நீண்ட எலும்பு 

கிடந்தது. அவர்தான்‌ மாமிசத்தைச்‌ சாப்பிட்டுவிட்டு எலும்பைக்‌ கீழே 
போட்டி ருந்தார்‌. 

அதைப்‌ பார்த்தவுடன்‌ அவருக்கு திடீரென்று ஒரு யோசனை. இந்த 
எலும்பை வைத்துப்‌ பல்‌ தேய்க்கமுடியுமா ? 

ம்ஹூம்‌. சாத்தியமில்லை. எலும்பின்‌ முனை கரடுமுரடாக 
இருக்கிறதே! அதை வைத்துத்‌ தேய்த்தால்‌ பல்‌ எப்படிச்‌ சுத்தமாகும்‌ ? 

வில்லியம்‌ யோசனையோடு எழுந்தார்‌. கை கழுவும்‌ இடத்தில்‌ அந்த 
எலும்பையும்‌ சுத்தப்படுத்திப்‌ பாக்கெட்டில்‌ போட்டுக்கொண்டார்‌. 

அடுத்த சில நாள்களுக்கு வில்லியம்‌ எந்நேரமும்‌ அந்த எலும்பைதான்‌ 
கவனித்துக்கொண்டிருந்தார்‌. அதைப்‌ பல்‌ தேய்க்கப்‌ பயன்படுத்த 
வேண்டுமென்றால்‌ என்னமாதிரி மாற்றங்களைச்‌ செய்யவேண்டும்‌ 
என்று சிந்தித்துப்‌ பல யோசனைகளைக்‌ கண்டுபிடித்திருந்தார்‌ அவர்‌. 

வில்லியம்‌ கனவு கண்ட “பல்‌ தேய்க்கும்‌ கருவியில்‌ எலும்பு 
என்பது வெறும்‌ கைப்பிடிதான்‌. அதன்‌ முனையில்‌ மென்மையான, 
பற்களை எளிதில்‌ குணப்படுத்தக்கூடிய ஒரு பொருளை ஓட்டவைக்க 
வேண்டும்‌. அதுதான்‌ அவருடைய திட்டம்‌. 

அடுத்த நாள்‌ வில்லியம்‌ தன்னுடைய சிறைக்‌ காவலர்‌ ஒருவரிடம்‌ 
பேசினார்‌. “எனக்குக்‌ குதிரையோட கழுத்தில இருக்கிற மென்மையான 
முடி கொஞ்சம்‌ வேணும்‌. கிடைக்குமா ?' 

'குதிரை முடியா? அது எதுக்கு உனக்கு ?' 

'காரணமெல்லாம்‌ சொல்லமூடியாது ' என்றார்‌ வில்லியம்‌. “குதிரை 
முடி வேணும்‌. ஏற்பாடு செய்யமுடியுமா? முடியாதா?” 

காவலர்‌ யோசித்தார்‌. “முயற்சி பண்றேன்‌. ஆனா பதிலுக்கு நீ 
எனக்கு என்ன தருவே ?' 

நீங்க எதைக்‌ கேட்டாலும்‌ தர்றேன்‌?! 


[்றுநாள்‌ வில்லியம்‌ கேட்டபடி குதிரை முடி வந்து சேர்ந்தது. 
அதைச்‌ சிறிய கொத்துகளாகப்‌ பிரித்து எல்லாம்‌ ஒரே உயரத்தில்‌ 
இருக்குமாறு வெட்டி எடுத்துக்கொண்டார்‌ அவர்‌. 

இப்போது வில்லியம்‌ ஏற்கெனவே சுத்தப்படுத்தி வைத்திருந்த 
எலும்பை வெளியில்‌ எடுத்தார்‌. அதன்‌ நுனியில்‌ மிகச்‌ சிறிய ஓட்டை 
களைப்‌ போட்டார்‌. அவற்றில்‌ இந்த ரோமக்‌ கற்றைகளைக்‌ கவனமாகப்‌ 
பொருத்தி ஒட்டினார்‌. வெய்யிலில்‌ நன்கு காயவைத்தார்‌. 

சில மணி நேரங்களுக்குள்‌ உலகின்‌ முதல்‌ “டூத்‌ ப்ரஷ்‌ 
தயாராகிவிட்டது. இப்போது கண்ட அழுக்குத்‌ துணியையும்‌ நம்பாமல்‌ 
எலும்புக்‌ கைப்பிடியைப்‌ பற்றிக்கொண்டே வில்லியம்‌ சுலபமாகத்‌ 
தன்னுடைய பற்களைச்‌ சுத்தப்படுத்திக்கொள்ளமுடிந்தது. 

மற்ற கைதிகள்‌ இதைப்‌ பார்த்து ஆச்சர்யப்பட்டார்கள்‌. “இதுமாதிரி 
எங்களுக்கும்‌ ஒண்ணு வேணும்‌. செஞ்சு தருவியா?' என்று கெஞ்சி 
னார்கள்‌. 

வில்லியம்‌ விஞ்ஞானி அல்ல; வியாபாரி! டூத்‌ ப்ரஷ்ஷைக்‌ 
கண்டுபிடிக்கவேண்டும்‌ என்று அவர்‌ திட்டம்‌ போட்டு 
உழைக்கவில்லை. அவருக்கு ஒரு தேவை இருந்தது. அதைத்‌ 
தீர்த்துக்கொள்வதற்காக எதையோ முயன்று பார்த்தார்‌. க்ளிக்‌ ஆகிவிட்‌ 
டது. அவ்வளவுதான்‌. 

ஆனால்‌ இப்போது எல்லோருக்கும்‌ அந்த டூத்‌ ப்ரஷ்‌ பயன்படுவதைப்‌ 
பார்த்தவுடன்‌, வில்லியமுக்குள்‌ இருந்த வியாபாரி விழித்துக்கொண்டார்‌. 
அவர்‌ சிறையிலிருந்து வெளியே வந்தவுடன்‌ ஒரு புதிய நிறுவனத்தைத்‌ 
தொடங்கினார்‌. எலும்புக்‌ கைப்பிடிகளைக்‌ கொண்ட டூத்‌ ப்ரஷ்களைப்‌ 
பெரும்‌ எண்ணிக்கையில்‌ உற்பத்தி செய்து விற்க ஆரம்பித்தார்‌. 

இங்கிலாந்து மக்களுக்கு இந்தப்‌ புதிய கண்டுபிடிப்பு மிகவும்‌ 
பிடித்துப்போய்விட்டது. அவர்கள்‌ வில்லியம்‌ அட்டிஸின்‌ தயாரிப்பு 
களை வாங்கிக்‌ குவிக்க, மிக விரைவில்‌ அவர்‌ பெரிய பணக்கார 
ராகிவிட்டார்‌. 

சிறையில்‌ வில்லியம்‌ அட்டிஸ்‌ கண்டுபிடித்த அதே “டூத்‌ ப்ரஷ்‌ தான்‌ 
இப்போதும்‌ உலகம்முழுக்கப்‌ பல கோடி மக்களால்‌ பயன்படுத்தப்‌ 
படுகிறது. எலும்புக்குப்‌ பதில்‌ பிளாஸ்டிக்‌ கைப்பிடி. குதிரை முடிக்குப்‌ 
பதில்‌ மென்மையான செயற்கை இழைகள்‌. மற்றபடி அடிப்படை 
வடிவமைப்பு ஒன்றுதான்‌! 

“தேவைதான்‌ கண்டுபிடிப்புகளின்‌ தாய்‌” என்று ஒரு பிரபலமான 
ஆங்கிலப்‌ பழமொழி உண்டு. அவசியமும்‌ ஆர்வமும்‌ சேர்ந்துவிட்டால்‌ 
சிறைக்கைதிகூடக்‌ கண்டுபிடிப்பாளராகலாம்‌; சரித்திரத்தில்‌ இடம்‌ 
பிடிக்கலாம்‌! 

ஜான்‌ வாட்ஸன்‌ 


லிட்டில்‌ ஆடில்யாம 
‘(3 [] [ஸாலி க்க 


'யெஸ்‌ ப்ரொஃபஸர்‌' பரபரப்பாக ஓடி வந்தாள்‌ 
ரோஸாலி ரெய்னர்‌. “கூப்டீங்களா?' 


'ஆமா. உட்காரு' என்றார்‌ ஜான்‌ வாட்ஸன்‌. 
“இன்னிக்கு நாம ஒரு புதுப்‌ பரிசோதனையை 
ஆரம்பிக்கப்போறோம்‌. அதைப்பத்திப்‌ பேசறதுக்‌ 
காகதான்‌ உன்னைக்‌ கூப்பிட்டேன்‌?!” 

சொல்லுங்க ப்ரொஃ்பஸர்‌' ரோஸாலி தன்னுடைய 
பையிலிருந்து ஒரு நோட்டுப்‌ புத்தகத்தை எடுத்துப்‌ 
பிரித்தாள்‌. விறுவிறுவென்று எழுத ஆரம்பித்தாள்‌. 

“இந்தப்‌ பரிசோதனையோட பேரு லிட்டில்‌ 


ஆல்பர்ட்‌!”' 


“லிட்டில்‌ ஆல்பர்ட்‌? அது யாரு?”' 

அந்தப்‌ பையனோட நிஜப்‌ பேரு நமக்கு முக்கிய 
மில்லை. நம்மைப்‌ பொறுத்தவரை அவன்‌ லிட்டில்‌ 
ஆல்பர்ட்‌. ஓகேயா?” 

'ஓகே' என்று புன்னகைத்தாள்‌ ரோஸாலி. “இப்போ 
அந்த லிட்டில்‌ ஆல்பர்ட்‌ எங்கே இருக்கான்‌ ?”' 
“அதோ, அந்தத்‌ தொட்டில்ல தூங்கிட்டிருக்கான்‌!”' 
'தொட்டில்லயா?' ஆச்சர்யத்தோடு திரும்பிப்‌ 

பார்த்தாள்‌ ரோஸாலி. அங்கே ஒரு சின்னக்‌ குழந்தை அமைதியாக 
உறங்கிக்கொண்டி ருந்தது. 

“என்ன ப்ரொஃபஸர்‌ ? இந்தக்‌ குழந்தையைப்‌ பார்த்தா ஒரு வயசு 
கூட இருக்காதுபோலிருக்கே. இவனை வெச்சா பரிசோதனை 
செய்யப்போறோம்‌ ?'' 

ஆமா” என்றார்‌ ஜான்‌ வாட்ஸன்‌. “இப்போ இவன்‌ தூங்கி 
எழுந்திருக்கறதுக்குள்ள நான்‌ சொல்ற பொருள்களுக்கெல்லாம்‌ நீ 
ஏற்பாடு செய்யணும்‌. '” 

“ஷ்யூர்‌. சொல்லுங்க ப்ரொஃபஸர்‌!”" 

“முதல்ல ஒரு க்ளீனான டேபிள்‌ வேணும்‌. அப்புறம்‌ ஒரு வெள்ளை 
எலி, முயல்‌, குரங்கு, சில முகமூடிங்க, பழைய நியூஸ்பேப்பர்ஸ்‌, 
தீப்பெட்டி, உலோக பைப்‌ ஒண்ணு, பெரிய சுத்தியல்‌ ஒண்ணு ...”' 

ஜான்‌ வாட்ஸன்‌ சொல்லும்‌ பட்டியலைக்‌ கேட்டதும்‌ ரோஸாலிக்கு 
ஒன்றும்‌ புரியவில்லை. ஒன்றுக்கொன்று சம்பந்தமே இல்லாத இந்தப்‌ 
பொருள்களெல்லாம்‌ இப்போது எதற்கு?' என்று யோசித்துக்‌ 
குழம்பினாள்‌. 

ஆனால்‌ ஜான்‌ வாட்ஸன்‌ சாதாரண ஆள்‌ இல்லை. அதிபுத்திசாலி. 
அவர்‌ ஒரு விஷயம்‌ கேட்கிறார்‌ என்றால்‌ நிச்சயமாக அதற்கு ஏதாவது 
ஒரு நல்ல காரணம்‌ இருக்கும்‌. “எல்லாத்துக்கும்‌ உடனே ஏற்பாடு 
செஞ்சுடறேன்‌ ப்ரொஃபஸர்‌' உற்சாகமாக எழுந்துகொண்டாள்‌ 
ரோஸாலி. 


அடுத்த ஒரு மணி நேரத்தில்‌ ஜான்‌ வாட்ஸன கேட்ட எல்லாப்‌ 
பொருள்களும்‌ தயாராகியிருந்தன. லிட்டில்‌ ஆல்பர்டும்‌ தூங்கி எழுந்து 
ஒரு பிஸ்கெட்டை மென்றுகொண்டிருந்தான்‌. 

சற்றுத்‌ தொலைவில்‌ உட்கார்ந்திருந்த ரோஸாலி அந்தப்‌ 
பையனையே கண்கொட்டாமல்‌ பார்த்தாள்‌. “இந்தப்‌ பொடியனை 
வைத்துக்கொண்டு ப்ரொஃபஸர்‌ என்ன ஆராய்ச்சி செய்யப்போகிறார்‌ 2' 

ரோஸாலி இந்தக்‌ கல்லூரியில்‌ நுழைவதற்குமுன்புவரை அறிவியல்‌ 
பரிசோதனை என்றாலே கண்ட ரசாயனங்களை ஒன்றோடு ஒன்று 
கலக்கிப்‌ புகைய விடுவது என்றுதான்‌ நினைத்துக்கொண்டிருந்தாள்‌. 
ஆனால்‌ இங்கே வந்து சேர்ந்து ப்ரொஃபஸீர்‌ ஜான்‌ வாட்ஸனுக்கு 
உதவி செய்ய ஆரம்பித்தபிறகுதான்‌ அறிவியலில்‌ பல துறைகள்‌ 
உண்டு, அவற்றில்‌ நடைபெறும்‌ பரிசோதனைகள்‌ ஒன்றுக்கொன்று 
வித்தியாசமாக இருக்கும்‌ என்றெல்லாம்‌ புரிந்துகொண்டாள்‌. 


ஜான்‌ வாட்ஸன்‌ மனவியல்‌ துறை நிபுணர்‌. ஏற்கெனவே எலிகளை 

வைத்துப்‌ பலவிதமான பரிசோதனைகளைச்‌ செய்தவர்‌. அவற்றின்‌ 

அடிப்படையில்‌ மனித மனத்தின்‌ இயல்பு, அது இயங்குகிற விதம்‌ 
பற்றிய பல ரகசியங்களை அவர்‌ கண்டுபிடித்திருந்தார்‌. 

இப்போது அவர்‌ கையில்‌ ஒரு எட்டு மாதக்‌ குழந்தை மாட்டியிருந்தது. 
அதற்கு “லிட்டில்‌ ஆல்பர்ட்‌' என்று பெயர்‌ சூட்டி ஒரு புதுப்‌ பரிசோ 
தனையை ஆரம்பித்துவிட்டார்‌. 

முதலில்‌ ஜான்‌ வாட்ஸன்‌ அந்தக்‌ குழந்தையை மேஜைமீது 
உட்காரச்செய்தார்‌. பக்கத்தில்‌ ஒரு வெள்ளை எலியை வைத்தார்‌. 

குழந்தை எலியைப்‌ பார்த்துப்‌ பயப்படவில்லை. முத்துப்‌ பற்களைக்‌ 
காட்டிச்‌ சிரித்தது. அதோடு மழலையில்‌ ஏதோ பேசியது. 

சிறிது நேரம்‌ கழித்து, ஜான்‌ வாட்ஸன்‌ எலியை எடுத்துவிட்டு 
அங்கே ஒரு மூயலை வைத்தார்‌. இப்போதும்‌ குழந்தை 
பயப்படவில்லை. நன்றாகச்‌ சிரித்தது. 

அடுத்து முயலுக்குப்‌ பதில்‌ ஒரு குரங்கைக்‌ காண்பித்தார்‌ ஜான்‌ 
வாட்ஸன்‌. விதவிதமான முகமூடிகளை அணிந்துகொண்டு அதன்‌ 
முன்னே வந்து நின்றார்‌. பழைய செய்தித்தாள்களைக்‌ கொளுத்திக்‌ 
காட்டினார்‌. 

இவை எதுவும்‌ லிட்டில்‌ ஆல்பர்டைப்‌ பாதிக்கவில்லை. எல்லாம்‌ 
பெரிய வேடிக்கை என்று நினைத்துக்கொண்டு வாய்‌ விட்டுச்‌ சிரித்தபடி 
இருந்தான்‌. 

ஜான்‌ வாட்ஸன்‌ இந்தப்‌ பரிசோதனைகளைச்‌ சில நாள்களுக்குத்‌ 
தொடர்ந்தார்‌. குழந்தை எல்லாவிதத்திலும்‌ ரிலாக்ஸாக இருக்கும்படி 
பார்த்துக்கொண்டார்‌. 

திடீரென்று ஒருநாள்‌, லிட்டில்‌ ஆல்பர்ட்‌ பரிசோதனையில்‌ ஒரு 
சிறிய மாற்றம்‌. வழக்கம்போல்‌ மேஜைமீது குழந்தை. பக்கத்தில்‌ ஒரு 
வெள்ளை எலி. ஆனால்‌ இப்போது, குழந்தையின்‌ முதுகுக்குப்‌ 
பின்னாலிருந்து ஓர்‌ உலோகக்‌ குழாயைச்‌ சுத்தியலால்‌ ஓங்கித்‌ தட்டினார்‌ 
ஜான்‌ வாட்ஸன்‌. 

அவ்வளவுதான்‌. அந்தச்‌ சத்தத்தை எதிர்பார்க்காத குழந்தை கதறி 
அழ ஆரம்பித்துவிட்டது. 

சட்டென்று பாய்ந்து சென்ற ரோஸாலி குழந்தையைத்‌ தூக்கிக்‌ 
கொண்டாள்‌. அதைச்‌ சமாதானப்படுத்த ஆரம்பித்தாள்‌. 

கொஞ்ச நேரம்‌ கழித்து, மீண்டும்‌ வெள்ளை எலியை அதன்முன்‌ 
வைத்தார்‌ ஜான்‌ வாட்ஸன்‌. குழந்தை எலியைச்‌ சந்தேகமாகப்‌ பார்க்க, 
மறுபடி பின்னாலிருந்து பெரிய சத்தம்‌ எழுப்பினார்‌. குழந்தை பயந்து 
அழத்‌ தொடங்கியது. 

இப்படிக்‌ கொஞ்சநாள்‌ செய்தபிறகு, லிட்டில்‌ ஆல்பர்டுக்கு 

வெள்ளை எலி என்றாலே பயமாகிவிட்டது. சத்தம்‌ கேட்கிறதோ, 
இல்லையோ, எலியைக்‌ கண்டாலே பதறி ஓட ஆரம்பித்தான்‌. 

சிலநாள்‌ கழித்து, நிலைமை இன்னும்‌ மோசமாகிவிட்டது. 
எலிமட்டுமல்ல. வெள்ளை நிறத்தில்‌ எதைப்‌ பார்த்தாலும்‌ லிட்டில்‌ 
ஆல்பர்ட்‌ பயந்து அலறத்‌ தொடங்கினான்‌. 

அதற்குமேல்‌ ரோஸாலியால்‌ பொறுக்கமுடியவில்லை. 
“ப்ரொஃபஸர்‌, இதெல்லாம்‌ எதுக்கு ? ஏன்‌ அந்தக்‌ குழந்தையை 
இப்படிக்‌ கொடுமைப்படுத்தறீங்க ?' என்று வெடித்தாள்‌. 

'ரோஸாலி. உனக்குப்‌ புரியலையா? மனுஷ மனசோட ஒரு மிக 
முக்கியமான ரகசியத்தை நாம கண்டுபிடிச்சிருக்கோம்‌, ஆதாரபூர்வமா 
நிரூபிச்சிருக்கோம்‌' என்றார்‌ ஜான்‌ வாட்ஸன்‌. “லிட்டில்‌ ஆல்பர்ட்‌ 
எலியைப்‌ பார்த்துப்‌ பயப்படலை, அதோட கேட்கிற அந்தச்‌ சத்தம்‌, 
அதை நினைச்சுதான்‌ பயப்படறான்‌. இப்போ அவன்மூன்னாடி அந்த 
எலி இல்லை, சத்தமும்‌ இல்லை. ஆனாலும்‌ வெள்ளைக்‌ கலரைப்‌ 
பார்த்தாலே அவனுக்கு அந்த பயம்‌ வந்துடுது. வெள்ளைன்னா 
பயம்ன்னு அவனோட மனசுக்குப்‌ பழகிப்போச்சு. இதுக்குப்‌ பேரு 
Classical Conditioning. ’ 

சுமார்‌ 90 வருடங்களுக்குமுன்னால்‌ நடந்த இந்த “லிட்டில்‌ ஆல்பர்ட்‌” 
பரிசோதனை இன்றைக்கும்‌ மனவியல்‌ மாணவர்களுக்குத்‌ தவறாமல்‌ 
சொல்லித்தரப்படுகிறது. “ஜான்‌ வாட்ஸன்‌ ஒரு சின்னக்‌ குழந்தையை 
இப்படிக்‌ கொடுமைப்படுத்தியது நியாயமில்லை” என்று பலர்‌ 
கண்டனம்‌ தெரிவித்திருந்தாலும்‌, அறிவியல்‌ உலகைப்‌ பொறுத்தவரை 
இந்தப்‌ பரிசோதனை ஒரு முக்கியமான மைல்‌ கல்‌. மனித மனத்தில்‌ 
என்னமாதிரியான சிந்தனைகள்‌ எப்படிப்பட்ட உணர்வுகளை 
உருவாக்கக்கூடும்‌ என்கிற பல ஆராய்ச்சிகளுக்கு ஆரம்பப்‌ புள்ளி, 
லிட்டில்‌ ஆல்பர்ட்தான! 

அப்பாவி ஆல்பர்ட்‌ இருக்கட்டும்‌. நீங்கள்‌ எதைப்பார்த்துப்‌ 
பயப்படுவீர்கள்‌ ? அது நிஜமான பயம்தானா ? அல்லது ஆல்பர்ட்போல 
இல்லாத ஒன்றை நீங்களாகவே கற்பனை செய்துகொண்டு 
பயப்படுகிறீர்களா? கொஞ்சம்‌ யோசித்தால்‌ எப்பேர்ப்பட்ட 
பயத்தையும்‌ ஜெயித்துவிடலாம்‌! 

அமோஸ்‌ டால்பேர்‌ 


பூச்சி*மிடடர்‌ 


ங்க மணி என்ன?” 

“கொஞ்சம்‌ பொறுப்பா. வானம்‌ மேகமூட்டமா 
இருக்குது. வெய்யில்‌ வரட்டும்‌, நிழலைப்‌ பார்த்து மணி 
சொல்றேன்‌!” 

கேட்பதற்கு ஆச்சர்யமாக இருக்கிறதா? ஆனால்‌ 
இது உட்டாலக்கடி அல்ல. உண்மை. அந்தக்‌ காலத்தில்‌ 
கிராமங்களில்‌ வாழ்ந்த நம்‌ மூதாதையோரிடம்‌ 
கைக்கடிகாரமோ சுவர்க்கடிகார மோ இல்லை. சூரிய 
வெளிச்சம்‌ பொருள்களின்மீது பட்டு நிழலாகக்‌ கீழே 
விழுமில்லையா? அதைப்‌ பார்த்துதான்‌ நேரத்தைக்‌ 
கணக்கிட்டார்கள்‌. 

ஆனால்‌ இப்படிக்‌ குத்துமதிப்பாக நிழலைப்‌ 
பார்த்துச்‌ சொல்கிற நேரம்‌ எந்த அளவு சரியாக 
இருக்கும்‌ ? 

சொன்னால்‌ நம்பமாட்டீர்கள்‌. நேரம்மட்டுமில்லை. 


இன்னும்‌ பல விஷயங்களை இயற்கையே நமக்குத்‌ 
துல்லியமாகச்‌ சொல்லித்தந்துவிடுகிறது. இந்தச்‌ 
சூட்சுமம்‌ தெரிந்துவிட்டால்‌ எந்திரங்களின்‌ துணை 
இல்லாமலேயே நேரத்தையோ அழுத்தத்தையோ 
மழை அளவையோ வெப்ப நிலையையோ ஓரளவு 

துல்வியமாகவே கணக்கிடமுடியும்‌. 
இன்னும்‌ சந்தேகம்‌ தீரவில்லையா ? ஒரு நிஜ அறிவியலாளருடைய 
வாழ்க்கையில்‌ நடந்த உண்மைக்‌ கதையைச்‌ சொன்னால்‌ நம்புவீர்களா ? 


அவர்‌ பெயர்‌ அமோஸ்‌ டால்பேர்‌. பத்தொன்பதாம்‌ நூற்றாண்டில்‌ 
வாழ்ந்த அமெரிக்க விஞ்ஞானி. பல புதுமையான கண்டுபிடிப்புகளுக்குச்‌ 
சொந்தக்காரர்‌. அலெக்ஸாண்டர்‌ கிரஹாம்‌ பெல்லுக்குப்‌ பல வருடங்கள்‌ 
முன்பாகவே தொலைபேசி போன்ற ஒரு விஷயத்தைக்‌ கண்டுபிடித்துப்‌ 
புகழ்‌ பெற்றவர்‌. 

ஆனால்‌ இன்றைய அறிவியல்‌ உலகம்‌ அமோல்‌ டால்பேரின்‌ 
தொலைபேசியை மறந்துவிட்டது. வேறொரு சுவாரஸ்யமான 
விஷயத்துக்காக அவரை ஞாபகம்‌ வைத்திருக்கிறது. 

1897ம்‌ வருடம்‌. அறுபது வயது அமோஸ்‌ டால்பேர்‌ தன்னுடைய 
வீட்டில்‌ ஓய்வெடுத்துக்கொண்டிருந்தார்‌. இரவு நேரம்‌. வெளியே 
'கிரிக்கெட்‌' எனப்படும்‌ ராக்கோழிப்‌ பூச்சிகள்‌ இரைச்சல்‌ போட்டுக்‌ 
கொண்டி ருந்தன. 

டால்பேர்‌ எதேச்சையாக அந்தப்‌ பூச்சிகளின்‌ சத்தத்தைக்‌ கவனித்தார்‌. 
'சிர்ப்‌' எனப்படும்‌ அந்த வித்தியாசமான ஒலி அவரது கவனத்தை 
ஈர்த்தது. 

அன்றைக்குக்‌ கிரிக்கெட்கள்‌ ஏராளமாகச்‌ சத்தம்‌ போட்டுக்‌ 
கொண்டிருந்தன. அந்தப்‌ பின்னணி இசைக்கு நடுவே சுகமாகத்‌ 
தூங்கினார்‌ டால்பேர்‌. 

அடுத்த நாள்‌ இரவு. கிட்டத்தட்ட அதே நேரம்‌. அதே பூச்சிகளின்‌ 
சத்தம்‌ கேட்டது. ஆனால்‌ இந்தமூறை இரைச்சல்‌ கொஞ்சம்‌ குறைவாக. 

டால்பேர்‌ இதைப்பற்றிப்‌ பெரிதாக அலட்டிக்கொள்ளவில்லை. 
அன்றைக்குக்‌ குளிரும்‌ ஜாஸ்தியாக இருந்ததால்‌ கம்பளியை இழுத்துப்‌ 
போர்த்திக்கொண்டு நன்றாகக்‌ குறட்டை விட்டுத்‌ தூங்கிவிட்டார்‌. 

மறுநாள்‌ சூரியன்‌ மறைவதற்கு முன்பாகவே டால்பேருக்கு 
ராக்கோழிகளின்‌ இரைச்சலைக்‌ கேட்கிற ஏக்கம்‌ பிறந்துவிட்டது. 
அவற்றின்‌ “சிர்ப்‌' ஒலியில்‌ ஏதோ ஓர்‌ இனம்‌ புரியாத ஈர்ப்பு இருப்பதாக 
உணர்ந்தார்‌ அவர்‌. 

அதன்பிறகு தினந்தோறும்‌ ராக்கோழிகளின்‌ கச்சேரியைக்‌ 
கவனிப்பது அவருக்கு ஒரு சுவாரஸ்யமான பொழுதுபோக்காகிவிட்டது. 
சில நாள்களில்‌ அவை அவிழ்த்துவிடப்பட்ட பாத்திர 
மூட்டைகளைப்போல்‌ ஏகப்பட்ட சத்தம்‌ போடுவதும்‌, சில நேரங்களில்‌ 
சமர்த்துப்‌ பிள்ளைமாதிரி ரொம்ப அமைதியாகக்‌ கூவுவதும்‌ அவருக்கு 
மிகுந்த ஆச்சர்யம்‌ அளித்தது. 

அறிவியலாளர்களால்‌ எதையும்‌ பார்த்துவிட்டுச்‌ சும்மா 
போய்விடமுடியாது. “அது அப்படித்தான்‌' என்பதுபோன்ற 
அரைகுறை விளக்கங்கள்‌ அவர்களுக்குப்‌ பிடிக்காது. ஒரு விஷயம்‌ 
ஏன்‌ நடக்கிறது அல்லது ஏன்‌ நடக்கவில்லை என்று தொடர்ந்து கேள்வி 
கேட்டு அதற்கு விஞ்ஞானபூர்வமான பதில்களைத்‌ தேடிக்‌ 
கண்டுபிடிக்கிற சவால்தான்‌ அவர்களுக்கு மிகவும்‌ பிடித்த சமாசாரம்‌. 

இதனால்‌, ஆரம்பத்தில்‌ பூச்சிகளின்‌ இரைச்சலைச்‌ சும்மா 
கேட்டுக்கொண்டிருந்த டால்பேர்‌ விரைவில்‌ அவற்றைக்‌ கூர்ந்து 
கவனிக்கத்‌ தொடங்கினார்‌. இந்தப்‌ பூச்சிகளின்‌ இரைச்சல்‌ அளவு 
திடீரென்று அதிகரித்துத்‌ திடீரென்று குறைவதற்கு ஏதோ ஒரு காரணம்‌ 
இருக்கவேண்டும்‌ என்று அவருடைய அறிவியல்‌ மூளை சொன்னது. 


! பறுநாள்‌ தொடங்கி டால்பேர்‌ அந்தப்‌ பூச்சிகள்‌ எழுப்புகிற “சிர்ப்‌' 
எனப்படும்‌ ஒலியைக்‌ கணக்கிட ஆரம்பித்தார்‌. ஒரு நிமிடத்தில்‌, 30 
விநாடிகளில்‌, 15 விநாடிகளில்‌ அவை எத்தனைமுறை சசிர்ப்‌' 
செய்கின்றன என்று கச்சிதமாகக்‌ கணக்குப்‌ போட்டுக்‌ குறித்துவைத்தார்‌. 

இப்படிப்‌ பல நாள்கள்‌ திரட்டிவைத்த தகவல்களைத்‌ தொகுத்து 
அலசிப்‌ பார்த்தபோது அவருக்கு ஓர்‌ ஆச்சர்யமான ஒற்றுமை 
புலப்பட்டது - இந்தப்‌ பூச்சிகளின்‌ இரைச்சலுக்கும்‌ வெப்பநிலைக்கும்‌ 
ஏதோ தொடர்பு இருக்கிறது. 

அதாவது, ஒரு குறிப்பிட்ட நாளில்‌ வெப்பநிலை அதிகமாக 
இருந்தால்‌, பூச்சிகள்‌ அதிகம்‌ கத்துகின்றன. குளிர்‌ அதிகமாக இருந்தால்‌ 
அவை குறைவாகக்‌ கத்துகின்றன. இதற்கு என்ன காரணமாக இருக்கும்‌ ? 

ஒருவேளை ராக்கோழிகளுக்குக்‌ குளிர்‌ பிடிக்காதோ? ரொம்ப 
ஜில்லென்ற சூழ்நிலை வந்தால்‌ “சிர்ப்‌' செய்ய மறந்து படுத்துத்‌ 
தூங்கிவிடுகிறதோ? தனக்குத்‌ தானே சிரித்துக்கொண்ட டால்பேர்‌ 
தன்னிடம்‌ உள்ள தகவல்களைப்‌ பலவிதமாகப்‌ புரட்டிப்போட்டு 
அவற்றுக்கு இடையே உள்ள தொடர்புகளைக்‌ கணித சூத்திரங்களுக்குள்‌ 
அடக்கப்‌ பார்த்தார்‌. 

விரைவில்‌ அவருக்கு வெற்றி கிடைத்துவிட்டது. “ஒரு குறிப்பிட்ட 
இடத்தில்‌ உள்ள கிரிக்கெட்‌ பூச்சிகளின்‌ “சிர்ப்‌' சத்தத்தை எண்ணிக்‌ 
கணக்கிட்டால்‌ அதை வைத்து அங்குள்ள வெப்பநிலையைச்‌ 
சுலபமாகக்‌ கண்டுபிடித்துவிடமுடியும்‌' என்று நிரூபித்த டால்பேர்‌ 
அதற்காக ஓர்‌ எளிய சூத்திரத்தையும்‌ உருவாக்கினார்‌: 

T=40+N 

இங்கே “1” என்பது பாரன்ஹீட்‌ வெப்பநிலை. N என்பது 15 
விநாடிகளில்‌ கிரிக்கெட்கள்‌ செய்யும்‌ 'சிர்ப்‌' களின்‌ எண்ணிக்கை. 

உதாரணமாக ஒரு குறிப்பிட்ட நாளில்‌ கிரிக்கெட்கள்‌ 15 
விநாடிகளுக்கு 30 முறை 'சிர்ப்‌' செய்கின்றன என்றால்‌, அன்றைய 
வெப்பநிலை 40 4+ 30 - 70 டிகிரி பாரன்ஹீட்‌. 

அமோஸ்‌ டால்பேர்‌ அமெரிக்கர்‌ என்பதால்‌ ஃபாரன்ஹீட்‌ ஃபார்மூ 
லாவை எழுதிவிட்டார்‌. நம்‌ ஊரில்‌ ஃபாரன்ஹீட்டெல்லாம்‌ வேலைக்கு 
ஆகாதே. செல்சியஸுக்கு வழி ஏதும்‌ இல்லையா? 

உண்டு. அதற்கான ஃபார்மூலா: 

T = (N1/3) +4 

இங்கே “1” என்பது செல்சியஸ்‌ வெப்பநிலை. 141” என்பது 25 
விநாடிகளில்‌ கிரிக்கெட்கள்‌ செய்யும்‌ “சிர்ப்‌' களின்‌ எண்ணிக்கை. 

உதாரணமாக ஒரு குறிப்பிட்ட நாளில்‌ கிரிக்கெட்கள்‌ 25 
விநாடிகளுக்கு 45 முறை “சிர்ப்‌' செய்கின்றன என்றால்‌, அன்றைய 
வெப்பநிலை (45/3) + 4 = 19 டிகிரி செல்சியஸ்‌! 

தன்னுடைய இந்த ஃபார்முலாவை "கிரிக்கெட்‌ பூச்சி தெர்மாமீட்டர்‌' 
என்ற தலைப்பில்‌ ஒரு கட்டுரையாகவே எழுதி வெளியிட்டார்‌ 
அமோஸ்‌ டால்பேர்‌. ஒரு பெரிய அறிவியலாளர்‌ இப்படி வேலை 
மெனக்கெட்டுப்‌ பூச்சிக்‌ கணக்குப்‌ போட்டிருக்கிறாரே என்று பலர்‌ 
ஆச்சர்யப்பட்டார்கள்‌. சிலர்‌ அவர்‌ புருடா விடுவதாகச்‌ சொல்லிக்‌ 
கிண்டல்‌ அடித்தார்கள்‌. 

ஆனால்‌ உண்மையில்‌ அமோஸ்‌ டால்பேரின்‌ ஃபார்முலா 
இன்றைக்கும்‌ அட்டகாசமாக வேலை செய்கிறது. உலகில்‌ எங்கே 
வேண்டுமானாலும்‌ 'ஸ்னோவி ட்ரீ க்ரிக்கெட்‌” எனும்‌ பூச்சிகள்‌ வசிக்‌ 
கும்‌ இடங்களில்‌ அவை செய்யும்‌ 'சிர்ப்‌” சத்தத்தைக்‌ கணக்கிட்டுப்‌ 
பார்த்து வெப்பநிலையைத்‌ துல்லியமாகக்‌ கண்டுபிடித்துவிட முடியும்‌. 
தொமாமீட்ட ரே தேவையில்லை! 

ஒரே பிரச்னை, இதை வைத்து நம்‌ உடலின்‌ வெப்பநிலையைக்‌ 
கணக்கிடமுடியாது. அதற்கும்‌ நிச்சயமாக ஏதாவது ஓர்‌ இயற்கை வழி 
இருக்கும்‌. நீங்கள்‌ அதைக்‌ கண்டுபிடித்து உலகப்‌ புகழ்‌ பெறலாம்‌! 

பெஞ்சமின்‌ | 
௦௦ப்‌ ராங்களின்‌ 


பட்டம்‌ பற பற! 


பொரனம்‌ இருட்டியது. காற்று வலுத்தது. தூறலாகத்‌ 
தொடங்கிய மழை பெரிதாக வலுத்துப்‌ பெய்ய 
ஆரம்பித்தது. 

“வில்லியம்‌, சீக்கிரமா அந்தப்‌ பட்டத்தை எடு” 
என்றார்‌ பெஞ்சமின்‌. 

அவருடைய பரபரப்பு வில்லியமுக்கும்‌ தொற்றிக்‌ 
கொண்டது. ஓரமாக இருந்த பட்டத்தை எடுத்துக்‌ 
கொடுத்தான்‌. அவனுடைய தந்தை பெஞ்சமின்‌ அதை 
வானில்‌ மேலே மேலே பறக்கவிட்டார்‌. 


நன்றாகக்‌ காற்று அடிக்கிறபோது பட்டம்‌ 
பறக்கவிடுவார்கள்‌. கேள்விப்பட்டிருக்கிறோம்‌. யாரா 


வது மழை பெய்கிறபோது பட்டம்‌ விடுவார்களா? 
பெஞ்சமினுக்கும்‌ வில்லியமுக்கும்‌ என்ன கிறுக்குப்‌ 
பிடித்துவிட்டதா ? 

ஆமாம்‌. அறிவியல்‌ கிறுக்கு ! 

பெஞ்சமின்‌ ஃப்ராங்க்ளின்‌ அறிவியல்மட்டுமின்றி, 
பலதுறைகளில்‌ சிறந்து விளங்கிய நிபுணர்‌. இப்போது 
இந்தக்‌ கொட்டுகிற மழையில்‌ ஒரு முக்கியமான 
ஆராய்ச்சியில்‌ ஈடுபட்டிருந்தார்‌. 
அந்தக்‌ காலத்தில்‌ பல்வேறு இயற்கை சக்திக 

ளைப்பற்றிய மனிதனின்‌ அறிவு மிகக்‌ குறைவாகவே இருந்தது. இடி, 
மின்னல்‌, மழை, நெருப்பு, குளிர்‌, வியர்வை என்று சகலத்தையும்‌ 
'கடவுளின்‌ கோபம்‌' என நம்புகிறவர்கள்‌ இருந்தார்கள்‌. இன்னொரு 
பக்கம்‌ எதற்கும்‌ விஞ்ஞானபூர்வமான விளக்கம்‌ கண்டுபிடித்து 
விடவேண்டும்‌ என்கிற தேடலில்‌ பல அறிவியலாளர்கள்‌ சுறுசுறுப்பாக 
முன்னேறிக்கொண்டிருந்தார்கள்‌. 

இதில்‌ பெஞ்சமின்‌ ஃப்ராங்க்ளின்‌ அறிவியல்‌ கட்சி. அவருடைய 
ஆர்வம்‌ வானத்தில்‌ தோன்றும்‌ மின்னலின்மீது ! 

மின்னல்‌ என்பது மின்சாரத்தின்‌ தொகுப்புதான்‌ என பெஞ்ச 
மினுக்குத்‌ தோன்றியது. ஆனால்‌ அதை உறுதிசெய்துகொள்ளமுடியாமல்‌ 
தவித்தார்‌. 

மின்னலுக்குள்‌ என்ன இருக்கிறது என்று அத்தனை உயரத்தில்‌ 
போய்ப்‌ பார்த்துவிட்டுவரவாமுடியும்‌ ? இதற்கு வேறு ஏதாவது வழி 
இருக்கவேண்டும்‌ என்று யோசித்த பெஞ்சமின்‌ ஃப்ராங்க்ளின்‌, 
மின்னலின்‌ தன்மையைக்‌ கண்டறிகிற, அளக்கிற புதுமையான 
கருவிகள்‌ பலவற்றைக்‌ கண்டறிந்தார்‌. 

ஆனால்‌ இந்தக்‌ கருவிகள்‌ எவையும்‌ சரிவர வேலை செய்யவில்லை. 
ஒவ்வொன்றிலும்‌ வெவ்வேறு பிரச்னைகள்‌. உண்மை அகப்படாமலே 
கண்ணாமூச்சி காட்டிக்கொண்டி ருந்தது. 

அப்போதுதான்‌ பெஞ்சமினுக்கு அந்த யோசனை தோன்றியது. 
'மின்னலுக்குள்ளே என்ன இருக்குன்னு பார்க்கறதுக்கு ஒரு பட்டத்தைத்‌ 
தூது விட்டா என்ன ?' 

உடனடியாக, இதற்காகவே தேர்வு செய்யப்பட்ட விசேஷத்‌ 
துணியில்‌ ஒரு பட்டம்‌ செய்தார்‌ பெஞ்சமின்‌ ஃப்ராங்க்ளின்‌. அதில்‌ 
நீளமான ஒரு பட்டு நூலைப்‌ பொருத்தினார்‌. அதன்‌ முனையில்‌ 
உலோகச்‌ சாவி ஒன்றைக்‌ கட்டினார்‌. அங்கிருந்து ஒயர்‌ நீட்டி மின்ச 
£ரம்‌ சேகரிக்கக்கூடிய விசேஷக்‌ கலன்‌ ஒன்றில்‌ இணைத்தார்‌. 

இப்போது இந்தப்‌ பட்டத்தை மழை, மின்னல்‌ அடிக்கிற நேரத்தில்‌ 
வானில்‌ செலுத்தினால்‌ போதும்‌. அங்கே உற்பத்தியாகும்‌ அளவற்ற 
மின்சாரத்தில்‌ கொஞ்சம்‌ ஈரமான பட்டு நூல்‌ வழியாகக்‌ கீழே வரும்‌. 
உலோகச்‌ சாவிமூலம்‌ மின்கலனில்‌ சென்று சேர்ந்துவிடும்‌. மின்னலில்‌ 
உள்ளது மின்சாரம்தான்‌ என்கிற பெஞ்சமினின்‌ கருத்து நிரூபிக்கப்படும்‌. 
அதற்காகதான்‌ இப்போது ஃபிலடெல்‌ஃபியாவில்‌ அவரும்‌ அவரது 
மகன்‌ வில்லியமும்‌ கொட்டுகிற மழையில்‌ பட்டம்‌ 
விட்டுக்கொண்டிருக்கிறார்கள்‌ ! 

அது சரி; மின்னலில்‌ இருந்து அத்தனை மின்சாரம்‌ கீழே பாய்ந்தால்‌ 
அது பட்டத்தைப்‌ பிடித்திருக்கும்‌ பெஞ்சமினைத்‌ தாக்காதா? அது 

அவருடைய உயிருக்கே ஆபத்து அல்லவா? 

உண்மைதான்‌. அதற்கும்‌ பெஞ்சமின்‌ ஒரு வழி யோசித்து 
வைத்திருந்தார்‌. அந்த உலோகச்‌ சாவியிலிருந்து ஓர்‌ உலர்வான ரிப்பன்‌ 
கட்டி அதை இவர்‌ கையில்‌ பிடித்துக்கொண்டார்‌. அதனால்‌ மின்சாரம்‌ 
நேரடியாக அவரைத்‌ தாக்குகிற அபாயம்‌ இல்லை. 

இப்போது பட்டம்‌ நன்கு உயரத்துக்குச்‌ சென்றிருந்தது. ஒரு மேகம்‌ 
அதன்மீது மெல்ல ஊர்ந்துசென்றது. ஆனால்‌ பட்டத்திலோ, நூலிலோ, 
மின்கலனிலோ எந்த மாற்றமும்‌ இல்லை. “என்ன ஆச்சு ?' தவிப்போடு 
மேலே பார்த்தார்‌ பெஞ்சமின்‌ ஃப்ராங்க்ளின்‌. 

சிறிது நேரத்தில்‌ இன்னொரு மேகக்கூட்டத்தினூடே சென்றது 
பட்டம்‌. சரேலேன்று ஒரு மின்னலும்‌ வெட்டியது. 

பரபரப்போடு முன்னே நகர்ந்தார்‌ பெஞ்சமின்‌. வில்லியமுக்கு என்ற 
நடக்கிறது என்று சரியாகப்‌ புரியவில்லை. ஆனால்‌ அவனும்‌ அவச 
ரமாக ஓடிவந்தான்‌. 

பதற்றத்தில்‌ பெஞ்சமினின்‌ விரல்கள்‌ தவறுதலாக அந்தச்‌ சாவியைத்‌ 
தொட்டுவிட்டன. மறுவிநாடி அதில்‌ சேர்ந்திருந்த மின்சாரம்‌ மொத்தமும்‌ 
அவரது உடம்பில்‌ பாய்ந்தது. 

உயிர்‌ போகிற அளவுக்கு இல்லாவிட்டாலும்‌, அது ஒரு பலத்த 
அதிர்ச்சிதான்‌. ஆனால்‌ பெஞ்சமினுக்குத்‌ துளியும்‌ வலி இல்லை. அளவு 
கடந்த சந்தோஷம்தான்‌. அவரது மின்னல்‌ மின்சாரக்‌ கொள்கை 
நிரூபணமாகிவிட்டதே! 

மிகப்‌ பிரபலமான இந்தப்‌ பரிசோதனையை முன்வைத்து பெஞ்ச 
மின்‌ ஃப்ராங்க்ளின்தான்‌ மின்சாரத்தைக்‌ கண்டுபிடித்தார்‌ என்று 
சொல்பவர்கள்‌ உண்டு. அது உண்மையல்ல; அதற்குமுன்பாகவே 
மின்சாரம்‌ பயன்பாட்டில்‌ இருந்தது. மின்னலுக்கும்‌ மின்சாரத்துக்கும்‌ 
இடையில்‌ உள்ள உறவை விளக்கிச்‌ சொன்னதுதான்‌, இந்த 
ஆராய்ச்சியின்‌ முக்கியத்துவம்‌. 

மின்னல்‌ நுட்பத்தைக்‌ கண்டறிந்ததுடன்‌ பெஞ்சமின்‌ ஃப்ராங்க்ளின்‌ 
நிறுத்திவிடவில்லை. தொடர்ந்து இந்தத்‌ துறையில்‌ பல முக்கியமான 
ஆய்வுகளைச்‌ செய்தார்‌. மின்னல்‌, இடித்‌ தாக்குதல்களில்‌ இருந்து 
மனிதர்கள்‌, விலங்குகள்‌, கட்டடங்களைக்‌ காப்பாற்றும்‌ கருவி ஒன்றைக்‌ 
கண்டறிந்தார்‌. மின்னியல்‌ குறித்து இன்றைக்கு நாம்‌ அறிந்துள்ள பல 
உண்மைகளுக்கு ஆரம்பப்‌ புள்ளி அவரது ஆராய்ச்சிகள்தான்‌. 

ஆச்சர்யமான விஷயம்‌, பெஞ்சமினுக்குப்பிறகு இதேபோல்‌ 
மின்னலைக்‌ கையில்‌ பிடிக்கிறேன்‌ என்று கிளம்பியவர்கள்‌ 
நிறையப்பேர்‌. ஆனால்‌ அவர்களில்‌ பெரும்பாலானோர்‌ 
படுதோல்வியையே சந்தித்தார்கள்‌. இவர்களில்‌ சிலர்‌ மின்சாரம்‌ தாக்கி 

உடல்‌ கருகிப்‌ பரிதாபமாக மேலே போய்ச்‌ சேர்ந்தார்கள்‌. 

ஏன்‌ அப்படி ? பெஞ்சமினமட்டும்‌ இதில்‌ உயிர்‌ பிழைக்கக காரணம்‌ 
எது ? அவரது பரிசோதனை வெற்றியடைந்த ரகசியம்‌ என்ன? 

பெஞ்சமினுக்குத்‌ தான்‌ மேற்கொள்ளவிருப்பது ஆபத்தான 
ஆராய்ச்சி என்பது நன்றாகத்‌ தெரியும்‌. அப்போதும்‌ அவர்‌ பயந்து 
பின்வாங்கவில்லை. தன்னுடைய இருபது ப்ளஸ்‌ வயது மகன்‌ 
வில்லியத்தையும்‌ துணிந்து இதில்‌ ஈடுபடுத்தினார்‌. 

பெஞ்சமினின்‌ இந்தத்‌ தைரியத்துக்குக்‌ காரணம்‌, அவரது அறிவு 
அரைகுறையானதல்ல. மின்னலை நோக்கிப்‌ பட்டம்‌ விடும்போது 
என்னென்ன பிரச்னைகள்‌ வரக்கூடும்‌, எந்தவிதமான அசம்பாவிதங்கள்‌ 
நிகழக்கூடும்‌ என முன்கூட்டியே யோசித்து அவற்றுக்குச்‌ சரியான 
மாற்று ஏற்பாடுகள்‌, பாதுகாப்பு வசதிகளையும்‌ செய்து வைத்திருந்தார்‌ 
அவர்‌. இந்த முன்னெச்சரிக்கை உணர்வுதான்‌, அந்த மழை நாளில்‌ 
அவரது உயிரையே காப்பாற்றியது. 

ஒரு நல்ல அறிவியலாளராகவும்‌, சிந்தனையாளராகவும்‌, 
எழுத்தாளராகவும்‌, சிறந்த அதிகாரியாகவும்‌ உலகப்‌ புகழ்‌ பெற்ற 
பெஞ்சமின்‌ ஃப்ராங்க்ளினின்‌ இந்தச்‌ சாகசப்‌ பரிசோதனை நமக்குச்‌ 
சொல்கிற முக்கியமான பாடம்‌ இதுதான்‌: 'அறிவியலுக்கே என்றாலும்‌ 
யோசிக்காமல்‌ ஆபத்தில்‌ இறந்குக்கு.? கதி ஆழம்‌ பார்த்தபிறகே காலை 
விடவேண்டும்‌!” 

